

बिखरे-मोती

द्वितीया वृत्ति

लेखिका

सुभद्रा कुमारी चौहान

मूल्य १।।

प्रकाशक—

उद्योग मन्दिर,

जवलपुर।

मुद्रक—श्रीकमलाकर पाठक,

कर्मवीर प्रेस,

जवलपुर।

स्मृति-चिन्ह

जिनकी आशा-अभिलाषा हैं चूर-चूर होकर सोती ।
उनके ही दग-जल से धुलकर निखरे यह “विखरे-मोती” ॥

समर्पण



श्री० ठाकुर राजबहादुर सिंह जी,
वी० ए०, एल-एल० वी०

भैया,

मेरी यह कृति, तुम्हारी ही मधुर कृपा और सरल स्नेह का स्वरूप है; अतएव तुम्हें छोड़कर इसे किसके हाथों में दूँ ?

तुम्हारी बहन

सुभद्रा



विषय-सूची

१—भग्नावशेष ✓	१
२—होली ✓	१०
३—पापी पेट ✓	१६
४—मँकली रानी ✓	२८
५—परिवर्तन ... ✓	५५
६—दृष्टिकोण	६९
७—कदम्ब के फूल	८५
८—किस्मत	९४
९—मछुए की वेटी—	१०४
१०—एकादशी	११७
११—आहुति	१२८
१२—थाती ✓	१४५
१३—अमराई ✓	१५५
१४—अनुरोध ✓	१६२
१५—ग्रामीणा	१६६





भूमिका

एक बार एक नये कहानी लेखक ने जिनकी एक-दो कहानियाँ प्रकाशित हो चुकी थीं, मुझसे बड़े इंतमीनान के साथ कहा—“मैं पहले समझता था कि कहानी लिखना बड़ा कठिन है, परन्तु अब मुझे मालूम हुआ कि यह तो बड़ा सरल है। अब तो मैं नित्य एक कहानी लिख सकता हूँ।” उनकी यह धारणा, मुझे लिखते हुए कुछ दुःख होता है, बहुत शीघ्र ही बदल गई।

नया कहानी लेखक समझता है कि केवल कथानक (प्लॉट) रच देने से ही कहानी बन जाती है। भाषा, भाव, चरित्र-चित्रण इत्यादि से उसे कोई सरोकार नहीं रहता। यदि व्याकरण के हिसाब से भाषा ठीक है तो वह सर्वोत्तम भाषा है, कहानी में भाव अपने आप आ ही जाते हैं—कोई भी लेखक उनका आना रोक नहीं सकता, और चरित्र-चित्रण के लिए बदमाश, पाजी, धूर्त, सज्जन, दयावान् इत्यादि शब्द मौजूद ही हैं—इन्हीं में से कोई एक शब्द लिख देने से चरित्र-चित्रण से भी सरलता पूर्वक

छुट्टी मिल जाती है। परन्तु दो-चार कहानियाँ लिखने के पश्चात् उसकी गाड़ी सबसे पहले उसी मार्ग पर अटकती है जिसे वह सबसे सरल समझ रहा था—अर्थात् प्लाट। जिन दो-चार प्लाटों के चल पर उसने अपने लिए कहानी लेखन विषय निश्चित किया था जब वे समाप्त हो जाते हैं तब उसे प्लाट ढूँढे नहीं मिलता। उस समय उसे पता लगता है कि कहानी-लेखन उतना सरल नहीं है जितना उसने समझ रखा था। परन्तु एक भ्रम दूर होते ही दूसरा भ्रम पैदा हो जाता है। कहानी-लेखन बड़ा सरल है—यह भ्रम तो दूर हो गया, परन्तु उसके साथ ही यह भ्रम आ घुसा कि अभ्यस्त लेखक या तो प्लाट कहीं से चुराते हैं या फिर उनके कान में ईश्वर प्लाट फूँक जाता है। पहले तो नया लेखक इस बात की प्रतीक्षा करता है कि कदाचित् उसके कान में भी ईश्वर प्लाट फूँक जायगा, परन्तु जब उसे इस ओर से निराशा होती है तब वह दूसरी युक्ति ग्रहण करता है। अन्य भाषा के पत्रों से प्लाट चुरा कर उसे तोड़-मरोड़ कर कहानी तैयार कर दी। बहुत से तो हिन्दी में ही निकली हुई कहानियों का रूप बदलकर उन पर अपना अधिकार जमा लेते हैं।

नया लेखक यह बात नहीं समझ सकता कि अभ्यस्त लेखक प्लाट गढ़ते हैं, उनकी रचना करते

भूमिका]

हैं। हाँ, केवल विषय और भाव ऐसी चीजें हैं जिन्हें कोई भी लेखक अपनी बपौती नहीं कह सकता और किसी लेखक को उन्हें गढ़ने का कष्ट नहीं उठाना पड़ता। “सच बोलना बहुत अच्छा है—मनुष्य को सदा सच बोलना चाहिए।” इस विषय पर न जाने कितने प्लाट गढ़े जा चुके हैं—और न जाने अभी कितने गढ़े जा सकते हैं। प्रेम, घृणा, सज्जनता, दयालुता, परोपकार इत्यादि विषयों पर हजारों प्लाट बन चुके हैं और अभी हजारों बन सकते हैं। परन्तु वे सब प्लाट अच्छे नहीं हो सकते। प्लाट वही अच्छा होगा जिसमें कुछ चमत्कार होगा, कुछ नवीनता होगी। जिसमें प्रतिपादित विषय पर किसी ऐसे नये पहलू से प्रकाश डाला जाय जिससे कि वह विषय अधिक आकर्षक, अधिक मनोरम तथा अधिक प्रभावोत्पादक हो जाय। लेखक की प्रतिभा तथा लेखक की कला इसी पहलू को ढूँढ़ निकालने पर निर्भर है।

अब रहा चरित्र-चित्रण—सो उसमें भी प्रतिभाशाली लेखक नवीनता तथा अनोखापन ला सकता है। नित्य जो चरित्र देखने को मिलते हैं उन चरित्रों से भिन्न कोई ऐसा अनोखा चरित्र उत्पन्न करना जिसे देखकर विज्ञ पाठक फड़क उठे—उनके हृदय में यह बात पैदा हो कि

मनुष्य-चरित्र के संबंध में उन्हें कोई नई बात मालूम हुई यही चरित्र-चित्रण की कला है ।

खेद है कि अधिकांश नये लेखकों में उपर्युक्त कला का अभाव मिलता है । इसका मुख्य कारण यही है कि वे न तो इसका ज्ञान प्राप्त करने के लिए यथेष्ट अध्ययन ही करते हैं और न शिक्षा ही ग्रहण करते हैं । परिणाम यह होता है कि उनको सफलता नहीं मिलती और वे वरसाती कीड़ों की भाँति थोड़े दिनों तक इस क्षेत्र में फुटक कर सदैव के लिए विलीन हो जाते हैं ।

इस संग्रह की लेखिका श्रीमती सुभद्राकुमारी चौहान से हिन्दी-संसार भली भाँति परिचित है । इनकी भावमयी कविताओं का रसास्वादन हिन्दी-जगत बहुत दिनों से कर रहा है । परन्तु कहानी-क्षेत्र में इन्हें, इस संग्रह द्वारा, कदाचित् पहले ही पहल देखेगा । परन्तु उसे हताश नहीं होना पड़ेगा; क्योंकि श्रीमती जी की कहानियों में कला है । प्लॉट्स में कुछ न कुछ अनोखापन है और चरित्रों में भी कुछ विचित्रता है । उदाहरणार्थ 'ग्रामीणा' कहानी का प्लॉट साधारण है परन्तु उसमें "सोना" के अनोखे चरित्र ने जान डाल दी है । सोना एक ऐसी कन्या है, जो देहात के खुले वायु-मण्डल में, पली है । उसका

भूमिका]

बाल्यकाल स्वतंत्रता की गोद में धीता है। नगर के प्रपंचों से वह अनभिज्ञ है। दुर्भाग्य से उसका विवाह शहर में होता है। वह नगर में आकर भी अपने उसी स्वतंत्रतापूर्ण देहाती स्वभाव के कारण पर्दे का अधिक ध्यान नहीं रखती। इसका परिणाम यह होता है कि उसके संबंध में लोगों में ऐसी गलत-फहमी फैलती है जो अन्त में उस बेचारी के प्राण ही लेकर छोड़ती है। सोना सुन्दर है, पवित्र है, निष्कपट है, निष्कलंक है, परन्तु फिर भी उसे आत्म-हत्या करने की आवश्यकता पड़ती है। क्यों ? इसलिए कि उसका स्वभाव तथा रहन-सहन शहर में रहने वालों से मेल नहीं खाता। वह अपने स्वतंत्रता-प्रिय स्वभाव को शहर वालों के अनुकूल नहीं बना सकी—यही इस चरित्र में अनोखापन है।

—इसी प्रकार श्रीमती जी की प्रत्येक कहानी में पाठक कुछ न कुछ विचित्रता, नवीनता तथा अनोखापन पायेंगे। कहानियों की भाषा बहुत सरल बोलचाल की भाषा है। इस संबंध में केवल इतना ही कहना यथेष्ट होगा कि एक विख्यात बहुभाषा-विज्ञ का कथन है कि—“यदि किसी देश की भाषा सीखना चाहते हो तो उसे स्त्रियों से सीखो।”

श्रीमती जी की कहानियों में उनके कवि-हृदय की झलक भी कहीं-कहीं स्पष्ट देखने को मिल जाती है, जिसके कारण कहानियों का सौन्दर्य और अंधिक बढ़ गया है।

मुझे पूर्ण आशा है कि हिन्दी-संसार इन कहानियों का आदर करके श्रीमती जी का उत्साह बढ़ायेगा। क्योंकि हिन्दी-साहित्य भविष्य में भी श्रीमती जी की रचनाओं से गौरवान्वित होने की आशा रखता है।

बंगाली-मोहाल

कानपुर

१८ सितम्बर १९३२

} विश्वम्भरनाथ शर्मा 'कौशिक'



विनीत निवेदन

मैं ये "विखरे मोती" आज पाठकों के सामने उपस्थित करती हूँ; ये सब एक ही-सीप से नहीं निकले हैं। रूढ़ियों और सामाजिक बन्धनों की शिलाओं पर अनेक निर-पराध आत्माएँ प्रतिदिन ही चूर-चूर हो रही हैं। उनके हृदय-विन्दु जहाँ-तहाँ मोतियों के समान विखरे पड़े हैं। मैंने तो उन्हें केवल बटोरने का ही प्रयत्न किया है। मेरे इस प्रयत्न में कला का लोभ है और अन्याय के प्रति लोभ भी। सभी मानवों के हृदय एक-से हैं। वे पीड़ा से दुःखित, अत्याचार से रुष्ट और करुणा से द्रवित होते हैं। दुःख-रोप, और करुणा, किसके हृदय में नहीं हैं? इसीलिए ये कहानियाँ मेरी न होने पर भी मेरी हैं, आपकी न होने पर भी आपकी और किसी विशेष की-न होने पर भी सबकी हैं। समाज और गृहस्थी के भीतर जो घात-प्रतिघात निरंतर होते रहते हैं उनकी यह प्रतिध्वनियाँ मात्र हैं; उन्हें आपने सुना होगा। मैंने कोई नई बात नहीं लिखी है; केवल उन प्रतिध्वनियों को अपने भावुक हृदय

[विनीत निवेदन]

की तंत्री के साथ मिलाकर ताल स्वर में बैठाने का ही प्रयत्न किया है ।

हृदय के टूटने पर आंसू निकलते हैं, जैसे सीप के फूटने पर मोती । हृदय जानता है कि उसने स्वयं पिघलकर उन आंसुओं को ढाला है । अतः वे सच्चे हैं । किन्तु उनका मूल्य तो कोई प्रेमी ही बतला सकता है । उसी प्रकार सीप केवल इतना जानती है कि उसका मोती खरा है; वह नहीं जानती कि वह मूल्यहीन है अथवा बहुमूल्य । उसका मूल्य तो रत्नपारिखी ही बता सकता है । अतएव इन 'विखरे मोतियों' का मूल्य कलाविद् पाठकों के ही निर्णय पर निर्भर है ।

मुझे किसी के सामने इन्हें उपस्थित करने में संकोच ही होता था परन्तु श्रद्धेय श्री० पदुमलाल पुत्रालाल जी वरुणी के आग्रह और प्रेरणा ने मुझे प्रोत्साहन देकर इन्हें प्रकाशित करा ही दिया, जिसके लिए हृदय से तो मैं उनका आभार मानती हूँ किन्तु साथ ही डरती भी हूँ कि कहीं मेरा यह प्रयत्न हास्यास्पद ही न सिद्ध हो ।

जबलपुर

श्रीकृष्ण जन्माष्टमी

संवत् १९८९

सुभद्राकुमारी चौहान

भग्नावशेष



बिखरे मोती]

था, परन्तु स्टेशन पर खाने-पीने की सामग्री ठीक न मिलती थी; इसलिए मुझे शहर जाना पड़ा। बाजार में पहुँचते ही मैंने देखा कि जगह-जगह पर बड़े-बड़े पोस्टर्स चिपके हुए थे जिनमें एक बृहत् कवि-सम्मेलन की सूचना थी, और कुछ स्वास-स्वास कवियों के नाम भी दिए हुए थे। मेरे लिए तो कवि-सम्मेलन का ही आकर्षण पर्याप्त था, कवियों की नामावलि को देखकर मेरी उत्कंठा और भी अधिक बढ़ गई।

[२]

दूसरी ट्रेन से जाने का निश्चय कर, जब मैं सम्मेलन के स्थान पर पहुँचा तो उस समय कविता पाठ प्रारम्भ हो चुका था; और उर्दू के एक शायर अपनी जोशीली कविता मजलिस के सामने पेश कर रहे थे। 'दाद' भी इतने जोरों से दी जा रही थी कि कविता का सुनना ही कठिन हो गया था। खैर, मैं भी एक तरफ चुपचाप बैठ गया, परन्तु चेष्टा करने पर भी आँखें स्थिर न रहती थीं; किसी को खोज में वे बार-बार विह्वल-सी हो उठती थीं। कई कवियों ने अपनी-अपनी सुन्दर रचनाएँ सुनाईं। सब के बाद एक श्रीमंती जी भी धीरे-धीरे मंच की ओर अग्रसर

होती दीख पड़ीं । उनकी चाल-ढाल तथा रूप-रेखा से ही असीम लज्जा एवं संकोच का यथेष्ट परिचय मिल रहा था । किसी प्रकार उन्होंने भी अपनी कविता शुरू की । अक्षर-अक्षर में इतनी वेदना भरी थी कि श्रोतागण मंत्र-मुग्ध-से होकर उस कविता को सुन रहे थे । वाह-वाह और खूब-खूब की तो बात ही क्या, लोगों ने जैसे सांस लेना तक बन्द कर दिया था; मेरा रोम-रोम उस कविता का स्वागत करने के लिए उत्सुक हो रहा था ।

एक बार इस मूर्तिमती प्रतिभा का परिचय प्राप्त किए बिना उस नगर से चले जाना अब मेरे लिये असम्भव-सा हो गया । अतः इस निश्चय के अनुसार मैंने अपना जाना फिर कुछ समय के लिए टाल दिया ।

[३]

उनका पता लगा कर, दूसरे ही दिन, लगभग आठ बजे सबेरे मैं उनके निवास-स्थान पर जा पहुँचा और अपना 'विजिटिंग कार्ड' भिजवा दिया । कार्ड पाते ही एक अधेड़ सज्जन बाहर आए, और मैंने उनसे उत्सुकता से पूछा "क्या श्रीमती.....जी घर पर हैं ?"

बिखरे मोती]

“जी हाँ। आइए बैठिए।”

आदर प्रदर्शित करते हुए मैंने कहा—“कल के सम्मेलन में उनकी कविता मुझे बहुत पसन्द आई; क्या एक साहित्य-प्रेमी के नाते मैं उनसे मिल सकता हूँ ?”

एक कुर्सी पर बैठालते हुए वह बोले—“वह मेरी लड़की है, मैं अभी उसे बुलवाये देता हूँ।”

उन्होंने तुरन्त नौकर से भीतर सूचना भेजी और उसके कुछ ही क्षण बाद वे बाहर आती हुई दीख पड़ीं।

परिचय के पश्चात् बड़ी देर तक अनेक साहित्यिक विषयों पर उनसे बड़ी ही रुचिकर बातें होती रहीं। चलने का प्रस्ताव करते ही, उन्होंने संध्या-समय भोजन के लिए निमंत्रण दे डाला। इसे अस्वीकृत करना भी मेरी शक्ति के बाहर था। अतः दिन भर वहाँ उनके साथ रहने का सुअवसर प्राप्त हुआ। और इन थोड़े-से घंटों में ही उनकी असाधारण प्रतिभा देखकर मैं चकित हो गया। अब तक का मेरा आकर्षण सहसा भक्तियुक्त आदर में परिणत हो गया। भोजन के उपरान्त मुझे अपनी यात्रा प्रारंभ करनी ही पड़ी। परन्तु मार्ग भर मैं कुछ

ऐसा अनुभव करता रहा जैसे कहीं मेरी कोई वस्तु छूट-सी गई है।

[४]

घर लौट कर मैंने उन्हें दो-एक पत्र लिखे, पर उत्तर एक का भी न मिला। विवश था; चुप ही रहना पड़ा; किन्तु उनकी कविताओं की खोज निरन्तर ही किया करता था।

इधर कई महीनों से उनकी कविता भी देखने की नहीं मिली। न जाने क्यों, एक अज्ञात आशङ्का रह-रह कर मुझे भयभीत बनाने लगी। अन्त में एक दिन उनसे मिलने की ठान कर, घर से चल ही तो पड़ा। चलने के साथ ही वाई आँख फड़की, और विल्ली रास्ता काट गई। इन अपशकुनों ने मेरी अनिश्चित आशंका को जैसे किसी भावी अमंगल का निश्चित रूप-सा दे दिया। वहाँ पहुँच कर देखा, मकान में ताला पड़ा है। हृदय धक से हो गया। पता लगाने पर ज्ञात हुआ कि कई महीने हुए उनके पिता का देहान्त हो गया है; उनके मामा आकर उन्हें अपने साथ लिवा ले गये। बहुत खोज करने पर भी मैं उनके मामा के घर का पता न पा सका। इस

[बेखरे मोती]

प्रकार वे, एक हवा के झोंके की तरह, मेरे जीवन में आई और चली भी गई; मैं उनके विषय में कुछ भी न जान सका।

[५]

दस वर्ष बाद—

एक दिन फिर मैं कहीं सफर में जा रहा था। बीच में एक बड़े जंक्शन पर गाड़ी बदलती थी। वहाँ पर दो लाइनों के लिये ट्रेन बदलती थी। मैं अपने कम्पार्टमेंट से उतरा, ठीक मेरे पास के ही, पर थर्ड-क्लास के एक डिब्बे से एक स्त्री उतरी। उसका चेहरा सुन्दर, पर सुरमाया हुआ था; आँखें बड़ी-बड़ी, किन्तु दृष्टि बड़ी ही कातर थी। कपड़े साधारण और कुछ मैले-से थे। गोद में एक साल-भर का बच्चा था, आस-पास और भी दो-तीन बच्चे थे। मैंने ध्यान से देखा यह वे ही थीं। मैं झपटकर उनके पास गया। अचानक मुँह से निकल गया “आप ! यहाँ इस वेश में !!”

उन्होंने मेरी तरफ देखा, उनके मुँह से एक हल्की-सी चीख निकल गई, बोली—“क्या ! आप हैं ?”

[भग्नावशेष]

मैंने कहा, “हां, हूँ तो मैं ही, पर आपने कविता लिखना क्यों छोड़ दिया ?”

अब उनके संयम का बाँध टूट गया। उनकी आँखों से न जाने कितने बड़े-बड़े मोती बिखर गये। उन्होंने रुंधे हुए कंठ से कहा, “लिखने पढ़ने की बावत अब आप मुझसे कुछ न पूछें।”

इतने ही मैं एक तरफ से एक अधेड़ पुरुष आए। और आते ही शायद, उनके पास का मेरा खड़ा रहना उन सज्जन को न सुहाया; इसीलिए उन्हें बहुत बुरी तरह से फिड़क कर बोले — “यहाँ खड़ी-खड़ी बातें कर रही हो; कुछ खयाल भी है ?”

वे बोलीं—“ये मेरे पिता जी के.....” वह अपना वाक्य पूरा भी न कर पाई थीं कि वे महापुरुष कड़क उठे—“चलो भी; परिचय फिर हो लेगा।”

उन्होंने मेरी तरफ एक बड़ी ही बेधक दृष्टि से देखा; उस दृष्टि में न जाने कितनी करुणा, कितनी विवशता, और कितनी कातरता भरी थी। वे अपने पति के पीछे-पीछे चली गईं।

सेटफार्म पर खड़ा मैं सोचता हूँ कि ये वही हैं या उनका भग्नावशेष !

होली

[१]

“कल होली है ।”

“होगी ।”

“क्या तुम न मनाओगी ?”

“नहीं ।”

“नहीं ?”

“न ।”

“क्यों ?”

“क्या बताऊँ क्यों ?”

“आखिर कुछ सुनूँ भी तो ।”

निखरे मोती]

“सुनकर क्या करोगे ?”

“जो करते वनेगा ।”

“तुमसे कुछ भी न वनेगा ।”

“तौ भी ।”

“तौ भी क्या कहूँ ? क्या तुम नहीं जानते होली या कोई भी त्यौहार वही मनाता है जो सुखी है । जिसके जीवन में किसी प्रकार का सुख नहीं, वह त्यौहार भला किस विरते पर मनावे ?”

“तौ क्या तुमसे होली खेलने न आऊँ ? ”

“क्या करोगे आकर ?”

सकरुणा दृष्टि से करुणा की ओर देखते हुए नरेश साइकिल उठा, घर चल दिया । करुणा अपने घर के काम-काज में लग गई ।

[२]

नरेश के जाने के आध घंटे बाद ही करुणा के पति जगत प्रसाद ने घर में प्रवेश किया । उनकी आँखें लाल थीं । मुँह से शराब की तेज बू आ रही थी । जलती हुई

सिगरेट को एक ओर फेंकने हुए, वे कुर्सी खींच कर बैठ गये। भय-भीत हरिणी की तरह पति की ओर देखते हुए करुणा ने पूछा—“दो दिन तक घर नहीं आए, क्या कुछ तवियत खराब थी? यदि न आया करो तो खबर तो भिजवा दिया करो। मैं प्रतीक्षा में ही बैठी रहती हूँ।”

उन्होंने करुणा की बातों पर कुछ भी ध्यान न दिया। जेब से रुपये निकाल कर मेज पर ढेर लगाते हुए बोले,—“पंडितानो जी की तरह रोज ही सीख दिया करती हो कि जुआ न खेलो, शराब न पियो; यह न करो, वह न करो। यदि मैं जुआ न खेलता तो आज मुझे इतने रुपये, डकट्टे कहाँ से मिल जाते? देखो, पूरे पन्द्रह सौ हैं। लो, इन्हें उठाकर रखो, पर मुझ से दिना पूछे इसमें से एक पाई भी खर्च न करना, समझीं !!”

करुणा जुए में जीते हुए रुपयों को मिट्टी समझती थी। गरीबी से दिन काटना उसे स्वीकार था; परन्तु चरित्र को भ्रष्ट करके धनवान बनना उसे प्रिय न था। वह जगत प्रसाद से बहुत डरती थी, इसलिए अपने स्वतंत्र विचार वह कभी भी प्रकट न कर सकती थी। उसे इसका अनुभव कई बार हो चुका था। अपने स्वतंत्र

बिखरे मोती]

विचार प्रकट करने के लिए उसे कितना अपमान, कितनी लांछना और कितना तिरस्कार सहना पड़ा था ! यही कारण था कि आज भी वह अपने विचारों को अन्दर-ही-अन्दर दबा कर दबी हुई जवान से बोली—“रुपया उठाकर तुम्हीं न रख दो ? मेरे हाथ तो आटे में भिड़े हैं।” करुणा के इस उत्तर से जगत प्रसाद क्रोध से तिलमिला उठे और कड़ी आवाज से पूछा—

“क्या कहा ?”

३

करुणा कुछ न बोली; नीची नजर किए हुए आटा सानती रही। इस चुप्पी से जगत प्रसाद का पारा ११० पर पहुँच गया। क्रोध के आवेश में रुपये उठा कर उन्होंने फिर जेब में रख लिये—“यह तो मैं जानता ही था कि तुम यही करोगी। मैं तो समझा था इन दो-तीन दिनों में तुम्हारा दिमाग ठिकाने आगया होगा। ऊट-पटांग बातें भूल गई होगी और कुछ अकल आगई होगी ; परन्तु सोचना व्यर्थ था। तुम्हें अपनी विद्वत्ता का घमंड है तो मुझे भी कुछ है। लो, जाता हूँ; अब रहना सुख से”— कहते-कहते जगत प्रसाद कमरे से बाहर निकलने लगे।

पीछे से दौड़कर करुणा ने उनके कोट का सिरा पकड़

लिया और विनीत स्वर में बोली— “रोटी तो खाली ! मैं रुपये रखे लेती हूँ । क्यों नाराज होते हो ?” एक जोर के मटके के साथ कोट को छुड़ाकर जगत प्रसाद चल दिये । मटका लगने से कहरणा पत्थर पर गिर पड़ी और सिर फट गया । खून की धारा वह चली, सारी और जाकेट लाल हो गई ।

३

संध्या का समय था । पास ही बाबू भगवती प्रसाद जो के सामने वाली चौक से मुरीली आवाज आ रही थी ।

“होली कैसे मनाऊँ ?

“सैंया विदेश, मैं द्वारे ठाढ़ी, कर मल-मल पछताऊँ ।”

होली के दिवाने भंग के नशे में चूर थे । गानेवाली नर्तकी पर रुपयों की बौझार हो रही थी । जगत प्रसाद को अपनी दुखिया पत्नी का खयाल भी न था । रुपया बरसाने वालों में उन्हीं का सब से पहिला नम्बर था । इधर कहरणा भूखी-ग्यासी, छटपटाती हुई चारपाई पर करबटें बदल रही थी ।

x

x

x

बिखरे मोती]

“भाभी, दरवाजा खोलो” किसी ने बाहर से आवाज दी । करुणा ने कष्ट के साथ उठकर दरवाजा खोल दिया । देखा तो सामने रंग की पिचकारी लिए हुए नरेश खड़ा था । हाथ से पिचकारी छूट-कर गिर पड़ी ।

उसने साश्चर्य पूछा—

“भाभी, यह क्या ?”

करुणा की आँखें छलछला आईं; उसने रुँधे हुए कंठ से कहा—

“यही तो मेरी होली है, भैया ।”



पापी पेट

[१]

आज सभा में लाठीचार्ज हुआ। प्रायः ५०००

निहत्थे और शान्त मनुष्यों पर पुलिस के पचास जवान लोहबन्द लाठियाँ लिये हुए दूट पड़े। लोग अपनी जान बचाकर भागे; पर भागते-भागते भी प्रायः पाँच सौ आदमियों को सकुट चोटें आईं और तीन तो बेहोश होकर सभा-स्थल में ही गिर पड़े। तीन-चार प्रमुख व्यक्ति गिरफ्तार करके जेल भेज दिए गए।

पुलिस ने मंडे के विशाल खम्भे को काटकर गिरा दिया और आग लगा दी। तिरंगा झंडा फाड़ कर पैरों

विखरे मोती]

तले रौंद डाला गया। सब के हृदय में सरकार की सत्ता का आतंक छा गया।

प्रकट रूप से विजय पुलिस की ही हुई। उनके सामने सभी लोग भागते हुए नज़र आए। और यदि किसी ने अपनी जगह पर खड़े रहने का साहस दिखलाया तो वह लाठियों की मार से धराशायी कर दिया गया। परन्तु इस विजय के होते हुए भी उनके चेहरों पर विजय का उल्लास नहीं था, प्रत्युत ग्लानि ही छाई थी। उनकी चाल में आनन्द का हल्कापन न था, वरन ऐसा मालूम होता था कि जैसे पैर मन-मन भर के हो रहे हों। हृदय उछल नहीं रहा था, वरन एक प्रकार से दवा-सा जा रहा था।

पुलिस लाइन में पहुंच कर सिपाही लाठीचार्ज की चर्चा करने लगे। सभी को लाठीचार्ज करने, निहत्थे, निरपराध व्यक्तियों पर हाथ चलाने का अफसोस ही रहा था। सिपाही राम खिल्लावन ने अपनी कोठरी में जाकर अन्दर से दरवाज़ा लगा लिया और लाठी चूल्हे में जला दी। उसकी लाठी के वार से एक सुकमार बालक की खोपड़ी फट गई थी। उसने मन में कहा, विचारे निहत्थे और निरपराधों को कुत्तों की तरह लाठी से मारना ! राम,

राम, यह हत्या ! किसके लिए ? पेट के लिए ? इस पापी पेट को तो जानवर भी भर लेते हैं । फिर हम आदमी होकर इतना पाप क्यों करें ? इस बीस रुपट्टी के लिए यह कसाईपन ? न, अब तो यह न हो सकेगा । जिस परमात्मा ने पेट दिया है वह अन्न भी देगा । लानत है ऐसी नौकरी पर; और दूसरे दिन नौकरी से इस्तीफा देकर वह अपने देश को चला गया ।

[२]

धानेदार बरकतउल्ला लाठी चार्ज के समय चिल्ला-चिल्लाकर हुक्म दे रहे थे “मारो सालों को” ‘आए हैं स्वराज लेने’, ‘लगे खूब कस-कसके’ । परन्तु अपने कार्टर्स में पहुँचते-पहुँचते उनका जोश ठंडा पड़ गया । वे जवान के खराब अवश्य थे, पर हृदय के उतने खराब न थे । दरवाजे के अन्दर पैर रखते ही उनकी बीबी ने कहा—देखो तो यह गफूर कैसा फूट-फूटकर रो रहा है । क्या क्रिया है आज तुमने ? बार-बार पूँछने पर भी यही कहता है कि “अब्बा ने गोधू को जान से मार डाला है ।” मेरो तो समझ में ही नहीं आता कि क्या हुआ ?

सुनते ही धानेदार साहब सर धामकर बैठ गए ।

गोपाल बहुत सीधा और स्नेही लड़का था। थानेदार का लड़का और गोपाल एक ही कक्षा में पढ़ते थे और दोनों में खूब दोस्ती थी। थानेदार और उनकी बीवी दोनों ही गोपाल को अपने लड़के की ही तरह प्यार करते थे। थानेदार को बड़ा अफसोस हुआ, बोले, "आग लगे ऐसी नौकरी में। गिरानो का ज़माना है, वरना मैं तो इस्तीफ़ा देकर चल देता। पर करूँ तो क्या करूँ? घर में बीबी-बच्चे हैं, बूढ़ी मा है; इनका निर्वाह कैसे हो? नौकरी चुरी जरूर है, पर पेट का सवाल उससे भी चुरा है। आज ६०) माहवार मिलते हैं; नौकरी छोड़ने पर कोई बीस रुपट्टी को भी न पूछेगा—पापी पेट के लिए नौकरी तो करनी ही पड़ेगी; पर हाँ, इस हाय-हत्या से बचने का एक उपाय है। तीन महीने की मेरी छुट्टी बाकी है। तीन महीने बहुत होते हैं। तब तक यह तूफ़ान निकल ही जायगा। यह सोचकर उन्होंने छुट्टी की दरख्वास्त दूसरे ही दिन दे दी।

[३]

उधर कोतवाल वख्तावर सिंह का चुरा हाल था।

मारे रंज के उनका सिर दुखने लगा था। बख्तावर सिंह राजपूत थे। उन्होंने टॉड का राजस्थान पड़ा था। राजपूतों की वीरता को फड़काने-वाली कहानियाँ उन्हें याद थीं। चित्तौड़ के जौहर, जयमल और फत्ता के आत्म-बलिदान और राणा प्रताप की वहादुरी के चित्र उनके दिमाग में रह-रह के चमक उठते थे। सोचते थे कि मैं समस्त राजपूत जाति की वीरता का वारिस हूँ। उनका सदियों का संचित गौरव मुझे प्राप्त है। मेरे पूर्वजों ने कभी निहत्थों पर शस्त्र नहीं चलाए, मैंने आज यह क्या कर डाला? ऐसे मारने से तो मर जाना अच्छा। पर पापी पेट जो न करावे सो थोड़ा।

इसी संकल्प-विकल्प में पड़कर उन्होंने रात को भोजन भी नहीं किया। आखिर भोजन करते भी तो कैसे? उस घायल वधे का रक्त-रंजित कोमल शरीर, उसकी सकरुण चोत्कार और उसकी हृदय को हिला देनेवाली निर्दोष, प्रश्नपूर्ण दृष्टि का चित्र उनको आँगों के सामने रह-रहकर खिंच जाता था। उसकी याद उनके हृदय को टुकड़े-टुकड़े किए डालती थी। इस प्रकार दुखते हुए हृदय को दवा-कर वे कब सो गए, कौन जाने?

बिखरे मोती]

सबरे उठने पर उन्हें याद आई कि कल ही जो उन्हें तनखाह के तीन सौ रुपये मिले थे, उसे वे कोट की जेब में ही रखकर सो गए थे। कहीं किसी ने निकाल न लिये हों, इस खयाल से भटपट उन्होंने कोट की जेब में हाथ डाला और नोट निकाल कर गिनने लगे। एक-एक करके गिने; सौ-सौ के तीन नोट थे। उन पर सम्राट की तसवीर बनी थी और गवर्नमेन्ट की तरफ से किसी के हस्ताक्षर पर यह लिखा हुआ था कि "मैं माँगते ही एक सौ रुपये देने का वायदा करता हूँ रुका इन्दुल तलव प्रॉमिसरी नोट"—माँगते ही एक सौ रुपये ! इसी प्रकार एक, दो, तीन, एक ही महीने में तीन सौ !! एक वर्ष में छत्तीस सौ, तीन हजार छै सौ; तीस वर्ष में एक लाख आठ हजार; हर साल तरफ़ी मिलेगी; फिर तीस साल के बाद पेंशन और ऊपर से !! इसी उधेड़-बुन में थे कि इतने ही में टेलीफोन की घंटी बजी। वह चट से टेलीफोन के पास गए बोले "हल्लो।" उधर से आवाज़ आई "डी० एस० पी० और आप कौन हैं?" इन्होंने कहा "शहर कोतवाल।" शहर कोतवाल का अधिकार पूर्ण शब्द उनके कानों में गूँज गया। उधर से फिर आवाज़ आई "शहर कोतवाल तो कोतवाल साहब ! आज ११ बजे जेल के

भीतर कल के गिरफ्तार-शुदा कैदियों का मुकदमा होगा। उसमें आपकी गवाही होगी। आप ठीक ११ बजे जेल पर पहुँच जाइये।” कोतवाल साहब ने कहा, “बहुत अच्छा।”

अब कोतवाल साहब अपने दफ्तर के काम में लग गए। आफिस में पहुँचते ही उनका रोज़ को ही तरह-तुड़-कुड़ाना शुरू हो गया। कोतवाली में काम बहुत रहता है, बड़ा शहर है; दिन भर काम करते-करते पिस जाते हैं। एड़ी, चोटी का पसीना एक होजाता है। खाने तक की फुरसत नहीं मिलती। चौबीसों घंटे गुलामी बजानी पड़ती है, तब कहीं तीन सौ रुपट्टी मिलते हैं। तीन सौ में होता ही क्या है? आजकल तो पाँच सौ से कम में कोई इफ़ज़तदार आदमी रह ही नहीं सकता। इसी के लिये भूट, सच, अन्याय, अत्याचार क्या-क्या नहीं! उस पड़ता? पर उपाय भी तो कुछ नहीं है। इसकरुण के शरीर को कायम रखने के लिये पेट में निर्दोष, भोंकना ही पड़ेगा। क्या ही अच्छा होता, यहि-रहकर पेट न बनाता।” इन्हीं विचारों में समय हो-कड़े-दुकड़े कोतवाल साहब ठीक ११ बजे गवाही देने के लिये दवा-चल दिए।

लाठी चार्ज का हुक्म देने के बाद ही मजिस्ट्रेट राय साहेब कुन्दनलाल जी को बड़े साहब का एक अर्जेंट रुक्का मिला । साहब ने उन्हें फौरन वंगले पर बुलाया था । इधर लाठी चार्ज हो ही रहा था कि उधर वे मोटर पर सवार हो बड़े साहब के वंगले पहुँचे । काम की बातों के समाप्त हो जाने पर, उन्हें लाठी चार्ज कराने के लिए धन्यवाद देते हुए, बड़े साहब ने इस बात का भी आश्वासन दिया कि राय बहादुरी के लिए उनकी शिफारिस अवश्य की जायगी । बड़े साहब का उपकार मानते हुए राय साहब कुन्दनलाल अपने वंगले लौटे । उन निहत्थों पर लाठी चलवाने के कारण उनका आत्मा उन्हीं को कोस रही थी । हृदय कहता था कि यह बुरा किया । लाठी चार्ज बिना करवाए भी तो काम चल सकता था । आखिर सभा हो ही जाती तो अमन में क्या खलल डूँड जाता ? वे लोग सभा में किसी से मारपीट करने का आँसू न थे । फिर मैंने ही उन्हें लाठी से टवा कर कौनसा भला काम कर डाला ? किन्तु दिमाग उसी समय रोक कर कहा— यहाँ भले-बुरे का सवाल

नहीं है; तुमने तो अपना कर्तव्य पालन किया है। स्वयं भगवान् कृष्ण ने कर्तव्य पालन के लिए निकट सम्बंधियों तक को मारने का उपदेश अर्जुन को दिया था; फिर तुम्हारा कर्तव्य क्या है? अपने अक्सर को आज्ञा का पालन करना। आतंक जमाने के लिए लाठी चार्ज कराने का तुम्हें हुक्म था। तुम सरकार का नमक खाते हो, उसकी आज्ञा का उल्लंघन नहीं कर सकते। आज्ञा मिलने पर उचित-अनुचित का विचार करने की जरूरत ही नहीं। स्वयं धर्म-नीति के ज्ञाता पितामह भीष्म ने दुर्योधन का नमक खाने के ही कारण, अर्जुन का पत्र सत्य होते हुए भी, दुर्योधन का ही साथ दिया था। इसी प्रकार तुम्हें भी अपना कर्तव्य करना चाहिये; नतीजा तुरा हो चाहे भला।

पर फिर उनके हृदय ने काटा, 'न जाने कितने निरपराधों के सिर फूटे होंगे?' दिमारा ने कहा 'फूटने दो; जब तक सरकार की नौकरी करते हो तब तक तुम्हें उसकी आज्ञा का पालन करना ही पड़ेगा, और यदि आज्ञा का पालन नहीं कर सकते तो इमानदारी इसी में है कि नौकरी छोड़ दो।' माना कि आखिर ये लोग स्वराज्य के ही लिए मगड़ रहे हैं। उनका काम परमार्थ का है, सभी के भले के लिए है; पर किया क्या जाय? नौकरी छोड़ दी जाय तो इ

बिखरे मोती]

पापी पेट के लिए भी तो कुछ चाहिए ? हमारे मन में क्या देश-प्रेम नहीं है ? पर खाली-पेट देश-प्रेम नहीं हो सकता । आज नौकरी छोड़ दें, तो क्या त्वराज वाले मुझे ६०० दे देंगे ? हमारे पीछे भी तो गृहस्थी लगी है; बाल-बच्चों का पेट तो पालना ही होगा । इसी प्रकार सोचते हुए वे अपने बँगले पहुँचे ।

[५]

घर पहुँचने पर मालूम हुआ कि पत्नी अस्पताल गई हैं । लाठी-काण्ड में लड़के का सिर फट गया है । उनका फलेजा बड़े वेग से धड़क उठा । उनका एक ही लड़का था । तुरन्त ही मोटर बढ़ाई, अस्पताल जा पहुँचे; देखा कि उनकी स्त्री गोपू को गोद में लिये बैठी आँसू बहा रही है । गोपू के सिर में पट्टी बँधी है और उसकी आँखें बन्द हैं । उन्हें देखते ही पत्नी ने पीड़ा और तिरस्कार के स्वर में कहा, “यह है तुम्हारे लाठी चार्ज का नतीजा ।” उसका गला रुँध गया और आँसू और भाव वेग से बह चले । राय साहेब कुन्दन लाल के मुँह से एक शब्द भी न निकला । इतने ही में डाक्टर ने आकर उन्हें सांत्वना देते हुए कहा, “कोई खतरा की बात नहीं है । घाव गहरा जरूर है, पर

इससे भी गहरे-गहरे घाव अँच्छे हो जाते हैं। आप चिन्ता न कीजिये।”

राय साहेब ने पत्नी से पूछा—आखिर, तुमने इसे वहाँ जाने ही क्यों दिया ? पत्नी ने कहा—तो मुझ से पूछ के ही तो वहाँ गया था न ?

रात भर गोपू बेहोश रहा और दूसरे दिन भी बेहोशी दूर न हुई। दूसरे दिन ११ बजे दिन से जेल में मुकदमा होने वाला था। परन्तु न्यायाधीश ठीक समय पर न पहुँच सके; आज उन्हें एक मामले में, जो ३ महीने से उनकी अदालत में चल रहा था, सजा सुनानी थी। मामला था, एक १३ साल की बालिका को बेचने के लिए भगा ले जाने का। जुर्म साबित हो चुका था। न्यायाधीश के द्वारा उसे छैः महीने की सख्त कैद की सजा दी गई थी।

कैसला सुनाकर न्यायाधीश महाशय जेल आए। कोतवाल और राय साहेब कुन्दनलाल की गवाही हो जाने पर अभियुक्तों में से एक को दो साल की सख्त कैद और २०००) जुर्माना, दूसरे को डेढ़ साल की सख्त कैद और १५००) जुर्माना, तीसरे को एक साल की सख्त कैद और ५००) जुर्माना की सजा दे दी गई। अभियुक्तों ने

मुकदमें में किसी प्रकार का भाग नहीं लिया और न पेशी ही बढवाई, इसलिए मुकदमा करीब एक घंटे में ही समाप्त हो गया ।

तीनों अभियुक्त प्रतिष्ठित सज्जन थे और राय साहेब की जान-पहिचान के थे । मुकदमा खत्म हो जाने पर राय साहेब ने उनसे माफी माँगते हुए कहा "क्षमा करना भाई, इस पापी पेट के कारण लाचार हैं, वरना क्या हमारे दिल में देश-प्रेम नहीं है ?" यह कह कर उन्होंने अपनी आत्मा को कुछ सन्तोष दे डाला और जल्दी-जल्दी अस्पताल आए । गोपू की हालत और भी ज्यादा खराब हो गई थी । उसकी नाड़ी क्षीण पड़ती जाती थी । राय साहेब के पहुँचने पर उसने पहिली ही बार आँखें खोलीं; उसके मुँह पर हल्की सी मुस्कराहट थी; धीमा आवाज से उसने कहा 'वन्देमा...। 'म' की ध्वनि नहीं निकल पाई; 'म' के साथ ही उसका मुँह खुला रह गया, और आँखें सदा के लिए बन्द हो गईं । उसकी माता चीख मार कर लाशपर गिर पड़ी । राय साहेब के शून्य हृदय में बार-बार प्रश्न उठ रहा था 'यह सब किसके लिए' ? और मस्तिष्क से प्रति-ध्वनि उसका उत्तर दे रही थी, 'पापी पेट के लिए' ।



मंभली रानी

[१]

वे मेरे कौन थे ? मैं क्या बताऊँ ? वैसे देखा जाय तो वे मेरे कोई भी न होते थे । होते भी तो कैसे ? मैं ब्राह्मण, वे क्षत्रिय; मैं स्त्री, वे पुरुष; फिर न तो रिश्तेदार हो सकते थे और न मित्र । आह ! यह क्या कह डाला मैंने ! मित्र ? भला किसी स्त्री का कोई पुरुष भी मित्र हो सकता है ? और यदि हो भी तो क्या इसे समाज वर्दाशत करेगा ? यहाँ तो किसी पुरुष का किसी स्त्री से मिलना-जुलना या किसी प्रकार का व्यवहार रखना भी पाप है । और यदि कोई स्त्री किसी पुरुष से किसी

बिखरे मोती]

प्रकार का व्यवहार रखती है, प्रेम से बातचीत करती है तो वह खी भ्रष्टा है, चरित्र-हीना है, नहीं तो पर पुरुष से मिलने-जुलने का और मतलब ही क्या हो सकता है ? खैर, न तो मुझे समाज से कुछ लेना-देना है, न समाज से कुछ सरोकार । समाज ने तो मुझे दूध की मक्खी को तरह निकाल कर दूर फेंक दिया है । फिर मैं ही क्यों समाज को परवाह करूँ ?

मेरे माता-पिता साधारण स्थिति के आदमी थे । परिवार में माता पिता के अतिरिक्त मुझ-से बड़े मेरे तीन भाई और थे । मैं सब से छोटी थी । छोटी होने के कारण घर में मेरा लालन-पालन बड़े लाड़ प्यार में हुआ था । मेरे दो भाई बनारस हिन्दू-युनीवर्सिटी में पढ़ते थे और दोनों से छोटा राजन मैट्रिक में पढ़ रहा था । मेरे पिता जी संस्कृत के पूरे पंडित थे और पुरानी रूढ़ियों के कट्टर पक्षपाती । यहां तक कि वे मेरा विहाह नौ साल की ही उमर में करके गौरीदान के अक्षय पुख्य के भागो बनना चाहते थे । कई लोगों के और विशेषकर मेरे भाइयों के विरोध के कारण ही वे ऐसा न कर सके थे ।

जब मैं पाँचवीं अँगरेजी में पढ़ रही थी और मेरी,

आयु चौदह साल के लगभग थी, तब मेरे माता-पिता को मेरे विवाह की चिन्ता हुई। वे योग्य वर की खोज में थे ही कि संयोग से ललितपुर के तालुकदार राजा राममोहन हमारे क़स्बे में शिकार खेलने के लिए आए। क़स्बे से लगा हुआ ही एक बड़ा जंगल था, जहाँ शिकार खेलने का अच्छा मौक़ा था। उनका ख़ेमा जंगल से बाहर क़स्बे के पास ही था। क़स्बेवालों के लिए यह एक ख़ासा तमाशा-सा हो गया था। उनके टेन्ट में कभी ग्रामोफोन बजता और कभी नाच-गाना होता। लोग बिना पैसे के तमाशा देखने को झुन्ड-के-झुन्ड जमा हो जाते। एक दिन मैं भी राजन और पिता जी के साथ राजा साहब के डेरे पर गई। मेरे पिता जी को राजा साहब से जान पहिचान हो ही गई थी। हम लोग उन्हीं के पास जाकर कुर्सियों पर बैठ गए। राजा साहब ने हमारा बड़ा सम्मान किया। लौटते समय उन्होंने हम लोगों को अपनी ही सवारी पर भेजा और साथ में बहुत से फल, मेवा और मिठाई इत्यादि भी रखवा दी। क़स्बे की कई लड़कियों और लड़कों ने मुझे राजा साहब की सवारी पर लौटते हुए उम्क नेत्रों से देखा। उस सवारी पर बैठकर मैं अनुभव कर रही थी कि जैसे मैं भी कहीं

विखरे मोती]

की रानी हूँ । मैंने उनकी ओर आंख उठाकर भी न देखा ।

दूसरे दिन राजा साहव ने स्वयं पिता जी को बुलवा भेजा और उनसे मिलकर दो-तीन घंटे बाद जब पिता जी लौटे, तो इतने प्रसन्न थे कि उनके पैर धरती पर पड़ते ही न थे ! ऐसा मालूम होता था कि वे सारे संसार को जीतकर आ रहे हैं । आते ही उन्होंने मेरी पीठ ठोंकी और वे मां से बोले,—लो, इससे अच्छा और क्या हो सकता था ? तारा का विवाह राजा साहव के मंभले लड़के से तै हो गया । माता-पिता दोनों ही इस सम्बन्ध से बड़े प्रसन्न हुए ।

[२]

मेरे भाइयों ने जब सुना कि तारा का विवाह एक तालुकदार के विलासी लड़के से, जो मामूली हिन्दी पढ़ा-लिखा है, तै हुआ है, तो उन्होंने इसका बहुत विरोध किया । किन्तु उनके विरोध को कौन सुनता था । पिता जी तो अपना हठ पकड़े थे, उनकी समझ में इससे अच्छा घर और बर मेरे लिए कहीं मिल ही न सकता था । सबसे अधिक आकर्षक बात तो उनके लिए थी वह कि बर बहुत बड़े खानदान, वीस विश्वे कनवजियों के घर का लड़का था ।

फिर राजा से रिश्तेदारी करके क़स्बे में उनकी इज्जत बढ़ न जायगी क्या ? इसके अतिरिक्त, विवाह का प्रस्ताव भी तो स्वयं राजा साहब ने ही किया था । नही तो भला मामूली हैसियत के मेरे पिता जी यह प्रस्ताव कैसे ला सकते थे ? सबसे बढ़कर बात तो यह थी कि दहेज के नाम से कुछ न देकर भी लड़की इतने बड़े घर में व्याही जाती थी; फिर भला इन बड़े-बड़े आकर्षणों के होते हुए भी पिता जी इस प्रस्ताव को कैसे टाल देते ?

पिता जी मेरी किस्मत को सराहना करके कहते, मेरी तारा तो रानी बनेगी । रानी बनने की खुशी में मैं फूली-फूली फिरती थी । भाइयों का विरोध करना, मुझे अच्छा न लगता, किन्तु मैं उनके सामने कुछ कह न सकती थी । खैर, भाइयों के बहुत विरोध करने पर भी मेरा विवाह ममली राजा मनमोहन के साथ हो ही गया ।

फूलों से सजी हुई मोटर पर बैठकर मैं ससुराल के लिए रवाना हुई । हमारे क़स्बे और ललितपुर के बीच में केवल २७ मील का अन्तर था; इसलिए बरात मोटरों से ही आई और गई थी । जीवन में पहिली ही बार मोटर पर बैठी थी । मुझे ऐसा मालूम होता कि

विखरे मोती]

जैसे मैं हवा में उड़ी जा रही हूँ। सत्ताइस मील तक मोटर पर बैठने के बाद भी जी न भरा था। यही चाहती थी कि रास्ता लम्बा होता जाय और मैं मोटर पर घूमा करूँ। किन्तु यह क्या संभव था ? आखिर को एक बड़े भारी महल के ज़नाने दरवाजे पर मोटर जाकर खड़ी होगई। सास तो थी ही नहीं, इसलिए मेरी जिठानी बड़ी रानी जी परछन करके मुझे उतार ले गई। मुझे एक बड़े भारी सजे हुए कमरे में बिठाल दिया गया, और स्त्रियां बारी-बारी से मेरा मुँह खोल-खोल के देखने लगीं। कोई रुपया, कोई छोटे-मोटे ज़ेवर या कपड़े मेरी गुँह-दिखाई में दे-देकर जाने लगीं। मेरी जिठानी बड़ी रानी ने भी मेरा मुँह देखा; कुछ बोली नहीं; 'उँह' बरके मेरी अँगुली में एक अँगूठी पहिना दी। मैंने सुना कि वे पास ही के किसी कमरे में किसी से कह रही थी—देखा वहू को ? क्या तारीफ़ के पुल बंध रहे थे ? ससुर जी के कहने से तो बस यही मालूम होता था कि इन्द्र की अप्सरा ही होगी ? पर न रूप, न रंग, न जाने क्यों सुन्दर कह-कह के कंगले की बेटी व्याह के अपनी इज्जत हलकी को। रोटी-पेटो का व्यवहार तो अपनी बराबरी वालों ही में होता है, विरजू की माँ ! पर ससुर जी तो इसके रूप पर बिलकुल लट्टू ही हो गये थे। मैं

सुन्दर नहीं हैं तो क्या मुझे सुन्दरता को परख भी नहीं है ? न जाने कितनी सुन्दरियां देखीं हैं, यह तो उनके पैरों की धूल के बराबर भी न होगी । मालूम होता है, उमर के साथ-साथ ससुर जी को आँसु भी सटिया गई हैं; मंभले राजा को डुबो दिया ।

विरजू की माँ उनकी हाँ में हाँ मिलाती हुई बोली— सुन्दर तो है रानी जी ! जैसी आप लोग हैं वैसी ही है; पर अभी बच्चा है; जवान होगी तो रूप और निखर आयेगा।

बड़ी रानी तिलमिला उठी और बोली—रूप निखरेगा पत्थर; 'होनहार विरवान के होत चीकने पात' । निखरने वाला रूप सामने ही दीखता है । फिर वे जरा विरक्ति के भाव से बोली—उँह, जानें भी दो; अच्छा हो या बुरा, हमें करना ही क्या है ?

जब मैं वहाँ अकेली रह गई, सब औरतें चली गईं, तो मेरी माँ के घर की खवासन ने, सूना कमरा देखकर, मेरा मुँह खोल दिया । शीशा उठाकर मैंने एक बार अपना मुँह ध्यान से देखा, फिर रख दिया; ढूँढने से भी मुझे अपने रूप-रंग में कोई ऐब न मिला ।

पहिली बार केवल ५ दिन ससुराल रहकर मैं अपने पिता के साथ मायके आगई। ससुराल के ५ दिन मुझे ५ वर्ष की तरह मालूम हुए। मैंने जो रानीपने का सुनहला सपना देखा था, वह दूर हो चुका था। ससुराल से लौट कर मैंने तो कुछ नहीं कहा, किन्तु खवासन ने वहाँ के सब हाल-चाल बतलाए। माँ ने कहा—तो क्या रानी केवल कहने ही के लिये होती हैं; भीतर का हाल हमारे घरों से भी गया-बीता होता है ?

मैं अपनी माँ के साथ मुश्किल से महीना, सबा महीना ही रह पाई थी कि मुझे बुलाने के लिये ससुराल से सन्देश आया। राजाओं की इच्छा के विरुद्ध तिलभर भी मेरे पिता जी कैसे जाते ? न चाहते हुए भी, उन्हें मेरी विदाई करनी ही पड़ी। इतनी जल्दी ससुराल जाना मुझे जरा भी अच्छा न लगा; परन्तु क्या करती, लाचार थी। साधन में जब कि सब लड़कियाँ ससुराल से मायके आती हैं, मैं ससुराल रूपी क़ैदखाने में बन्द होने चली। देवर के साथ फिर मोटर पर बैठी। इस बार मैंने अपना छोटा-सा हारमोनियम भी साथ रख लिया था।

फिर समुराल पहुँची । पहिली बार तो मेरे साथ माँ के घर की खवासन थी; इस बार, उस हारमोनियम और थोड़ी-सी पुस्तकों को छोड़कर, कोई न था । मेरा जी एक कमरे में चुपचाप बैठे-बैठे बड़ा बधराया करता । घर में कोई ऐसा न था जिससे घंटे दो घंटे बातचीत करके जी बहलाती । केवल छोटे राजा, मेरे देवर का बातें मुझे अच्छी लगती थीं; किन्तु वेभी मेरे पास कभी-कभी, और अधिकतर बड़ी रानी को नज़र बचाकर ही आते थे । मैं सारे दिन पुस्तकें पढ़ा करती; पर पुस्तकें थीं ही कितनी ? आठ-दस दिन में सब पढ़ डालीं । यहाँ तक कि एक-एक पुस्तक दो-दो, तीन-तीन बार पढ़ी गई । छोटे राजा कभी-कभी मुझे अस्त्रवार भी ला दिया करते थे; किन्तु सबकी आँख बचाकर ।

घर में सब काम के लिये नौकर-चाकर और दास-दासियाँ थीं । मुझे घर में कोई काम न करना पड़ता था । मेरी सेवा में भी दो दासियाँ सदा बनी रहती थीं; पर मुझे तो ऐसी मालूम होता था कि मैं उनके बीच में क्रोध हूँ, क्योंकि मेरी राई-रत्ती भी बड़ी रानी के पास लगा दी जाती थी । उन दासियों में से यदि मैं किसी को किसी काम से कहीं भेजना चाहती, तो वे मेरे कहने मात्र से ही

बिखरे मोती]

कहीं न जा सकती थीं; उन्हें बड़ी रानी से हुक्म लेना पड़ता था। यदि उधर से स्वोक्ति मिल जाती तो मेरा काम होता, अन्यथा नहीं। इसी प्रकार हर माह मुझे १५०) खजाने से हाथ-खर्च के लिये मिलते थे; किन्तु क्या मजाल कि उसमें से एक पाई भी महाराजा से पूछे बिना खर्च कर दूँ। भीतर के शासन की वागडोर बड़ी रानी के हाथ में थी, और बाहर की महाराजा मेरे ससुर के हाथ में। मेरे पति मंभले राजा, बड़े ही बिलास-प्रिय, मदिरा-सेवी, शिकार के शौकीन और न जानें क्या क्या थे, मैं क्या चताऊँ ? वे बहुत सुन्दर भी थे। किन्तु उनके दर्शन मुझे दुर्लभ थे। चार छै दिन में कभी घंटे, आध घंटे के लिए, वे मेरे कमरे में आ जाते तो मेरा अहो भाग्य समझो। उनकी रूप-माधुरी को एक बार जी-भर के पीने के लिए मेरी आँखें आज तक प्यासी हैं; किन्तु मेरे जीवन में वह अवसर कभी न आया।

इस दिखावटी वैभव के अन्दर मैं किसी प्रकार अपने जीवन को घसीटे जा रही थी। इसी समय मेरे अंधकार-पूर्ण जीवन में प्रकाश की एक सुनहली किरण का आगमन हुआ।

छोटे राजा की उमर १७, १८ साल की थी। वे बड़े

नेक और होनहार युवक थे । घर में पढ़ने-लिखने का शांति केवल उन्हीं को था । छोटे राजा मैट्रिक को तैयारी कर रहे थे; और एक मास्टर बाबू उन्हें पढ़ाया करते थे । घर में आने-जाने की उन्हें पूर्ण स्वतंत्रता थी । घर में स्त्रियों की आवश्यक वस्तुएँ बाहर से मँगवा देना भी मास्टर बाबू के ही जिम्मे था । इसलिये वे घर में सबसे और भी ज्यादा परिचित थे ।

विवाह के बाद से ही बड़ी रानी मुझ में नाराज़ थीं । उन्हें मेरी चाल-ढाल, रहन-सहन ज़रा भी न सुहाते-। हर बात में मेरे ऐंठ ही ढूँढ निकालने की फिराक में रहतीं । तिल का ताड़ बना कर, मेरी ज़रा-ज़रा-सी बात को वे परिचित या अपरिचित, जो कोई भी आता उससे कहतीं । शायद वे मेरी सुन्दरता को मेरे ऐंठों से ढक देना चाहती थीं । वही बात उन्होंने मास्टर बाबू के साथ भी की । वे तो घर में रोज़ ही आते थे । और रोज़ उनसे मेरी शिकायत होने लगीं । किन्तु इसका असर ही उल्टा हुआ; मैंने देखा, तिरस्कार की जगह मास्टर बाबू का व्यवहार मेरे प्रति अधिक मधुर और आदर-पूर्ण होने लगा ।

[४]

छोटे राजा को मेरा गाना बहुत अच्छा लगता; वे बहुधा

निखरे मोती]

मुझ से गाने के लिये आग्रह करते । मुझे तो अब गाने-वजाने की ओर कोई विशेष रुचि न रह गई थी; किन्तु छोटे राजा के आग्रह से मैं अब भी, कभी-कभी गा दिया करती थी । एक दिन की बात है । जाड़े के दिन थे; किन्तु आकाश बादलों से फिर भी ढका था । मैं अपने कमरे में बैठी एक मासिक पत्रिका के पन्ने उलट रही थी; इतने में छोटे राजा आए; मुझ से बोले, मंमंली भाभी कुछ गा कर सुनाओ ।

मैंने बहुत टाल-मटोल की; किन्तु छोटे राजा न माने; बाजा उठाकर सामने रख ही तो दिया । मैंने हारमोनियम पर गीत गोविन्द का यह पद छेड़ा—

“बिहरत हरिहि सरस बसन्ते ।

नृत्यति युवति जनेन् समं सखि विरहि जनस्य दुरन्ते ।

ललित लवंग लता परिशीलन कोमल मलय समीरे ।

मधुकर निकर करम्बित कोकिल कूजत कुंज कुटीरे ॥”

मास्टर बावू भी, न जाने कैसे और कहाँ से, आए और पीछे चुपचाप खड़े हो गये । छोटे राजा की मुस्कराहट से मैं भाँप गई; पीछे फिर कर जो उन्हें देखा तो हारमोनियम

सरका कर में चुपचाप बैठ गई। वे भी हँसकर वहीं बैठ गये, बोले, “मंझली रानी ! आप इतना अच्छा गा सकती हैं, मैंने आज ही जाना ।

छोटे राजा—अच्छा न गाती होती तो क्या मैं मूर्ख था, जो इनके गाने के पीछे अपना समय नष्ट करता ?

इधर यह बातें हो ही रहीं थीं कि दूसरी तरफ से पैर पटकती हुई बड़ी रानी कमरे में आई, क्रोध से बोलीं—यह घर तो अब भले आदमी का घर कहने लायक रह ही नहीं गया है। लाज-शरम तो सब जैसे धो के पी लो हो। बाप रे बाप ! हृद हो गई। जैसे हल्के घर की हैं, वैसी ही हल्की बातें यहाँ भी करती है। पास-पड़ोस वाले सुनते होंगे तो क्या कहते होंगे ? यहाँ न, कि मंझले राजा को रानी रंझियों की तरह गा रही है। बाबा ! इस कुल में तो ऐसा कभी नहीं हुआ। कुल को तो न लजवाओ देवों ! बाप के घर जाना तो भीतर क्या, चाहे सड़क पर गाती फिरना। किन्तु यहाँ यह सब न होने पावेगा। तुम्हें क्या ? घर के भीतर बैठी-बैठी चाहे जो कुछ करो, वहाँ आदमियों की तो नाक कटती है।

खिखरे मोती]

एक सांस में इतनी सब बातें कहके बड़ी रानी चली गई ।

मैंने सोचा, शराब पीकर रंडियों की बांह में बांह डाल कर टहलने में नाक नहीं कटती । गरीबों पर मनमाने जुल्म करने पर नाक नहीं कटती । नाक कटती है मेरे गाने से, सो अब मैं बाजे को कभी हाथ ही न लगाऊँगी । उस दिन से फिर मैंने बाजे को कभी नहीं छुआ; और न छोटे राजा ने ही कभी मुझसे गाने का आग्रह किया । यदि वे आग्रह करते, तब भी मुझ में बाजा छूने का साहस न था ।

इस घटना के कई दिन बाद एक दिन मास्टर बाबू छोटे राजा को पढ़ा कर ऊपर से नीचे उतर रहे थे, और मैं नीचे से ऊपर जा रही थी । आखिरी सीढ़ी पर ही मेरी उनसे भेंट हो गई; वे ठिठक गये, बोले—

‘कैसी हो संभली रानी ?’

‘जीती हूँ ।’

‘खुश रहा करो; इस प्रकार रहने से आखिर कुछ लाभ ?’

‘जी को कैसे समझाऊँ, मास्टर बाबू ?’

‘अच्छी-अच्छी पुस्तकें पढ़ा करो; उनसे अच्छा साथी संसार में तुम्हें कोई न मिलेगा ।’

‘पर मैं अच्छी-अच्छी पुस्तकें लाऊ कहां से ?’

‘लाने का जिम्मा मेरा ।’

‘यदि आप अच्छी पुस्तकें ला दिया करें तो इससे अच्छी और बात ही क्या हो सकती है ?’

‘यह कौन बड़ी बात है मंफली रानी ! मेरे पास बहुत-सी पुस्तकें रखी हैं । उनमें से कुछ मैं तुम्हें ला दूंगा ।’

इस कृपा के लिये उन्हें धन्यवाद देती हुई मैं ऊपर चली और वे बाहर चले गये । मैंने ऊपर आँख उठा कर देखा तो बड़ी रानी खड़ी हुई, तीव्र दृष्टि से मेरी ओर देख रही थीं । मैं कुछ भी न बोलकर नीची निगाह किए हुए अपने कमरे में चली गई ।

[५]

दूसरे दिन मास्टर बाबू समय से कुछ पहले ही आए । उनके हाथ में कुछ पुस्तकें थीं । वे छोटे राजा के कमरे में न जाकर सीधे मेरे कमरे में आए;

बिखरे मोती]

और बाहर से ही आवाज दी; किन्तु दोनों दासियों में से इस समय एक भी हाज़िर न थी। इसलिये मैंने ही उनसे कहा--आइए मास्टर बाबू! वे आकर बैठ गये। किताबों और लेखकों के नाम बतला कर वे मुझे किताबें देने लगे। ये महात्मा गांधी की 'आत्मकथा' के दोनों भाग हैं। यह है बाबू प्रेमचन्द्र जी की 'रंग-भूमि'; इसके भी दो भाग हैं। यह मैथली बाबू का 'साकेत' और यह पंत जी का 'पल्लव'। इसके अतिरिक्त और भी बहुत-सी पुस्तकें हैं। इन्हें तुम पढ़ लोगी, तब मैं तुम्हें और ला दूँगा।

इसके बाद वे 'साकेत' उठाकर, उर्मिला से लक्ष्मण की विदा का जो सुन्दर चित्र मैथली बाबू ने अंकित किया है, मुझे पढ़ कर सुनाने लगे। इतने ही में मुझे वहाँ बड़ी रानी की झलक दीख पड़ी और उसके साथ मेरे कमरे के दोनों दरवाजे फटाफट बन्द हो गये। मास्टर बाबू ने एक बार मेरी तरफ फिर, दरवाजे की तरफ देखा; फिर वे बोले—भाई, यह दरवाजा किसने बन्द कर दिया है? खोल दी।

जब कोई भी उत्तर न मिला तो मुझे क्रोध आ गया।

मैंने तब स्वर में कहा—यह दरवाजा किसने बन्द किया है ? खोलो; क्या, मालूम नहीं है कि हम लोग भीतर बैठे हैं ?

बड़ी रानी की कर्कश आवाज सुनाई दी—‘ठहरो, अभी खाल दिया जायगा । तुम लोग भीतर हो, वही दिखाने के लिए तो दरवाजा बन्द किया गया है । पर देखने वाले भी तो ज़रा आ जाँय । यह नारकीय लीला अब ज्यादा दिन न चल सकेगी ।

‘नारकीय लीला’ ! मेरा माथा टनका, हे भगवान ! क्या पुस्तक पढ़ना भी ‘नारकीय लीला’ है ? इस प्रकार लगभग १५ मिनट हम लोग बन्द रहे । गुस्से से मास्टर बाबू का चेहरा लाल हो रहा था । उधर बाहर बड़े राजा, मंमले राजा और महाराजा जी की आवाज सुने सुनाई दी; और उसके साथ ही कमरे का दरवाजा खुल गया ।

बड़ी रानी बोली—मेरी बातों पर तो कोई विश्वास ही नहीं करता था । अब अपनी अपनी आंखों देखो । आखें धोखा तो नहीं खा रही हैं ?

आज तक मैंने मंमले राजा की विलासी मूर्ति देखी

बिखरे मोती]

थी। आज मैंने उनका रुद्र रूप भी देखा। क्रोध से पैर पटकते हुए वे बोले—किरणकुमार, इस कमरे में तुम किसके हुक्म से आए ? मास्टर वावू भी उसी स्वर में बोले—मुझे किस कमरे में जाने का हुक्म नहीं है ?

बड़े राजा—मास्टर वावू, अब यहाँ से चले जाओ, इसी में तुम्हारी कुशल है।

वे—मुझे ऐसी कुशल नहीं चाहिए। मैं पापी नहीं हूँ जो कायर की तरह भाग जाऊँगा। जाने से पहिले मैं आप को बतला देना चाहता हूँ कि मैं और मंभली रानी दोनों ही पवित्र और निर्दोष हैं। यह हरकत ईर्ष्या और जलन के ही कारण की गई है।

बड़ी रानी गरज उठी—“उलटा चोर कोतवाल को डांटे”; चोरी की चोरी, उस पर भी सीना ज़ोरी। मैं ! मैं ईर्ष्या करूंगी तुमसे ? तुम हो किस खेत की मूली ? मैं तुम्हें समझती क्या हूँ ? तुम हो एक अदना से नौकर और यह है कल की छोकरी; सो भी किसी रईस के घर की नहीं। ईर्ष्या तो उससे की जाती है जो अपनी बराबरी का हो। फिर बड़े राजा को तरफ मुड़कर बोलीं—तुम इसे ठोकर मार के निकलवा

क्यों नहीं देते ? तुम्हारे सामने ही खड़ा-खड़ा जवान लड़ा रहा है, और तुम सुन रहे हो; पहिले ही कहा था कि नौकर-चाकर को ज्यादा मुँह न लगाया करो ।

महाराज बड़े गुस्से से बोले—किरण कुमार चले जाओ ।

इसी समय न जाने कहाँ से छोटे राजा आपदे और मास्टर बाबू को जबरदस्ती पकड़कर अपने साथ लिवा ले गये । वे चले गये । मुझपर क्या बातें होंगी, कहने की आवश्यकता नहीं; समझ लेने की बात है । नतीजा सब का यह हुआ कि उसी दिन एक चिट्ठी के साथ सदा के लिये मैं विदा कर दी गई । एक इक्के पर बैठाल कर चपरासी मुझे माँ के घर पहुँचाने गया । चिट्ठी मेरे पिता जी के नाम थी, जिसमें लिखा था कि “आपकी पुत्री भ्रष्टा है; इसने हमारे कुल में दाग लगा दिया है; इसके लिए अब हमारे घर में जगह नहीं है ।” बात की बात में सारे मुहल्ले भर में मेरे भ्रष्टाचरण की बात फैल गई । यहाँ तक कि मेरे पिता के घर पहुँचने से पहिले ही यह बात पिता जी के घर तक भी पहुँच गई थी ।

बिखरे मोती]

[६]

जब मैं पिता जी के घर पहुँची, शाम हो चुकी थी। इस बीच माता जी का देहान्त हो चुका था। भाई भी तीनों, कालेज में थे। घर पर मुझे केवल पिता जी मिले; उन्होंने मुझे अन्दर न जाने दिया; बाहर दालान में ही बैठा ला। चिट्ठी पढ़ने के बाद वे तड़प उठे, बोले—जब यह भ्रष्ट हो चुकी है तो इसे यहाँ क्यों लाए ? रास्ते में कोई खाई, खन्दक न मिला, जहाँ ढकेल देते ? इसे मैं अपने घर रक्खूँगा ? जाय, कहीं भी मरे। मुझे क्या करना है ? मैं पिता जी के पैरों पर लोट गई; रोती-रोती बोली—पिता जी, मैं निर्दोष हूँ। पिता जी दो कदम पीछे हट गये और कड़क कर बोले, “दूर रह चांडालिन; निर्दोष ही तू होती तो इतना यह बवंडर ही क्यों उठता ? उन्हें क्या पागल कुत्ते ने काटा था जो बैठे-बैठाए अपनी बदनामी करवाते ? जा, जहाँ जगह मिले, समा जा। मेरे घर में तेरे लिए जगह नहीं है। क्या करूँ, अंगरेजी राज्य न होता तो बोटी-बोटी काट के फेंक देता।”

इस होहल्ला में समाज के कई ऊँची नाक वाले अगुआ और कई पास-पड़ोस वाले भी जमा हो गये। सबने

मेरे भ्रष्टाचरण की बात मृती और घृणा मे मुँह बिन-
काया। एक बाला 'नहीं भाई, अब तो यह घर में
रखने लायक नहीं। जब समुरालबालों ने ही निकाल
दिया तो क्या पंडित रामभजन अपने घर रख कर
जात में अपना हुका-पानी बन्द करवायेंगे।' दूसरे
ने पिता जी पर पानी चढ़ाया 'अरे भाई! घर में
रख्ये तो रहने दो, उनकी लड़की है; पर हम तो
पंडित जी के दरवाजे पर पैर न देंगे।'

मैं फिर एक बार भीतर जाने के लिए दरवाजे की तरफ
सुकी; किन्तु पिता जी ने एक झटके के साथ मुझे दरवाजे
से कई हाथ दूर फेंक दिया। कुल में दाग ताँ में लगा
ही दिया था, वे मुझे घर में रखकर क्या जात बाहर भी
हो जाते ? मैं दूर जा गिरी और गिर कर बेहोश हो गई।
मुझे जब होश आया तब मेरे घर का दरवाजा बन्द
हो चुका था, और मुहल्ले भर में सन्नाटा आया था।
केवल कभी-कभी एक-दो कुत्तों के भुँकने का शब्द सुन
पड़ता था। मैं उठी; बहुत कुछ सोचने के बाद स्टेशन
की तरफ चली। एक कुत्ता भूँक उठा, जैसे कह रहा
हो कि अब इस मुहल्ले में तुम्हारे लिये जगह नहीं
है। जब मैं स्टेशन पहुँची एक गाड़ी तैयार खड़ी

बिखरे मोती]

थी। बिना कुछ सोचे-विचारे मैं गाड़ी के एक जनाने डिब्बे में बैठ गई। गाड़ी कितनी देर तक चलती रही, कहाँ-कहाँ खड़ी हुई, कौन-कौन से स्टेशन बीच में आए, मुझे कुछ पता नहीं; किन्तु सवेरे जब ट्रेन कानपुर पहुँच कर रुक गई और एक किसी रेलवे कर्मचारी ने आकर मुझे उतरने को कहा तो मैं जैसे चौंक-सी पड़ी। मैंने देखा, सारी ट्रेन यात्रियों से खाली हो गई है, स्टेशन पर भी यात्री बहुत कम थे। ट्रेन पर से उतर कर मेरी समझ में ही न आता था कि कहाँ जाऊँ। कल इस समय तक जो एक महल की रानी थी, आज उसके लिये खड़े होने के लिए भी स्थान न था। बहुत देर बाद मुझे एकाएक ख्याल आया कि सत्याग्रह-संग्राम तो छिड़ा ही हुआ है क्यों न मैं भी चलकर स्वयं-सेविका बन जाऊँ और देश-सेवा में जीवन बिता दूँ। पूँछती हुई मैं किसी प्रकार कांग्रेस-दफ्तर पहुँची। वहाँ पर दो-तीन व्यक्ति बैठे थे, उन्होंने मुझसे पूछा कि मेरे पास किसी कांग्रेस कमेटी का प्रमाण-पत्र है ? जब मैंने कहा 'नहीं'। तब उन्होंने मुझे स्वयं-सेविका' बनाने से इन्कार कर दिया। इसके बाद इसी प्रकार मैं कई संस्थाओं और सुधारकों के दरवाजे-

दरवाजे भटकी किन्तु मुझे कहीं भी आश्रय न मिला । विवश होकर मैं भूखी-प्यासी चल पड़ी, किन्तु जाती कहाँ ? थक कर एक पेड़ के नीचे बैठ गई । मैंने अपनी अवस्था पर विचार किया । मैं आज रानी से पथ की भिखारिणी हो चुकी थी; मेरे सामने अब भिक्षावृत्ति को छोड़ कर दूसरा उपाय ही क्या था ? इसी समय न जाने कहाँ से एक भिखारिणी बुढ़िया भी उसी पेड़ के नीचे कई छोटी-छोटी पोटलियाँ लिए हुए आकर बैठ गई । बड़े इतमीनान के साथ अपने दिनभर के माँगे हुए आटे, दाल, चावल को अपने चीथड़े में अच्छी तरह बाँध कर बुढ़िया ने मेरी तरफ देखा । मैंने भी उसकी ओर देखा । दुःख मे भी एक प्रकार का आकर्षण होता है जिसने क्षण भर में ही हम दोनों को एक कर दिया । भिखारिणी बहुत बूढ़ी थी, उसे आँख से भी कम दिख पड़ता था । भिक्षा-वृत्ति करने के लिए अब उसे किसी साथी या सहारे की जरूरत थी । मैं उसी के साथ रहने लगी ।

६१ कई बार मैंने आत्म-हत्या करना चाही किन्तु उस तरफ ग नालूस होता कि जैसे कोई हाथ पकड़ लेता हो कि अब इस्फात भी न कर सकी । लगातार एक साल है । जब मैं स्टेश.

बिखरे मोती]

तक भिखारिणी के साथ रह कर भी मुझे भीख मांगना न आया । आता भी तो कैसे ? अतएव मैं बुढ़िया का हाथ पकड़ कर उसे सहारा देती हुई चलती, और भीख वही मांगा करती । मैं जवान थी, सुन्दर थी, फटे-चीथड़े और मैले-कुचैले वेप में भी, मैं अपना रूप न झिपा सकती और मेरा रूप ही हर जगह मेरा दुश्मन हो जाता । अपने सतीत्व की रक्षा के लिए मुझे बहुत सचेत रहना पड़ता था और इसीलिए मुझे जल्दी-जल्दी स्थान बदलना पड़ता था ।

मेरे वदन की साड़ी फट कर तार-तार हो गई थी; वदन ढांकने के लिए साबित कपड़ा भी न था । प्रयाग में माघी अमावस्या के दिन बड़ा भारी मेला लगता है । बुढ़िया ने कहा वहाँ, चलने पर हमें ३, ४ महीने भर के खाने को मिल जायगा और कपड़ों के लिए पैसे भी मिल जायेंगे । मैं बूढ़ी के साथ पैदल ही प्रयाग के लिए चल पड़ी ।

माँगते-खाते कई दिनों में हम लोग प्रयाग पहुँचे । यहाँ पूरे महीने भर मेला रहता है । दूर-दूर के बहुत से यात्री आते हैं । हम लोग रोज सड़क के किनारे एक कपड़ा बिछाकर बैठ जाते; दिन भर भिक्षा माँगकर शाम को एक पेड़ के नीचे अलाव जलाकर सो जाते ।

[मभली रानी]

एक दिन इसी प्रकार शाम को जब हम दिन भर की भिन्ना-वृत्ति के बाद लौट रहे थे तब एक बगची निकली जिसमें कुछ खिरियाँ थीं। बुढ़िया एक पैसे के लिए हाथ फैलाकर गाड़ी के पीछे-पीछे दौड़ी। कुछ देर के बाद गाड़ी के अन्दर से एक पैसा फेंका गया। शाम के धुँधले प्रकाश में बुढ़िया जल्दी पैसा न देख सकी; वह पैसा देखने के लिए कुछ देर तक झुकी रही। उसी समय, एक मोटर पीछे से और एक सामने से आ गई। बुढ़िया ने बहुत बचना चाहा, मोटर वाले ने भी बहुत बचाया, पर बुढ़िया मोटर की चपेट में आही गई; उसे गहरी चोट लगी और उसे बचाने की चेष्टा में, मुझे भी काफी चोट आई। जिस मोटर की चपेट हम लोगों को लगी थी, उस मोटर वाले ने पीछे मुड़कर देखा भी नहीं, किन्तु दूसरी मोटरवाले रुक गये। उसमें से दो व्यक्ति उतरे। मेरे मुँह से सहसा एक चीख निकल गई।

[७]

कई दिनों तक लगातार बुखार के बाद जिस दिन मुझे होश आया, मैंने अपने आपको एक जनाने अस्पताल के परदावार्ड के कमरे में पाया। एक खाट पर मैं पड़ी थी,

बिखरे मोती]

मेरे पास ही दूसरी खाट पर भिखारिणी भी मरणासन्न अवस्था में पड़ी थी। मैं खाट से उठकर बैठने लगी, मास्टर बाबू पास ही कुर्सी पर बैठे कुछ पढ़ रहे थे। मुझे उठते देखकर पास आकर बोले, “अभी आप न उठें। विना डाक्टर की अनुमति के आपको खाट पर से नहीं उठना है”।

‘क्यों ? मैं पथ की भिखारिणी, मुझे ये साफ़-सुथरे कपड़े, ये नरम-नरम बिछौने क्यों चाहिये ? कल से तो मुझे फिर वही गली-गली की ठोकर खानी पड़ेगी न’ ?

उनकी बड़ी-बड़ी आँखें सजल हो गईं। वे बड़े ही करुण स्वर में बोले—मँकली रानी ! क्या तुम मुझे क्षमा न करोगी ? तुम्हारा अपराधी तो मैं ही हूँ न ? मेरे ही कारण तो आज तुम राजरानी से पथ की भिखारिणी बन गई हो।

जब मुझे उन्होंने ‘मँकली रानी’ कह कर बुलाया तो मैं चौंक-सी पड़ी। सहसा मेरे मुँह से निकल गया ‘मास्टर बाबू !’

x

x

x

दो तीन दिन में मैं पूर्ण स्वस्थ हो गई। परन्तु भिखा-

रिणी की हालत न सुधर सकी; और एकदिन उसने अपनी जीवन-लीला समाप्त कर दी। उसके अन्तिम सस्कारों से निवृत्त होकर मैं मास्टर बाबू के साथ उनके बंगले में रहने लगी। किन्तु मैं अभी तक नहीं जान सकी कि वे मेरे कौन हैं? वे मुझ पर माता की तरह ममता, पिता की तरह प्यार करने हैं; भाई की तरह सहायता और मित्र की तरह नेक सलाह देने हैं; पति की तरह रक्षा और पुत्र की तरह आदर करने हैं; कुछ न होते हुए भी वे मेरे सब कुछ हैं; और सब कुछ होते हुए भी वे मेरे कुछ नहीं हैं।



परिवर्तन

[१]

ठाकुर खेतसिंह, इस नाम को सुनते ही लोगों के मुँह

पर घृणा और प्रतिहिंसा के भाव जागृत हो जाते थे। किन्तु उनके सामने किसी को उनके खिलाफ चूँ करने की भी हिम्मत न पड़ती। प्रत्यक्ष या अप्रत्यक्ष, किसी भी रूप से कोई ठाकुर खेतसिंह के विरुद्ध एक तिनका न हिला सकता था। खुले तौर पर उनके विरुद्ध कुछ भी कह देना कोई मामूली बात न थी। दो-चार शब्द कह कर कोई ठाकुर साहब का तो कुछ न बिगाड़ सकता परन्तु अपनी आफत अवश्य बुला लेता था।

एक बार इसी प्रकार ठाकुर साहब के किसी कृत्य पर अफसोस जाहिर करते हुए मैकू अहीर ने कहा कि “हैं तो इतने बड़े आदमी पर काम ऐसे करते हैं कि कमीन भी करते लजायगा।” वस, इतना कहना था कि बात नमक-मिर्च लग कर ठाकुर साहब के पास पहुँच गई और विचारे मैकू को शामत आ गई। दूसरे दिन ड्यांढ़ी पर मैकू बुलाया गया। दरवाजा बन्द करके भीतर ठाकुर साहब ने मैकू की सूब मरम्मत करवाई और साथ ही यह ताकीद भी कर दी गई कि यदि इसकी खबर जरा भी बाहर गई तो वह इस बार गोली का ही निशाना बनेगा। मैकू तो यह जहर का सा घूँट पीकर रह गया, किन्तु मैकू की स्त्री सुखिया से न रहा गया; उसने दस-तीस खरी-खोटी बककर ही अपने दिल के फफोले फोड़े; किन्तु यह तो असम्भव था कि सुखिया दस-तीस खरी-खोटी सुना जाय और ठाकुर साहब को इसकी खबर न लगे।

नतीजा यह हुआ कि उसी दिन रात को मैकू के भोपड़े में आग लग गई और उसकी गेहूँ की लहलहाती हुई फसल घोड़ों से कुचलवा दी गई। दूसरे दिन बेचारे मैकू का बोरिया-बँधना बाँध कर वह गाँव ही छोड़ देना पड़ा।

ठाकुर खेतसिंह बड़े भारी इलाक़ेदार थे, सोलह हज़ार सालाना सरकारी लगान देते थे। दरवाज़े पर हाथी भूमा करता। घोड़े, गाड़ी, मोटर, और भी न जाने क्या-क्या उनके पास था। दो संतरी किरच बाँधे चौबीसों घंटे फाटक पर बने रहते। जब बाहर निकलते सदा दस-बीस लठैत जवान साथ होते। उस इलाक़े में न जाने कितने बैठे-बैठे मुक़ खा रहे थे और न जाने कितने मटियामेट हो रहे थे। पर इस पर टीका-टिप्पणी कर के कौन आफ़त मोल ले ? ठाकुर साहब का आतंक इलाक़े भर में छाया हुआ था। उनकी नादिरशाही को कौन नहीं जानता था ? किसी की सुन्दर बहू-बेटी ठाकुर साहब के नज़र तल पड़ भर जाय और उनकी तवीयत आ जाय, तो फिर चाहे आकाश-पाताल एक हो क्यों न करना पड़े, किसी न किसी तरह वह ठाकुर साहब के जनानख़ाने में पहुँच ही जाती थी। स्टेशन पर भी उनके गुर्गे लगे रहते, जो सदा इस बात की टोह में रहते कि कोई सुन्दरी स्त्री यहाँ पर आजाय तो वह किसी प्रकार बहकाकर, धोखा देकर ठाकुर साहब के जनानख़ाने में दाख़िल कर दी जाय। इसके

लिए उन्हें इनाम दिया जाता। उड़ाया हुआ माल जिस क्रोमत का होता, इनाम भी उसी के अनुसार दिया जाता था।

ठाकुर साहव के सब रिश्तेदार उनकी इन हरकतों से उनसे नाराज रहते थे। प्रायः उनके घर का आना-जाना छोड़-सा दिया था। किन्तु ठाकुर साहव अपनी वासना और धन के मद से इतने दीवाने हो रहे थे कि उनके घर कोई आवे चाहे न आवे उन्हें ज़रा भी परवाह न थी।

[३]

हेतसिंह ठाकुर साहव का चचेरा भाई था। छुटपन से ही वह ठाकुर साहव का आश्रित था। ठाकुर साहव हेतसिंह पर स्नेह भी सगे भाई की ही तरह रखते थे। वह बी. ए. फाइनल का विद्यार्थी था। बड़ा ही नेक और सच्चरित्र युवक था। ठाकुर साहव के इन कृत्यों से हेतसिंह को हार्दिक घृणा थी। प्रजा पर ठाकुर साहव का अत्याचार उससे सहा न जाता था। एक दिन इसी प्रकार किसी बात से नाराज होकर उसने घर छोड़ दिया। कहाँ गया, कुछ पता नहीं। ठाकुर साहव

बिखरे मोती]

ने कुछ दिन तक तो उसकी खोज करवाई; फिर उन्हें इन व्यर्थ की बातों के लिए फुरसत ही कहाँ थी? वे तो अपना जीवन सफल कर रहे थे।

एक वर्ष बाद एक दिन फिर वह गाँव में आया। और उसी दिन ठाकुर साहब के यहाँ एक कुम्हार की नव-विवाहिता सुन्दर बहू उड़ाकर लाई गई थी। कुम्हार के घर हाय-हाय मची हुई थी। उसी समय हेतसिंह उधर से निकले। उन्हें देखते ही कुम्हार ने उनसे अपना दुखड़ा रोया। हेतसिंह का क्रोध फिर ताजा हो गया। इसी प्रकार के एक क्रिस्से से नाराज होकर हेतसिंह ने घर छोड़ा था। कहाँ तो वह भाई से मिलकर पिछली नाराजी को दूर करने आए थे, कहाँ फिर वही क्रिस्सा सामने आ गया। वही प्रतिहिंसा के भाव फिर से हृदय में जागृत हो उठे। घृणा और क्रोध से उनका चेहरा लाल हो गया। जेब में हाथ डाल कर देखा रिवाल्वर भरा हुआ रखा था। जब हेतसिंह घर पहुँचे उस समय ठाकुर साहब अपने मुसाहिवों के साथ बैठे थे। हेतसिंह को देखते ही बड़े प्रसन्न होकर बोले—

आओ भाई हेतसिंह। कहाँ थे अभी तक? बहुत

दिनों में आए। बिना कुछ कहे-सुने ही तुम कहीं चले गये थे ?

हेतसिंह ने ठाकुर साहब की किसी बात का उत्तर नहीं दिया। वह तो अपनी ही धुन में था, बोला—भैया, क्या मनका कुम्हार की बहू घर में है ? यदि हो तो आप उसे वापिस पहुँचवा दीजिए।

ठाकुर साहब को तयोरियाँ चढ़ गईं क्रोध को दबाते हुए वे बोले—

हेतसिंह तुम कल के छोकरे हो। तुम्हें इन बातों में न पड़ना चाहिये। जाओ, भीतर जाओ, हाथ-मुँह धोकर कुछ खाओ-पियो !

हेतसिंह ने तीव्र स्वर में कहा—पर मैं क्या कहता हूँ !! मनका कुम्हार की बहू को आप वापिस पहुँचवा दीजिए।

—“मैंने एक बार तुम्हें समझा दिया कि तुम्हें मेरे निजी मामलों में दखल देने की जरूरत नहीं है।”

—“फिर भी मैं पूछता हूँ कि आप उसे वापिस पहुँचावेंगे या नहीं ?”

बिखरे मोती]

खेतसिंह गंभीरता से बोले—मैं तुम्हारी किसी बात का उत्तर नहीं देना चाहता, मेरे सामने से चले जाओ ।

हेतसिंह अब न सह सके, जेब सं रिवाल्वर निकाल कर लगातार तीन फायर किए किन्तु तीनों निशाने ठीक न पड़े । ठाकुर साहब ज़रा ही इधर-उधर हो जाने से साफ बच गये । हेतसिंह उसी समय पकड़ा गया । हत्या करने की चेष्टा के अपराध में उसे ५ साल की सख्त सज़ा हो गई । इसके कुछ ही दिन बाद मैनपुरी पड़्यंत्र केस पर से उसके ऊपर दूसरा मामला भी चलाया गया जिसमें उसे सात साल की सज़ा और हो गई । ठाकुर साहब का बाल भी बांका न हो सका ।

[४]

यद्यपि ठाकुर साहब के घर उनके कोई भी रिश्तेदार न आते थे किन्तु फिर भी ठाकुर साहब कभी कभी अपने रिश्तेदारों के यहाँ हो आया करते थे । ठाकुर साहब की बुआ की लड़की चम्पा का विवाह था । एक मामूली छपा हुआ निमंत्रण पत्र पाकर ही वे विवाह में जाने को तैयार हो गये । चम्पा ने जब सुना कि ठाकुर साहब आए हैं तो उसने उन्हें अन्दर बुलवा भेजा । चम्पा

को हेतसिंह के जेल जाने से बड़ा कष्ट हो ही रहा था। वह इस विषय में ठाकुर साहब से कुछ पूछना चाहती थी।

चम्पा के निडर स्वभाव और उसकी स्पष्ट-वादिता से ठाकुरसाहब अच्छी तरह परिचित थे। पहिले तो वे चम्पा के सामने जाने में कुछ झिझके फिर आखिर में उन्हें जाना ही पड़ा। न जाने क्यों वे चम्पा का लिहाज भी करते थे। साधारण कुशल प्रश्न के परचान् चम्पा ने उनसे हेतसिंह के विषय में पूछा। ठाकुर साहब ने अफसोस जाहिर करते हुए कहा—“क्या करें भूल तो ही हो गई।”

“दादा, अब आप इन आदतों को छोड़ दें तो अच्छा हो।”

कुछ अनभिन्नता प्रकट करते हुए ठाकुर साहब बोले—“कौन सी आदतें बेटी !”

चम्पा ने मार्मिक दृष्टि से उनकी ओर देखा और चुप हो गई। ठाकुर साहब कुछ मॅप से गए बोले—“बेटी ! मैं कुछ नहीं करता, तुम्हें विश्वास न हो तो चल कर एक बार अपनी भाँखों से देख ले। जैसे तो

खिखरे मोती]

लोग न जाने कितनी भूठी खबरें उड़ाया करेंगे पर तुझे तो विश्वास न करना चाहिए ।

x

x

x

x

चम्पा का विवाह हो गया । चम्पा ससुराल गई और ठाकुर साहव आए अपने घर ।

घर आने पर भी चम्पा की वह मार्मिक चोट उनके हृदय पर रह रह कर आघात करती ही रही । बहुत चार उन्होंने सोचा कि मैं इन आदतों को क्यों न छोड़ दूँ ? जीवन में न जाने कितने पाप किए हैं अब उनका प्रायश्चित भी तो करना ही चाहिए । अब नरेन्द्र (उनका लड़का) भी समझदार हो गया है उसके सिर पर घर द्वार छोड़कर क्यों न कुछ दिन तक पवित्र काशी में जाकर गंगा किनारे भगवद् भजन करूँ ? आधी उम्र तो जाही चुकी है । क्या जीवन भर यही करता रहूँगा ? मेरे इन आचरणों का प्रभाव नरेन्द्र पर भी तो पड़ सकता है । किन्तु पानी के बुलबुलों के समान यह विचार उनके दिमाग में क्षण भर के लिए आते और धले जाते । उनका कार्य-क्रम ज्यों का त्यों जारी था ।

विवाह के कुछ दिन बाद चम्पा के पति नवलकिशोर के मित्र सन्तोष ने नवलकिशोर को चम्पा समेत अपने घर आने का निर्मंत्रण दिया। और यह लोग सन्तोष कुमार को बिना किसी प्रकार की सूचना दिए ही उसके घर के लिए रवाना हो गए; सूचना न देकर यह लोग अचानक पहुँचकर सन्तोष कुमार और बृद्धी अम्मा को आश्चर्य में डाल देना चाहते थे। चम्पा और नवलकिशोर अलीगढ़ के लिए रवाना हो गए। रास्ता बड़े आराम से कटा। गर्मी तो नाम की न थी। रिमकिम-रिमकिम बरसता हुआ पानी बड़ा ही सुहावना लग रहा था।

जब ये लोग अलीगढ़ स्टेशन पर उतरे, उस समय कुछ अँधेरा हो चला था। गाँव स्टेशन से पाँच-छह मील दूर था; इसलिये नवल ने सोचा कि स्टेशन पर ही भोजन करके तब गाँव के लिए रवाना होंगे। चम्पा की सामान के पास बिठाकर नवल भोजन की तलाश में निकला। हलवाई की दुकान पर सब चीजें तो ठीक थीं, पर पूरियाँ ज़रा ठंडी थीं। वह ताज़ी पूरियाँ बनवाने के लिये वहीं ठहर गया।

विखरे मोती]

इधर सामान के पास अकेली बैठी-बैठी चम्पा का जी ऊबने लगा । वह एक पुस्तक निकाल कर पढ़ने लगी । थोड़ी देर के बाद ही एक आदमी ने आकर उससे कहा कि “वावू जी होटल में बैठे हैं आपको बुला रहे हैं ।”

‘पर वे तो खाना यहीं लाने वाले थे न’ ?

‘होटल यहाँ से करीब ही है । वे कहते हैं कि आप वहीं चल के भोजन कर लें । कच्चा खाना यहाँ लाने में सुभीता न पड़ेगा ।’

उठते-उठते चम्पा ने कहा—सामान के पास कौन रहेगा ?

‘सामान तो कुली देखता रहेगा, आप फिकर न करें; १० मिनट में तो आप वापिस आ जायंगी ।’ क्षण भर तक चम्पा ने न जाने क्या सोचा; फिर उस आदमी के साथ चल दी ।

स्टेशन से बाहर पहुँचते ही उस आदमी ने पास के एक मकान की तरफ इशारा करके कहा, “वह सामने होटल है; वावू जी वहीं बैठे हैं ।”

चम्पा ने जल्दी-जल्दी पैर बढ़ाए । पास ही एक मोटर

खड़ी थी उस आदमी ने पीछे से चम्पा को उठाकर मोटर पर डाल दिया; मोटर नौ दो ग्यारह हो गई। चम्पा का चीखना-चिल्लाना कुछ भी काम न आया।

आध घंटे के बाद जब नवल खाना लेकर लौटा तो चम्पा का कहीं पता न था। इधर-उधर बहुत खोज की। गाड़ी का एक-एक टिकिया टूट डाला, पर जब चम्पा कहीं न मिली, तो लाचार हो पुलिस में इतिला देनी पड़ी। परदेश में वह थोर कर ही क्या सकता था ? किन्तु वहाँ की पुलिस भी, ठाकुर साहब द्वारा कुछ चाँदी के सिक्कों के बल पर, सब कुछ जानती हुई अनजान बना दी जाती थी। फिर भला एक परदेशी को क्या सुनवाई होती ? जब नवल किसी भी प्रकार चम्पा का पता न लगा सका, तो फिर वह संतोषकुमार के गाँव भी न जा सका। वहीं धर्मशाले में ठहर कर चम्पा की खोज करने लगा।

[६]

मोटर पर चम्पा बेहोश हो गई थी। होश आने पर उसने अपने आपको एक बड़े भारी मकान में कैद पाया। मकान की सजावट देखकर किसी बहुत बड़े आदमी का

विखरे मोती]

घर मालूम होता था। कमरे में चारों तरफ चार बड़े-बड़े शीशे लगे थे। दरवाजों और खिड़कियों पर सुन्दर रेशमी परदे लटक रहे थे। दीवारों पर बहुत-सी अश्लील और साथ ही सुन्दर तस्वीरें लगी हुई थीं। एक तरफ एक बढ़िया ड्रेसिंग टेबिल रखा था, जिस पर शृङ्गार का सब सामान सजाया हुआ था, बड़ी-बड़ी आलमारियों में क्रीमती रेशमी कपड़े चुने हुए रखे थे। ज़मीन पर दरी थी; दरी पर एक बहुत बढ़िया कालीन बिछा था। कालीन पर दो-तीन मसनद करीने से रखे थे। आस-पास चार-छै आराम कुर्सियां और कोच पड़े थे। चम्पा मसनद पर गिर पड़ी और खूब रोई। थोड़ी देर बाद दरवाजा खुला और एक बुढ़िया खाने की सामग्री लिए हुए अन्दर आई। भोजन रखते हुए वह बोली, यह खाना है खाली; अब रो पीटकर क्या करोगी? यह तो, यहाँ का, रोज ही का कारवार है।

चम्पा ने भोजन को हाथ भी न लगाया। वह रोती ही रही और रोते-रोते कब उसे नींद आ गई, वह नहीं जानती। सबरे जब उसकी नींद खुली, तब दिन चढ़ आया था। वहाँ पर एक स्त्री पहिले ही से उसकी कंधी चोटी करने के

लिए उपस्थित थी। उसने चम्पा के सिर में कंधी करना चाही। किन्तु एक मटके से चम्पा ने उसे दूर कर दिया। वह खो वड़वड़ाती हुई चली गई।

इस प्रकार भूखी-ग्यासी चम्पा ने एक दिन और दो रातें बिता दीं। तीसरे दिन सुबे उठकर चम्पा शून्य दृष्टि से खिड़की से बाहर सड़क की ओर देखा रही थी। किसी के पैरों की आहट सुनकर ज्यों ही उसने पीछे की ओर मुड़कर देखा, वह सहसा चिल्ला उठी “दादा” !!


ठाकुर खेतसिंह के मुँह से निकल गया “बेटी” !!

x

x

x

उस दिन से फिर उस गाँव की किसी स्त्री पर कोई कुदृष्टि न डाल सका।



दृष्टिकोण

[१]

निर्मला विश्व प्रेम की उपासिका थी। संसार में

सब के लिए उसके भाव समान थे। उसके हृदय में अपने पराये का भेद-भाव न था। स्वभाव से ही वह मिलनसार, 'सरल, हंसमुख और नेक थी। साधारण पढ़ी लिखी थी। अंगरेजी में शायद मैट्रिक पास थी। परन्तु हिन्दी का उसे अच्छा ज्ञान था। साहित्य के संसार में उसका आदर था, और काव्यकुंज की वह एक मनोहारिणी कोकिला थी।

निर्मला का जीवन बहुत निर्मल था। वह दूसरों के आचरण को सदा भलाई की ही नज़र से देखती। यदि

कोई उसके साथ दुराई भी करने आता तो निर्मला यहाँ सोचती, कदाचित् उद्देश्य दुरा न रहा हो; भूल से ही उसने ऐसा किया हो ।

पतितों के लिए भी उसका हृदय उदार और रूमा का भंडार था । यदि वह कभी किसी को कोई अनुचित काम करते देखती, तो भी वह उसका अपमान या तिरस्कार कभी न करती । प्रत्युत मधुरतर व्यवहारों से ही वह उन्हें समझाने और उनकी भूलों को उन्हें समझा देने का प्रयत्न करती । कठोर वचन कह के किसी का जी दुखाना निर्मला ने सीखा ही न था । किन्तु इसके साथ ही साथ, जितनी वह नम्र, सुशील और दयालु थी उतनी ही वह आत्माभिमाननी, दृढ़निश्चयी और न्याय-प्रिय भी थी । नौकर-चाकरों के प्रति भी निर्मला का व्यवहार बहुत दया-पूर्ण होता । एक बार की बात है, उसके घर की एक कहारिन ने तेल चुराकर एक पत्थर की झाड़ में रख दिया था । उसकी नीयत यह थी कि घर जाते समय वह बाहर के बाहर ही चुपचाप लेती चली जायगी । किसी कार्यवश रमाकान्त जी उसी समय वहाँ पहुँच गए; तेल पर उनकी दृष्टि पड़ी; पत्नी को पुकारकर पूछा—
“निर्मला यहाँ तेल किसने रखा है ?”

विखरे मोती]

निर्मला ने पास ही खड़ी हुई कहारिन की ओर देखा; उसके चेहरे की रंगत स्पष्ट बतला रही थी कि यह काम उसी का है। किन्तु निर्मला ने पति को जवाब दिया—

“मैंने ही रख दिया होगा, उठाने की याद न रही होगी ?”

पति के जाने के बाद निर्मला ने कटोरे में जितना तेल था उतना ही और डालकर कहारिन को दे दिया और बोली—“जब जिस चीज की जरूरत पड़े, मांग लिया करो, मैंने कभी देने से इन्कार तो नहीं किया ?”

जो प्रभाव, कदाचित् डांट-फटकार से भी न पड़ता वह निर्मला के इस मधुर और दयापूर्ण वर्ताव से पड़ा।

बाबू रमाकान्त जी का स्वभाव इसके विलकुल विपरीत था। थे तो वे डबल एम० ए०, एक कालेज के प्रोफेसर, साहित्य-सेवी और देशभक्त, उज्वल चरित्र के, नेक और उदार सज्जन पर फिर भी पति-पत्नी के स्वभाव में बहुत विभिन्नता थी। कोई चाहे सच्चे हृदय से भी उनकी भलाई करने आता तो भी उसमें उन्हें कुछ न कुछ बुराई जरूर देख पड़ती। वे सोचते इसकी तह में अवश्य ही कुछ न कुछ भेद है। कुछ न कुछ स्वार्थ होगा।

तभी तो यह भलमनसाहत दिखाने आया है। नहीं तो मेरे पास आकर इसे ऐसी बात करने की आवश्यकता ही क्या पड़ी थी ?

पतितों को वे बड़ी घृणा की नज़र से देखते; उनकी हँसी उड़ाते, गिरने वाले को एक धक्का देकर वे गिरा भले ही दें, किन्तु बाह पकड़ कर उसे ऊपर उठा के वे अपना हाथ अपवित्र नहीं कर सकते थे। वे पतितों की छाया से भी दूर-दूर रहते थे। अपने निकट सम्बन्धियों की भलाई करने में यदि किसी दूसरे की कुछ हानि भी हो जाय तो इसमें उन्हें अफ़सोस न होता था। वे सज्जन होते हुए भी सज्जनता के कायल न थे। कोई उनके साथ बुराई करता तो उसके साथ उससे दूनी बुराई करने में उन्हें संकोच न होता था।

पति-पत्नी दोनों को अलग खड़ा करके यदि हूँटा जाता तो अवगुण के नाम से उनमें तिल के बराबर भी धव्सा न मिलता। बाह्य जगत में उनकी तरह सफल जोड़ा, उनके सदृश सुखी जीवन कदाचित् बहुत कम देख गइता। दूसरों को उनके सौभाग्य पर ईर्ष्या होती थी। उनमें आपस में कभी किसी प्रकार का झगडा या

1 विखरे मोती]

1 अप्रिय व्यवहार न होता । फिर भी दोनों में पद-पद पर मतभेद होने के कारण उनका जीवन सुखी न रहने पाता था ।

[२]

शाम-सुबह, निर्मला दोनों समय घर के काम-काज के बाद मील दो मील तक घूमने के लिए चली जाती थी । इससे शुद्ध वायु के साथ-साथ कुछ समय का एकान्त, उसे कोई नई बात सोचने या लिखने के लिए सहायक होता । किन्तु निर्मला की सास को बहू की यह हवा-खोरी न रुचती थी । उन्हें यह सन्देह होता कि यह घूमने के बहाने न जानें कहाँ-कहाँ जाती होगी; न जाने किससे किससे मिलकर क्या क्या बातें करती होगी । प्रायः वह देखा करती कि निर्मला किधर से जाती है और कहाँ से लौटती है ? एक बार उन्होंने पूछा भी कि—
“तुम गई तो इधर से थीं, उस ओर से कैसे लौटीं ?”

निर्मला इसका क्या जवाब देती, हँसकर रह जाती । किन्तु निर्मला की सास बहू की इस चुप्पी का दूसरा ही अर्थ लगाती । उन्हें निर्मला का आचरण पसन्द न था ।

उसके चरित्र पर उन्हें पद पद पर सन्देह होता; किन्तु इन मामलों में जब वे स्वयं रमाकान्त को ही उदासीन पातीं तो उन्हें भी मन मसोस कर रह जाना पड़ता था। क्योंकि रमाकान्त के सामने भी निर्मला घृमते निकल जाती और बंटों वाद लौटती। अन्य पुरुषों से उनके सामने सी स्वच्छन्दतापूर्वक बातचीत करती, परन्तु रमाकान्त इस पर उसे जरा भी न दवाते।

किन्तु कभी कभी जब उनसे सहन न होता तो वे रमाकान्त से कुछ न कुछ कह बैठतीं तो भी वे यही कह कर कि— “इसमें क्या चुराई है” टाल देते। उनकी समझ में रमाकान्त इस प्रकार मां की बात न मानने के लिए ही पत्नी को शह देते थे। इसलिए वे प्रत्यक्ष रूप से तो निर्मला को अधिक कुछ न कह सकती थीं किन्तु अप्रत्यक्ष रूप से, कुत्ते, बिल्ली के बहाने ही सही, अपने दिल का गुबार निकाला करतीं। निर्मला सब सुनती और समझती किन्तु वह सुनकर भी न सुनती और जानकर भी अनजान बनी रहती।

वह अपना कान नियम-पूर्वक करती रहती; इन बातों का उसके ऊपर कुछ भी प्रभाव न पड़ता। कभी-कभी

विखरे मोती]

उसे कष्ट भी होता किन्तु वह उसे प्रकट न होने देती। वह सदा प्रसन्न रहती, यहाँ तक कि उसके चेहरे पर शिकन तक न आती। वह स्वयं किसी की बुराई न करना चाहती थी; उसके विरुद्ध चाहे कोई कुछ भी करता रहे।

[३]

एक दिन कालेज से लौटते ही रमाकान्त ने कहा—

“आज एक बड़ा विचित्र किस्सा हो गया, निर्मला !”

“क्या हुआ” ? निर्मला ने उत्सुकता से पूछा।

घृणा का भाव प्रकट करते हुए रमाकान्त बोले—

“हुआ क्या ? यही कि तुम्हारी विट्टन को न जाने किससे गर्भ रह गया है। और अब चार-पांच महीने का है। बात खुलते ही आज वह घर से निकाल दी गई है। उसके मायके में तो कदाचित् कोई है ही नहीं। सड़क पर बैठी रो रही है।”

✓ विट्टन बाल-विधवा थी। वह जन्म ही की दुखिया थी, इस लिए निर्मला सदा उससे प्रेम और आदर का व्यवहार करती थी। विट्टन की कसूरणा जनक अथवस्था से निर्मला कातर हो उठी। उसने रमाकान्त जी से

पूछा—“फिर उसका क्या होगा ? अब वह कहाँ जायगी ?”

रमाकान्त जी ने ज़पेज़ा से कहा “कहाँ जायगी मैं क्या जानूँ, जैसा किया है वैसा भोगेगी ।”

निर्मला के मुँह से एक ठंडी आह निकल गई । कुछ देर बाद न जाने क्या सोचकर वह दृढ़ स्वर में बोली—

“तो मैं जाती हूँ; उसे लिया लाती हूँ; जब तक कोई दूझरा प्रबन्ध न हो जायगा, वह मेरे साथ रही आवेगी ।”

घबरा कर रमाकान्त बोले—“नहीं नहीं, ऐसी बेवकूफी करना भी मत । उसे अपने घर लाकर क्या अपनी बदनामी करवानी है ? तुम्हें तो कोई कुछ न कहेगा, सब लोग मुझे ही बदनाम करेंगे ।”

निर्मला ने दयार्द्र भाव से कहा—अरे ! तो इतनी छोटी-छोटी सी बातों से क्यों डरते हो ? किसी की भलाई करने में भी लोग बदनाम करेंगे तो करने दो । परमात्मा तो हमारे हृदय को पहिचानेगा । मुझे तो उसकी अवस्था पर बड़ी दया आती है । तुम कहो तो मैं अभी जाकर उसे लिवालाऊँ ।

रमाकान्तके कुछ बोलने के पहिले ही उनकी माँ बोल

विखरे मोती]

उठीं—“ऐसी औरतों का तो इसे बड़ा दर्द होता है। घर में बुलाने जा रही है। जाय कहीं भी मुँह काला करे। पर याद रखना, खबरदार! जो उसे घर में बुलाया तो ? मैं अभी से कहे देती हूँ। अगर उस छूत ने घर में पैर भी रक्खा तो अच्छा न होगा।”

निर्मला धीरे से बोली—“अगर वह आही गई तो फिर क्या करोगी, अम्मा जी ?”

अम्मा जी क्रोध से तिलमिला सी उठी तड़प कर बोली—“भार के लकड़ी पैर तोड़ दूँगी, और क्या करूँगी ? तू तो रामू के सिर चढ़ाने से इतनी बढ़ बढ़ के बोल रही है सो मैं रामू को डरती नहीं। तेरा और तेरे साथ रामू का भी मिजाज ठंडा कर दूँगी। ऐसी वज्जात औरतों की परछाईं में भी रहना पाप है। उसे घर में बुलाने जा रही है।

निर्मला ने कहा—“पर अम्मा जी यदि वह आई तो मैं दूसरों की तरह उसे दरवाजे पर से दुतकार तो न दूँगी। मैं यह तो कहती ही नहीं कि उसे सदा ही अपने घर में रखा जाय; पर हाँ, जब तक उसका कोई प्रबन्ध न हो जाय तब तक अगर वह घर के एक कोने में पड़ी रही तो

कोई हानि तो न होगी। और कौन वह हमारे चूल्हे चौंके में जायगी ? आखिर विचारी न्नी ही तो है। भूलें किससे नहीं होतीं ?”

अम्मा जी क्रोध में आकर बोलीं—“एक बार कह दिया कि उस राँड को घर में न घुसने दूंगी। बार बार जवान चलाए ही जा रही है। वह तो अपनी कोई नहीं है कोई अपनी सगी भी ऐसा करती तो मैं लात मार कर निकाल देती। अब बार बार पूँछ कर मेरे गुस्से को न बढ़ा, नहीं तो अच्छा न होगा।”

निर्मला ने नम्रता से कहा—“पर तुम्हारा क्या विगाड़ेगा, अम्मा जी ? मेरे कमरे में पड़ी रहेगी और तुम चाहो तो ऐसा प्रबन्ध कर दूँ कि तुम्हें उसकी सुरत भी न दिखे। और फिर अभी से उस पर इतनी वहस ही क्यों ? वह तो तब की बात है जब वह हमसे आश्रय माँगने आवे।”

अम्मा जी का क्रोध बढ़ा और वे कहने लगीं—“तेरे कमरे में रहेगी और मुझे उसकी सुरत न दिखेगी तो क्या दूसरी बात हो जायगी। कैसी उलट-फेर के बात कहती है ! तुम्हें अपने पढ़ने लिखने का घमंड हो

बिखरे मोती]

तो उस घमंड में न भूली रहना। ऐसी पढ़ी-लिखियों को मैं कौड़ी के मोल के बराबर भी नहीं समझती। धर्म-कर्म से तो सदा सौ गज दूर, और ऐसी कुजात औरतों पर दया करके चली है धर्म कमाने। बाहरी औरत ! जिसे मुहल्ले भर में किसी ने अपने घर न रक्खा; उसे यह अपने घर में रखेगी। तू ही तो दुनिया भर में अनोखी है न ? सब दूसरों को दिखाने के लिए कि बड़ी दयावन्ती है ? जो भीतर का हाल न जाने उसके सामने इतनी बन। घर वालों को तो काटने दौड़ेगी और बाहर वालों को गले लगाती फिरेगी।

निर्मला भी जरा तेज होकर बोली—“तो अम्मा जी मुझे इतनी खरी-खोटी क्यों.....?” बीच ही में निर्मला को डाँट कर चुप कराते हुए रमाकान्त बोले—तो तुम चुप न रहोगी निर्मला ? कब से सुन रहा हूँ कि जवान कैसी कैसी की तरह चल रही है। तुम्हारे हृदय में चिट्टन के लिए बड़ी दया है, और तुम उसके लिए मरी जाती हो; तो जाओ उसे लेकर किसी धर्मशाले में रहो। मेरे घर में तो उसके लिए जगह नहीं है।”

निर्मला को भी अब क्रोध आ चुका था; उसने भी

उसी प्रकार तेज स्वर में कहा—“तो क्या इस घर में मेरा इतना भी अधिकार नहीं है कि यदि मैं चाहूँ तो किसी को एक दो दिन के लिए भी ठहरा सकूँ ? अभी उस दिन, तुम लोगों ने बाबू राधेलाल जी का इतना आदर सम्मान क्यों किया था ? उनके चरित्र के बारे में कौन नहीं जानता ? उनके घर ही में तो बेश्या रहती है; सो भी मुसलमानिनी और वह उसके हाथ का खाते-पीते भी हैं। फिर विचारी विट्टन ने क्या इससे भी ज्यादा; कुछ अपराध किया है ?”

अम्मा जी गरज उठीं; अब उनका साहस और बढ़ गया था; क्योंकि अभी-अभी रमाकान्त जी निर्मला को डाँट चुके थे। वे बोलीं—“चुप रह नहीं तो जोम पकड़ कर खींच लूँगी। बड़ी विट्टन वाली बनी है। विचारी विट्टन, विचारी विट्टन। तू भी विट्टन सरीखी होगी, तभी तो उसके लिए मरी जाती है, न ? जो सतां होतो हैं वे तो ऐसी औरतों की परछाईं भी नहीं झूँतीं। और तू राधेलाल के लिए क्या कहा करती है वह, तो फूल पर का भंवरा है। आदमी की जात है, उसे सब शोभा देता है, एक नहीं बीस औरतें रख ले। पर औरत आदमी की बराबरी कैसे कर सकती है ?

खिखरे मोती]

निर्मला ने सतेज और दृढ़ स्वर में कहा—“वस अम्मा जी अब मैं ज्यादा न सुन सकूंगी। मैं विद्वान् सरीखी होऊँ या उससे भी घुरी; किन्तु इस समय वह निराश्रिता है, कष्ट में है, मनुष्यता के नाते मैं उसे आश्रय देना अपना धर्म समझती हूँ और दूंगी।”

अब रमाकान्त जी को बहुत क्रोध आगया था, वे कमरे से निकल कर आंगन में आगये और आग्नेय नेत्रों से निर्मला की ओर देखते हुए बोले—क्या कहा ? तुम विद्वान् को इस घर में आश्रय दोगी ?

निर्मला भी दृढ़ता से बोली—जी हाँ, जितना इस घर में आपका अधिकार है, उतना ही मेरा भी है। यदि आप अपने किसी चरित्रहीन पुरुष मित्र को आदर और सम्मान के साथ ठहरा सकते हैं; तो मैं भी किसी असहाय अवला को कम से कम आश्रय तो दे ही सकती हूँ।

रमाकान्त निर्मला के और भी नज़दीक जाकर कठोर स्वर में बोले—मेरी इच्छा के विरुद्ध तुम यहाँ उसे आश्रय दोगी।

निर्मला ने भी उसी स्वर में उत्तर दिया—जी हाँ, मेरी

इच्छा का भी तो कोई मूल्य होना चाहिए; या मेरी इच्छा सदा ही आपकी इच्छा के सामने कुचली जाया करेगी ।

अब रमाकान्त जी अपने क्रोध को न सम्हाल सके और पत्नी के मुँह पर तीन-चार तमाचे तड़ातड़ लड़ दिए । निर्मला की ज्वान बन्द हो गई । बाबू रमाकान्त क्रोध और ग्लानि के मारे कमरे में जाकर अन्दर से साँकल लगा कर सो रहे । अम्मा जी दरवाजे पर रखवाली के लिए बैठ गई कि कहीं विट्टन किसी दरवाजे से भीतर न आ जाय ।

[४]

इस घटना के लगभग एक घंटे बाद, विट्टन को जब कहीं भी आश्रय न मिला, तब उसने एक बार निर्मला के पास भी जाकर भाग्य की परीक्षा करनी चाही । दरवाजे पर ही उसे अम्मा जी मिलीं । विट्टन को देखते ही वे कड़ी ललकार के साथ बोलीं—“कौन है ? विट्टन ! दूर ! उधर ही रहना, खबरदार जो कहीं देहली के भीतर पैर रखवा तो !” विट्टन बाहर ही रुक गई । निर्मला पास पहुँच कर शान्त और कोमल स्वर में यह कहती हुई कि—“विट्टन ! बाहर ही बैठो बहिन; मैं वहीं तुम्हारे पास आती हूँ,

बिखरे मोती]

देहली से बाहर निकल गई। विट्टन और निर्मला दोनों बड़ी देर तक लिपटकर रोती रहीं।

निर्मला ने कहा—“तुम्हारी ही तरह मैं भी बिना घर को हूँ बहिन ! यदि इस घर पर मेरा कुछ भी अधिकार होता तो मैं तुम्हें इस कष्ट के समय कहीं भी न जाने देती। क्या करूँ, विवश हूँ। किन्तु तुम मेरा यह पत्र लेकर मेरे भाई ललितमोहन के पास जाओ; वे तुम्हारा सब प्रबन्ध कर देंगे। उनका स्थान तो तुम जानती ही हो; पर रात के समय पैदल जाना ठीक नहीं। यह रुपया लो; तांगा कर लेना। ईश्वर पर विश्वास रखना बहिन ! जिसका कोई नहीं होता, उसका साथ परमात्मा देता है।”

निर्मला ने दस रुपये विट्टन को दिए; वह पत्र लेकर चली गई। निर्मला घर में आई; एक चटाई डाल कर बाहर वरामदे में ही पड़ रही। सबेरे उसकी आँख उस समय खुली जब रमाकान्त उठ चुके थे और उनकी माँ नहा कर पूजा करने की तैयारी कर रहीं थीं।

निर्मला नित्य की तरह उठ कर घर का सब काम करने लगी; जैसे शाम को घटना की उसे कुछ याद ही न हो। यदि वह मार खाने के बाद कुछ अधिक बकभक करती

या रोती चिल्लाती तो कदाचित् अपनी इस हरकत पर रमाकान्त जी को इतना पश्चात्ताप न होता, जितना अब हो रहा था। उन्हें बार-बार ऐसा लगता कि जैसे निर्मला टोक थी और वे भूल पर थे। उनसे ऐसी भूल और कभी न हुई थी। कल न जाने क्यों और कैसे वे निर्मला पर हाथ चला बैठे थे। उनका व्यवहार उन्हीं को सौ-सौ विच्छुओं के दंशन की तरह पीड़ा पहुँचा रहा था। वे अक्सर दूँड़ रहे थे कि कहीं निर्मला उन्हें एकान्त में मिल जाय तो वे पश्चात्ताप के आँसुओं से उसके पैर धो दें, और उससे क्षमा मांग लें। किन्तु निर्मला भी सतर्क थी; वह ऐसा मौका ही न आने देती थी। वह बहुत बच-बच कर घर का काम कर रही थी। उसके चेहरे पर कोई विशेष परिवर्तन न था, न तो यही प्रकट होता था कि ख़श है और न यही कि नाराज़ है। हाँ! उसमें एक ही परिवर्तन था कि अब उसके व्यवहार में हुकूमत की झलक न थी। वह अपने को उन्हीं दो-तीन नौकरों में से एक समझती थी, जो घर में काम करने के लिए होते हैं; किन्तु उनका कोई अधिकार नहीं होता।



कदम्ब के फूल

[१]

“भौजी ! लो मैं लाया ।”

“सच ले आए ? कहाँ मिले ?”

“अरे ! बड़ी मुश्किल से ला पाया, भौजी !”

“तो मजदूरी ले लेना ।”

“क्या दोगी ?”

“तुम जो मांगो ।”

“पर मेरी मांगी हुई चीज मुझे दे भी सकोगी ?”

“क्यों न दे सकूँगी ? तुम मेरी वस्तु मेरे लिए ला

सकते हो तो क्या मैं तुम्हारी इच्छित वस्तु तुम्हें नहीं दे सकती ?”

“नहीं भौजो न दे सकोगी; फिर क्यों नाहक कहती हो ?”

“अब तुम्हीं न लेना चाहो तो बात दूसरी है; पर मैंने तो कह दिया कि तुम जो माँगोगे मैं बही दूँगी ।”

“अच्छा अभी जाने दो, समय आने पर माँग लूँगा” कहते हुए मोहन ने अपने घर की राह ली । दूर से आती हुई भामा की सास ने मोहन को कुछ देने में लिए हुए घर के भीतर जाते हुए देखा था । किन्तु वह ज्योंही नजदीक पहुँची मोहन दूसरे रास्ते से अपने घर की तरफ जा चुका था । वे मोहन से कुछ पूछ न सकीं; पर उन्होंने यह अपनी आँखों से देखा था कि मोहन कुछ देने में लाया है; किन्तु क्या लाया है यह न जान सकीं ।

[२]

घर आते ही उन्होंने वहाँ से पूछा—“मोहन देने में क्या लाया था” ?

भामा मन ही मन मुस्कुराई बोली—मिठाई ।

बुढ़ियां क्रोध से तिलमिला उठी; बोली—“इतना खाती

बिखरे मोती]

है; दिन भर बकरी की तरह मुँह चला ही करता है; फिर भी पेट नहीं भरता। बाजार से भी मिठाई मंगा-मंगा के खाती है। अभी मैं न देखती तो क्या तू कभी बतलाती ?”

भामा—(मुस्कराते हुए) “तो बतलाती क्यों ? कुछ बतलाने के लिए थोड़े ही मंगवाई थी ?”

—“क्यों क्या मैं घर में कोई चीज ही नहीं हूँ ? तेरे लिए तो मिठाई के लिए पैसे हैं। मैं चार पैसे दान-दक्षिणा के लिए मांगू तो सदा मुँह से नहीं निकलती है। तेरा आदमी है, तो मेरा भी तो बेटा है। क्या उसकी कमाई में मेरा कोई हक ही नहीं। मुझे तो दो बार सूखी रोटी छोड़ कर कुछ भी न नसीब हो और तू मिठाई मंगा-मंगा के खाए। कर ले जितना तेरा जी चाहे। भगवान तो ऊपर से देख रहा है। वह तो सजा देगा ही।”

—(मुस्कराते हुए) “क्यों कोस रही हो मां जी ! मिठाई एक दिन खा ही ली तो क्या हो गया ? अभी रखी है; तुम भी ले लेना।”

—“चल रहने दे। अब इन मीठे पुचकारों से

किसी और को बहकाना; मैं तेरे हाल सब जानती हूँ । तू समझती होगी कि तू जो कुछ करती है, वह कोई नहीं जानता । मैं तो तेरी नस-नस पहिचानती हूँ । दुनियाँ में बहुत सी औरतें देखी हैं, पर सब तेरे तले-तले ।”

—(मुस्कराते हुए) “सब मेरे तले-तले न रहेंगी तो करेंगी क्या ? मेरी बराबरी कर लेना मामूली बात नहीं है । मैं ऐसी-वैसी थोड़े हूँ ।”

—“चल चल; बहुत बड़प्पन न बहार; नहीं तो सब बड़प्पन निकाल दूंगी ।”

भामा अब कुछ चिढ़ गई थी, बोली—“ बड़प्पन कैसे निकालोगी मां जी, क्या मारोगी ?” माजी को और भी क्रोध आ गया और बोली—“मारुंगी भी तो मुझे कौन रोक लेगा ? मैं गंगा को मार सकती हूँ, तो क्या तुझे मारने में कोई मेरा हाथ पकड़ लेगा ?”

—“मारो, देखू कैसे मारती हो ? मुझे वह बहू न समझ लेना जो सास की मार चुपचाप सह लेती हैं ।”

—“तो क्या तू भी मुझे मारेगी ? वाप रे वाप ! इसने तो घड़ी भर में मेरा पानी उतार दिया । मुझे मारने कहती है । आने दे गंगा को मैं कहती हूँ कि भाई तेरी स्त्री की मार सह कर अब मैं घर में न

बिखरे मोती]

रह सकूँगी; मुझे अलग भोपड़ा डाल दे; मैं वहीं पड़ी रहूँगी। जिस घर में बहू सास को मारने के लिए खड़ी हो जाय वहाँ रहने का धरम नहीं। यह कहते-कहते मा जी जोर-जोर से रोने लगीं।”

भामा ने देखा कि बात बहुत बढ़ गई; अतः वह बोली—“मैंने तुम्हें मारने को तो नहीं कहाँ मां जी ! क्यों झूठमूठ कहती हो। हां, मैं मार तो चुपचाप किसी की न सहूँगी। अपने मां-बाप की 'नहीं सही तो किसी और की क्या सहूँगी ?

“चुपचाप न सहेगी तो मुझे भी मारेगी न ? वही बात तो हुई। यह मखमल में लपेट-लपेट कर कहती है तो क्या मेरी समझ में नहीं आता।”

मांजी के जोर-जोर से रोने के कारण आसपास की कई स्त्रियां इकट्ठी हो गईं। कई भामा की तरफ सहा-नुभूति रखने वाली थीं कई मांजी की तरफ; पर इस समय मांजी को फूटफूट कर रोते देखकर सब ने भामा को ही भला-बुरा कहा। सब मांजी को घेरकर बैठ गईं। भामा अपराधिनी की तरह घर के भीतर चली गई। भामा ने सुना मांजी आसपास बैठी हुई स्त्रियों से कह रही थीं—आप तो दोना भर-भर मिठाई मंगा-मंगा कर

खाती है । और मैंने कभी अपने लिए पैस-धेले की चीज के लिए भी कहा ताँ औरन ही टका-सा जवाब दे देती है, कहती है पैसा ही नहीं है । इसके नाम से पैसे आ जाते हैं; मेरे नाम से कंगाली छा जाती है । किसी भी चीज के लिए तरस-तरस के मांग-मांग के जीभ विस जाती है; तब जी में आया तो ला दिया नहीं तो कुत्ते की तरह भूँका करो । यह मेरा इस घर में हाल है । आज भी दोना भर मिठाई मंगवाई है । मैंने ज़रा ही पूँछा तो मारने के लिए खड़ी हो गई । कहती है मेरे आदमी को कमाई है, खाती हूँ; किसी के बाप का खाती हूँ क्या ? उसका आदमी है तो मेरा भी तो बेटा है, उसका १२ आने हक है तो मेरा ४ आने तो होगा ।”

पड़ोस की एक दूसरी बुढ़िया बोली—“राम राम ! यही पढ़ी-लिखी होशियार हैं । पढ़ी-लिखी हैं तो क्या हुआ अकल तो कौड़ी के बराबर नहीं है । तुमने भी नौ महीने पेट में रखा बहिन ! तुम्हारा तो सोलह आने हक है । बहू को, बेटा मां के लिए लौंडी बनाकर लाता है; यह तुम्हारे पैर दवाने और तुम्हारी सेवा करने के लिए हैं । हमारा नन्दन तो जब तक बहू मेरे पैर नहीं दवा लेती, उसे अपनी कोठरी के अन्दर ही नहीं आने देता ।”

बिखरे मोती]

—“अपना ही माल खोटा हो तो परखने वाले का क्या-दोष, बहिन ! वेटा ही सपूत होता तो वहू आज मुझे मारने दौड़ती ।”

[३]

गंगाप्रसाद गाँव की प्रायमरी पाठशाला के दूसरे मास्टर की जगह के लिए उम्मीदवार थे । साढ़े सत्रह रुपए साहवार की जगह के लिए विचारे दिन भर दौड़-धूप करते, इससे मिल, उससे मिल, न जाने किसकी-किसकी खुशामद करनी पड़ती थीं; फिर भी नौकरी पाने की उन्हे बहुत कम उम्मीद थी । इधर वे कई मास से बेकार बैठे थे । भामा के पास कुछ जेवर थे जो हर माह गिरवी रखे जाते थे और किसी प्रकार काट-कसर करके घर का खर्च चलता था । भामा पैसों को दांत तले दबाकर खर्च करती । सास और पति को खिलाकर स्वयं आधे पेट ही खाकर पानी से ही पेट भरकर उठ जाती । कभी दाल का पानी ही पी लिया करती । कभी शाक उबालकर ही पेट भर लिया करती । रुपये पैसों की तंगी के कारण घर में प्रायः रोज ही इस प्रकार कलह मची रहती ।

जब गंगाप्रसाद जी दिन भर की दौड़-धूप के बाद थके-हारे घर लौटे तब शाम हो रही थी; आंगन में उनकी मां

उदास बैठी थीं; बेटे को देखा तो नीची आंख कर ली, कुछ बोली नहीं। गंगाप्रसाद अपनी मां का बड़ा आदर करते थे। उनका बड़ा ख्याल रखते थे। जिस बात से उन्हें ज़रा भी कष्ट होता वह बात वे कभी न करते थे। मां को उदास देखकर वे मां के पास जाकर बैठ गये; प्यार से मां के गले में बांहें डाल दीं; पूछा—“क्यों मां आज उदास क्यों है ? क्या कुछ तबियत खराब है ?”

—“नहीं, अच्छी है।”

—“कुछ भी तो हुआ है; मां तू उदास है।”

अब मां जी से न रहा गया; फूट-फूट के रोने लगीं; बोलीं—“कुछ नहीं मैं आदमी-औरत में लड़ाई नहीं लगवाना चाहती; वस इतना ही कहती हूँ कि अब मैं इस घर में न रह सकूंगी; मेरे लिए अलग क़ोपड़ा बनवा दे; वहीं पड़ी रहूंगी। जी में आवे तो खरच भी देना नहीं तो मांग के खा लूंगी।”

—“क्यों मां ! क्या कुछ झगड़ा हुआ है ? सच-सच कहना !”

—“आज ही क्या ? यह तो तीसों दिन की बात है ! तेरी घर वाली ने मोहन से मिठाई मंगवाई; वह दोना भर मिठाई मेरे सामने लाया; मैं ज़रा पूछने गई तो कहती

बिखरे मोती]

है, हाँ मंगवाती हूँ; खाती हूँ ? अपने आदमी की कमाई खाती हूँ; कुछ तुम्हारे बाप का तो नहीं खाती ? जब मैंने कहा कि तेरा आदमी है तो मेरा भी तो वेटा है, उसकी कमाई में मेरा भी हक है तो कहती है कि तुम्हारा हक जब था तब था, अब तो सब मेरा है। ज्यादा बोलोगी तो मार के घर से निकाल दूँगी। तो बाबा तेरी औरत है; तू ही उसकी मार सह; मैं मांग के पेट भले ही भर लूँ; पर वहू के हाथ की मार न खाऊँगी।”

गंगाप्रसाद अब न सह सके, बोले—“वह तुम्हें मारेगी माँ ! मैं ही न उसके हाथ-पैर तोड़ कर डाल दूँगा। कहते हुए वे हाथ की लकड़ी उठाकर बड़े गुस्से से भीतर गये। भामा को डाँटकर पूछा—क्या मँगाया था तुमने मोहन से ?

गंगाप्रसाद के इस प्रश्न के उत्तर में “कदम के फूल थे, भैया !” कहते हुए मोहन ने घर में प्रवेश किया तब भामा ने दोना उठाकर गंगाप्रसाद के सामने रख दिया था। दोने में आठ दस पीले-पीले गोल-गोल बेसन के लड्डुओं की तरह कदम्व के फूलों को देखकर गंगाप्रसाद को हँसी आ गई।

मोहन ने दोने में से एक फूल उठाकर कहा—“कितना सुन्दर है यह फूल, भौजी” !

किस्मत

[१]

“भौजी, तुम सदा सफेद धोती क्यों पहिनती हो” ?

“मैं क्या बताऊँ, मुन्नी” ।

“क्यों भौजी ! क्या तुम्हें अम्मा रंगीन धोती नहीं पहिनने देती” ?

“नहीं मुन्नी ! मेरी किस्मत ही नहीं पहिनने देती, अम्मा भी क्या करें ?”

“किस्मत कौन है, भौजी ! वह भी क्या अम्मा की तरह तुमसे लड़ा करती है और गालियाँ देती है ।”

सात साल की मुन्नी ने किशोरी के गले में बाहें डाल

विखरे मोती]

कर पीठ पर झूलते हुए पूँछा—“किस्मत कहाँ है ? भोजी मुझे भी बता दो ।”

सिल पर का पिसा हुआ मसाला कटोरी में उठाते हुए किशोरी ने एक ठंडी साँस ली; बोली—“किस्मत कहाँ है मुन्नी, क्या बताऊँ” ।

अचल से आँसू पोंछकर किशोरी ने तरकारी बघार दी । खाना तैयार होने में अभी आध घण्टे की देर थी । इसी समय मुन्नी की माँ गरजती हुई चौके में आई; बोली “दस, साढ़े दस बज रहे हैं; अभी तक खाना भी नहीं बना ! बच्चे क्या भूखे ही स्कूल चले जायँगे ? बाप रे बाप !! मैं तो इस कुलच्छनी से हैरान हो गई । घर में ऐसा कौन सा भारी काम है, जो समय पर खाना भी नहीं तैयार होता ? दुनियाँ में सभी औरतें काम करती हैं या तू ही अनोखी काम करने वाली है !”

एक साँस में, मुन्नी की माँ इतनी बातें कह गई; और पटा बिछाकर चौके में बैठ गई । किशोरी ने डरते-डरते कहा—“अम्मा जी, अभी तो नौ ही बजे हैं; आध घंटे में सब तैयार हो जाता है; तुम क्यों तकलीफ करती हो ?”

चिमटा खींच कर किशोरी को मारती हुई सास

बोली—“तू सच्ची और मैं भूठी ? दस बार राँड से कह दिया कि जवान न लड़ाया कर; पर मुँह चलाए ही चली जाती है । तू भूली किस घमंड में है ? तेरे सरीखी पचास का तो मैं उँगलियों पर नचा दूँ । चल हट निकल चौंके से ।”

आँस पोंछती हुई किशोरी चौंके से बाहर हो गई । जरा सी मुन्नी अपनी माँ का यह कठोर व्यवहार विस्मय भरी आँखों से देखती रह गई । किशोरी के जाते ही वह भी चुपचाप उनके पीछे चली । किन्तु तुरंत ही माता की डाँट से वह लौट पड़ी ।

इस घर में प्रायः प्रति दिन ही इस प्रकार होता रहता था ।

[२]

बच्चे खाना खाकर, समय से आध घंटे पहिले ही स्कूल पहुँच गए । खाना बनाकर जब मुन्नी की माँ हाथ धो गयी थीं तब उनके पति रामकिशोर मुबकिलों से किसी प्रकार छुट्टी पाकर घर आए । चुनसान घर देखकर बोले—बच्चे कहाँ गये सब ?

नथुने फुलाती हुई मुन्नी की माँ ने कहा—“स्कूल गए; और कहाँ जाते ? कितना समय हो गया; कुछ ख़बर भी है ?”

विखरे मोती]

घड़ी निकाल कर देखते हुए रामकिशोर बोले—“अभी साढ़े नौ ही तो बजे हैं मुझे कचहरी भी तो जाना है न ?”

मुन्नी की माँ तड़प कर बोली—“जरूर तुमने सुन लिया होगा ? दुलारी बहू ने नौ कहा था और तुम साढ़े नौ पर पहुँच गये तो इतना ही क्या कम किया ? तुम उसकी बात कभी भूठी होने दोगे ? मैं तो कहती हूँ कि इस घर में नौकर-चाकर तक का मान मुलाहिजा है, पर मेरा नहीं । सब सच्चे और मैं भूठी, कहके मुन्नी की माँ जोर से रोने लगी ।”

—“मैं तो यह नहीं कहता कि तुम भूठी हो; घड़ी ही गलत हो गई होगी ? फिर इसमें रोने की तो कोई बात नहीं है” ।

कहते-कहते रामकिशोर जी स्नान करने चले गए । वे अपनी स्त्री के स्वभाव को अच्छी तरह जानते थे । किशोरी के साथ वह कितना दुर्व्यवहार करती है, यह भी उनसे छिपा न था । ज़रा-ज़रा सी बात पर किशोरी को मार देना और गाली दे देना तो बहुत मामूली बात थी । यही कारण था कि बहू के प्रति उनका व्यवहार बड़ा ही आदर और प्रेम पूर्ण होता । किशोरी उनके पहिले विवाह

की पत्नी के एक मात्र बेटे की बहू थी। विवाह के कुछ ही दिन बाद निर्दयी विधाता ने बेचारी किशोरों का सौभाग्य-सिन्दूर पाँछ दिया। उसके मायके में भी कोई न था। वह अभागिनी विधवा सर्वथा दया ही की पात्र थी। किन्तु ज्यों-ज्यों मुन्नी की मां देखती कि रामकिशोर जी का व्यवहार बहू के प्रति बहुत ही रगेह-पूर्ण होता है त्यों-त्यों किशोरी के साथ उनका द्वेष भाव बढ़ता ही जाता। रामकिशोर अपनी इस पत्नी से बहुत दबते थे; इन सब बातों को जानते हुए भी वह किशोरी पर किए जाने वाले अत्याचारों को रोक न सकते थे। सौ की सीधी बात तो यह थी कि पत्नी के खिलाफ कुछ कह के वे अपनी खोपड़ी के बाल न चुचवाना चाहते थे। इसलिए बहुधा वे चुप ही रह जाया करते थे।

आज भी जान गए कि कोई बात जरूर हुई है और किशोरी को ही भूखी-प्यासी पड़ा रहना पड़ेगा। इसलिए वे कचहरी जाने से पहिले किशोरी के कमरे को तरफ गए और कहते गए कि “भूखी न रहना बेटी! रोटी जरूर खा लेना नहीं तो मुझे बड़ा दुःख होगा।”

“रोटी जरूर खा लेना नहीं तो मुझे बड़ा दुःख होगा।”

बिखरे मोती]

रामकिशोर का यह वाक्य मुन्नी की मां ने सुन लिया। उनके सिर से पैर तक आग लग गई, मन ही मन सोचा। “इस चुड़ैल पर इतना प्रेम! कचहरी जाते-जाते उसका लाड़ कर गए; खाना खाने के लिए खुशामद कर गए; मुझसे बात करने की भी फुर्सत न थी? खायगी खाना, देखती हूँ, क्या खाती है? अपने बाप का हाड़।”

मुन्नी की मां ने खाना खा चुकने के बाद, सब का सब खाना उठा कर कंहारिन को दे दिया और चौका उठाकर बाहर चली गई। किशोरी जब चौके में गई तो सब बरतन खाली पड़े थे। भात के बटुए में दो-तीन कण चावल के लिपटे थे। किशोरी ने उन्हीं को निकाल कर मुँह में डाल लिया और पानी पी कर अपनी कोठरी में चली आई।

[३]

आज रामकिशोर जी कचहरी में कुछ काम न होने के कारण जल्दी ही लौट आए। मुन्नी की मां बाहर गई थीं। घर में पत्नी को कहीं न पाकर वे बहू की कोठरी की तरफ गए। बहू की दयनीय दशा को देखकर उनकी आँखें भर आईं। आज चन्द्रन जीता होता तब भी क्या इसकी यही दशा रहती? अपनी भोरुता पर उन्होंने अपने

आपको न जाने कितना धिक्कारा। उसकी धोती कई जगह से फटकर सी जा चुकी थी। उस धोती से लज्जा निवारण भी कठिनाई से ही हो सकती थी। विद्यार्थियों के नाम से स्वाट पर कुछ चीथड़े पड़े थे। ज़मीन पर हाथ का तकिया लगाए वह पड़ी थी; उसको झपकी सो लग गई थी। पैरों की आहट पाते ही वह तुरन्त उठ बैठी। रामकिशोर जी को सामने देखते ही संकोच से ज़रा झुंघट सरकाने के लिए उसने ज्योंही धोती खींची, धोती फट गई; हाथ का पकड़ा हुआ हिस्सा हाथके साथ नीचे चला आया। राम किशोर ने उसका कमल सा मुखिया हुआ चेहरा और डब-डबाई हुई आंखें देखीं। उनका हृदय स्नेह से कातर हो उठा; वे ममत्व भरे मधुर स्वर में बोले—“तुमने खाना खा लिया है बेटी!”

किशोरी के मुंह से निकल गया “नहीं”। फिर वह सम्हल कर बोली “खा तो लिया है चावू।”

रामकिशोर—मुझे तो ऐसा मालूम होता है कि तुमने नहीं खाया है। किशोरी कुछ न बोली उसका मुंह दूसरी ओर था, आँसू टपक रहे थे और वह नाखून से धरती खुरच रही थी।

बिखरे मोती]

रामकिशोर फिर बोले—तुमने नहीं खाया न ? मुझे दुःख है कि तुमने भी अपने बूढ़े ससुर की एक जरा सी बात न मानी ।

किशोरी को बड़ी ग्लानि हो रही थी कि वह क्या उत्तर दे; कुछ देर में बोली—“बाबू मैंने आपको आज्ञा का पालन किया है; जो कुछ चौके में था खा लिया है; झूठ नहीं कहती”

रामकिशोर को विश्वास न हुआ कहारिन को बुलाकर पूछा तो कहारिन ने कहा—“मेरे सामने तो वहू ने कुछ नहीं खाया । माँ जी ने चौका पहिले ही से खाली कर दिया था, खाती भी तो क्या ?

पत्नी की नीचता पर कुपित और वहू के सौजन्य पर रामकिशोर जी पानी-पानी हो गये । आज उनके जेब में ५०) थे; उसमें से दस निकाल कर वे वहू को देते हुए बोले । यह रुपये रखो बेटी, तुम्हें यदि जरूरत पड़े तो खर्च करना । इसी समय आँधी की तरह मुन्नी की माँ ने कोठरी में प्रवेश किया । बीच से ही रुपयों को झपट कर छीन लिया; वह किशोरी के हाथ तक पहुँच भी न पाये थे; गुस्से से तड़प कर बोली—बाप रे बाप ! अँधेर हो गया; कलजुग जो न

करावे सो थोड़ा ही है। अपने सिर पर की चाँदी की ताँ लाज रखने। बेटी-बहू के मूँने घर में घुसते तुम्हें लाज भी न आई? तुम्हारे ही सर चढ़ाने से तो यह इतनी सरचढ़ी है। पर मैं न जानती थी कि बात इतनी बढ़ चुकी है। इस बुढ़ापे में भी गढ़े में ही जा के गिरें! राम, राम! इसी पाप के बोझ से तो घरती दूनी जाती है।”

वे तीर की तरह कोठरी से निकल गईं। उनके पीछे ही रामकिशोर भी चुपचाप चले गए। वे बहुत बृद्ध तो न थे; परन्तु जीवन में नित्य होने वाली इन घटनाओं और जवान बेटे की मृत्यु से वे अपनी उमर के लिहाज से बहुत बृद्ध हो चुके थे। ग्लानि और क्षोभ से वे बाहर की बँटक में जाकर लेट गए। उन्हें रह-रह कर चन्द्रन की याद आरही थी। तक्रिए में मुँह छिपाकर वह रो उठे। पीछे से आकर मुन्नी ने पिता के गले में बाहें डाल दीं पृच्छा—
“क्यों रोते हो बाबू” रामकिशोर ने विरक्ति के भाव से कहा—“अपनी किस्मत के लिए बेटी!”

सबरे मुन्नी ने भौजी के मुँह से भी किस्मत का नाम सुना था और उसके बाद उसे रोते देखा था। इस समय जब उसने पिता को भी किस्मत के नाम से रोते देखा तो

बिखरे मोती]

उसने विस्मित होकर पूछा—“किस्मत कहां रहती है बाबू ?
क्या वह अम्मा की कोई लगती है ?

मुन्नी के इस भोले प्रश्न से दुःख के समय भी राम-
किशोर जी को हँसी आ गई, और वे बोले—हाँ वह तुम्हारी
माँ की बहिन है ।

मुन्नी ने विश्वास का भाव प्रकट करते हुए कहा “तभी
वह तुम्हें भी और भौजी को भी रुलाया करती है ।



मछुए की बेटी

[१]

चौधरी और चौधराइन के लाड़-प्यार ने तिन्नी को बड़ी ही स्वच्छन्द और उच्चरुग्मल बना दिया था। वह बड़ी निटर और कोनूहल-मिन्न थी। आधीरात पिछली पहर, जब तिन्नी की इच्छा होती यह नदी पर जा कर नाव खोल कर जल-विहार करती और स्वच्छ लहरों पर खेती हुई चन्द्र किरणों की अटखेलियाँ देखती।

यही कन्या चौधरी की सब छुन्न थी; किन्तु फिर भी आज तक चौधरी उसका विवाह न कर सके थे; क्योंकि कन्या के योग्य कोई घर चौधरी को अपनी जात में न देख पड़ता था। इसीलिए तिन्नी अभी तक कौरी ही थी।

बिखरे मोती]

नदी के पार, और उस पार से इस पार लाने का चौधरी ने ठेका ले रक्खा था। चौधरी की अनुपस्थिति में तिन्नी अपने पिता का काम बड़ी योग्यता से करती थी।

[२]

“आज इतनी जल्दी कहाँ जा रही हो तिन्नी” ?

“क्या तुम नहीं जानते ?”

“क्या” ?

“यही कि राजा साहब आज उस पार जायेंगे” ?

“कौन राजा साहब” ?

“तुम्हें यह भी नहीं मालूम ?”

“मैं आज ही तो यहाँ आया हूँ।”

“और अब तक कहाँ थे ?”

“अपने घर”।

“तो जैसे मैं रात-दिन घाट पर ही तो बनी रहती हूँ न ? इसलिए मुझे सब कुछ जानना चाहिए और तुम्हें कुछ भी नहीं। तुम मुझे वैसे ही तंग किया करते हो। जाओ, अब मैं तुमसे बात भी न करूँगी।”

तिन्नी को चिढ़ाकर उसकी क्रोधित मुद्रा को देखने

में युवक को विशेष आनन्द आता था । इसलिए वह प्रायः इसी प्रकार के बेसिर-पैर के प्रश्न करके उसे चिढ़ा दिया करता था । किन्तु आज तो बात ज़रा टेढ़ी हो गई थी । तिन्नी ने क्रोधावेश में यह प्रतिज्ञा कर ली थी कि अब वह युवक से बोलेगी ही नहीं; इसलिए मुंह फेरकर वह तेजी से घाट की ओर चल दी । युवक ने तिन्नी का रास्ता रोक लिया और बड़े विनीत और नम्र भाव से बोला—

“तिन्नी ! सच बता दे मेरी तिन्नी ! मैं तेरा डाँड़ चला दूंगा, तेरा आधा काम कर दूंगा ।

तिन्नी के क्रोधित मुख पर हंसी नाच गई । युवक उसके साथ डाँड़ चला देगा; उसे एक साथी मिल जावेगा; इस बात को सोचकर उसे बड़ी प्रसन्नता हुई । वह बोली— सच कहते हो ? मेरे साथ तुम डाँड़ चलाओगे ? देखो, बापू नहीं हैं; मैं अकेली हूँ । यदि तुम सचमुच मेरे साथ डाँड़ चलाने को कहो, तो फिर मैं बताती हूँ ।

“सच नहीं तो क्या झूठ ? मैं डाँड़ ज़रूर चलाऊंगा; पर पहिले तुम्हें बताना पड़ेगा”, युवक ने कहा ।

“इधर अपने पास ही कोई रियासत है न ? वहीं के राजा साहब नदी के उस पार शिकार खेलने

बिखरे मोती]

जायेंगे। महीना, पन्द्रह दिन का काम है मनोहर ! खूब अच्छा रहेगा। खूब पैसे भी मिलेंगे। मैं तुम्हें भी दिया करूंगी; पर इतना वादा करो कि जब तक बापू न लौट कर आवें; तुम रोज मेरे साथ डाँड़ चलाया करो।”

—“यह कौन सी बड़ी बात है तिन्नी ? यदि तू मान जा तो मैं तो तेरे साथ जीवन भर डाँड़ चलाने को तैयार हूँ।”

“तो जैसे मैंने कभी इन्कार किया हो, नेकी और पूछ पूछ ? तुम मेरा डाँड़ चलाओ और मैं इन्कार कर दूंगी”

—“तो, तिन्नी तू मुझसे विवाह क्यों नहीं कर लेती ? फिर हम दोनों जीवन भर साथ-साथ डाँड़ चलाते रहेंगे।

क्षणभर के लिए तिन्नी के चेहरे पर लज्जा की लाली दौड़ गई। किन्तु तुरंत ही वह सम्हल कर बोली—कहने के लिए तो कह गये मनोहर ! किन्तु आज मैं विवाह के लिए तैयार हो जाऊँ तो ?

—“तो मैं खुशी के मारे पागल हो जाऊँ।”

—“फिर उसके बाद ?”

—“फिर मैं तुम्हें रानी बना कर अपने आपको दुनियां का बादशाह समझूँ।”

—“अपने आपको बादशाह समझोगे, क्यों मनोहर ? और मैं बनूँगी रानी । पर मैं रानी बनने के बाद डांड तो न चलाऊँगी, अभी से कहे देती हूँ ।

—“तब मैं ही क्यों डांड चलाने लगा । मैं बनूँगा राजा । और तुम बनोगी मेरी रानी, फिर डांड चलाएंगे हमारे-तुम्हारे नौकर ।”

“अच्छा, यह बात है !” कह कर तिनो खिलखिला कर हँस पड़ी और दोनों हँसते हुए घाट की तरफ चले गये ।

[३]

एक बड़ी नाव पर राजा साहब और उनके पुत्र कृष्णदेव अपने कई मुसाहिवों के साथ उस पार जाने के लिए बैठे । तिनो कई मछुओं और मनोहर के साथ डांड चलाने लगी । तिनो नाव भी खेती जाती थी और साथ ही मनोहर से हँस-हँस कर बातें भी करती जाती थी । वायु के झोंकों के साथ उड़ते हुए उसके काले घुंघराले बाल उसकी सुन्दर मुखाकृति को और भी मोहक बना रहे थे । कृष्णदेव उसके मुँह की ओर किस स्थिरता के साथ देख रहे हैं;

विखरे मोती]

इस ओर तिन्नी का ध्यान ही न था। किन्तु राजा साहब से पुत्र की मानसिक अवस्था खिपी न रही। युवा काल में उनके जीवन में भी कई बार ऐसे मौक़े आ चुके थे।

अब कृष्णदेव प्रायः प्रति दिन ही जल-विहार के लिए नौका पर आते और डांड चलाने का काम बहुधा तिन्नी ही किया करती। कृष्णदेव के मूक प्रेम और आकर्षण ने तिन्नी को भी उनकी तरफ़ बहुत कुछ आकर्षित कर लिया था। जिस समय कृष्णदेव नौका पर आते, उस समय अन्य मछुओं के रहते हुए भी तिन्नी स्वयं ही नौका चलाती।

राजा साहब से कुछ छिपा न था। कुमार रोज़ जल-विहार के लिए जाते हैं, और तिन्नी ही नाव चलाया करती हैं, यह राजा साहब ने सुन लिया था। अतएव बात को इससे अधिक न बढ़ने देने के अभिप्राय से राजा साहब बिना शिकार खेले ही एक दिन अपनी रियासत को लौट गये। जाने को तो पिता के साथ कृष्णदेव भी गये; किन्तु उनका हृदय मछुए के भोपड़े में तिन्नी के ही पास छूट गया था। रियासत पहुँच कर कृष्णदेव सदा उदास और न जाने किन विचारों में निमग्न रहा करते। शायद

उन्हें रह रह कर मनोहर के भाग्य पर ईर्ष्या होती थी। वह सोचते मनोहर किस प्रकार तिन्नी के पास बैठकर नाव चलाया करता था। तिन्नी कैसी घुल-मिलकर हंसती हुई उससे बातें किया करती थी। एक मामूली आदमी हो कर भी मनोहर कितना सुखी है। काश! मैं भी एक मछुआ होता और तिन्नी के पास बैठकर नाव चला सकता; तो कितना सुखी न होता ?

किन्तु वे कभी किसी से कुछ भी न कहते। हां! अब उन्हें आखेट से रुचि न थी। शतरंज के वे बहुत अच्छे खिलाड़ी थे; किन्तु अब मुहरों की ओर उनसे आंख उठाकर देखा भी न जाता। अध्ययन से भी उन्हें बड़ा प्रेम था। उनकी लायब्रेरी में विद्वान लेखकों की अच्छी से अच्छी पुस्तकें थीं; किन्तु उन पर अब इंचों धूल जम रही थी।

यार दोस्त आते; घंटों छेड़छाड़ करते; किन्तु कृष्णदेव में तिल-भर का भी परिवर्तन न होता। उनके अन्तर-जगत में कितना भयंकर तूफान उठ रहा था, यह किसे मालूम था। कृष्णदेव अपनी वेदना चुपचाप पी रहे थे। किन्तु उनकी आंतरिक पीड़ा को उनकी शारीरिक अवस्था

बिखरे मोती]

वतला रही थी। उनका स्वास्थ्य दिनों-दिन गिरता जा रहा था।

पिता से पुत्र की बीमारी छिपी न थी। वे सब जानते थे; किन्तु वे चाहते यह थे कि बात किसी प्रकार दबी की दबी ही रह जाय; उन्हें बीच में न पड़ना पड़े। कृष्णदेव उनका इकलौता पुत्र था। पुत्र की चिन्ता उन्हें रात-दिन बनी रहती थी। तिन्नी के अनिन्दनीय रूप और चातुर्य ने राजा साहब को आकर्षित न किया हो, सो बात न थी। किन्तु थी तो वह आखिर मछुए की ही बेटी ! राजा साहब उससे कृष्णदेव का विवाह करते भी तो कैसे ?

एक दिन राजा साहब कृष्णदेव के कमरे में गये। उस समय वह सोए हुए थे। आँखों के पास जैसे रोते-रोते गह्वे से पड़ गये थे। चेहरा पीला-पीला और शरीर सूख कर जैसे काँटा सा हो रहा था। ज़मीन पर ही एक चटाई के ऊपर बिना तकिए के मखमली बिछौनों पर सोने वाला उनका दुलारा कृष्णदेव नजाने किस चिन्ता में पड़ा-पड़ा सो गया था। राजा साहब की आँखों में आँसू आ गये। वे कुछ न बोलकर चुपचाप कृष्णदेव के कमरे से बाहर निकल आए।

दूसरे ही दिन रिचासत से तिन्नी समेत चौधरी का बुलौआ हुआ। उन्हें शीघ्र से शीघ्र उपस्थित होने की आज्ञा थी और साथ ही उन्हें लेने के लिए सवारी भी आई थी। इस घटना ने मुहल्ले भर में हलचल मचा दी। चौधरी बहुत घबराए। सोचा “अवश्य ही मेरी अनुपस्थिति में इस उद्दंड लड़की ने कोई अनुचित व्यवहार कर दिया होगा। राजा साहब जरूर नाराज हैं; नहीं तो तिन्नी समेत बुलाए जाने का और कारण ही क्या हो सकता है। मुहल्ले वाले सभी चौधरी को समयोचित सीख देने आए। अपनी अपनी समझ के अनुसार किसी ने कुछ कहा, किसी ने कुछ। किन्तु तिन्नी का हृदय कुछ और ही बोल रहा था। तिन्नी पिता के पास मंदिर पर बैठने ही वाली थी; मनोहर ने आकर धीरे से तिन्नी से कहा—

मनोहर—तिन्नी ! कहीं राजकुमार ने तुम्हें अपनी रानी बनाने को बुलाया हो तो ?

तिन्नी—कुछ तुम मुझे अपनी रानी बनाते थे, कुछ राजकुमार बनाएंगे ?

मनोहर—तिन्नी । तुम तो सदा ही मेरे हृदय की रानी

बिखरे मोती]

रही हो और रहोगी । आज ऐसी बात क्यों करती हो ?

“सो कैसे ? बिना विवाह हुए ही मैं तुम्हारी या तुम्हारे हृदय की रानी कैसे बन सकती हूँ ?” तिन्नी ने रुखाई से पूछा ।

मनोहर—तिन्नी ! रानी बनने के लिए विवाह ही थोड़े जरूरी है; जिस हम प्यार करें, वही हमारी रानी ।

तिन्नी का चहरा तमतमा गया; बोली धत् ! मैं ऐसी रानी नहीं बनना चाहती; ऐसी रानी से तो मछुए की बेटी ही भली । और मनोहर के उत्तर की प्रतीक्षा न करके पिता के पास जाकर मोटर पर बैठ गई । मोटर स्टार्ट हो गई ।

जब यह लोग रियासत में राजा साहब के महल के सामने पहुँचे तब कुछ अंधेरा हो चला था । इनके पहुँचने की सूचना राजा साहब को दी गई । चौधरी पुत्री समेत महल के एक सूनो कमरे में बुलाए गए । कमरे में राजा साहब और कृष्णदेव को छोड़ कर कोई न था । डर के मारे चौधरी की तो हुलिया बिगड़ रही थी । किन्तु तिन्नी मन ही मन मुस्कुरा रही थी । पिता-पुत्री का उचित

[मछुए की बेटी]

सम्मान करने के उपरान्त राजा साहब ने मछुए का सम्बोधन करके कहा—चौधरी हमने तुम्हें किसलिए बुलाया है कदाचित् तुम नहीं जानते ।

चौधरी भय से कांप उठे; हाथ जोड़कर बोले—मैं तो महाराज का गुलाम हूँ, सदा..... । राजा साहब बात काटते हुए बोले—हम तुम्हारी इस कन्या को राजकुमार के लिए चाहते हैं ।

तिन्नी थोठों के भीतर मुस्कराई, और चौधरी आश्चर्य से चकित हो गये । एक वार राजा साहब की ओर और फिर उन्होंने तिन्नी की ओर देखा । सहसा चौधरी को इस बात पर विश्वास न हुआ । कहाँ मैं एक साधारण मछुआ और कहाँ वे एक रियासत के राजा ! हमारे बीच में कभी रिश्तेदारी भी हो सकती है ? फिर न जाने क्या सोचकर भय-विह्वल चौधरी ने हाथ जोड़ कर कहा—महाराज यह कन्या मेरी नहीं है ।

राजा साहब चौंक उठे; आश्चर्य से उन्होंने चौधरी से पूछा—फिर यह किसकी लड़की है ?

हाथ जोड़े ही जोड़े चौधरी बोले—महाराज पन्द्रह साल पहिले की बात है; नदी में बहुत बाढ़ आई थी । उसी बाढ़ में, मेरे बुढ़ापे की लकड़ी, यह कन्या मुझे मिली थी ।

बिखरे मोती.] .

यह एक खाट पर वहती हुई आई थी और इसके गले में एक छोटी सी सोने की तावीज थी ।

तावीज का नाम सुनते ही राजा साहब को तावीज देखने की उत्सुकता हुई । उनके मस्तिष्क में किसी तावीज की धुंधली-सी स्मृति छा गई । पिता के आदेश से तिन्नी गले से तावीज निकालने के लिए तावीज के धागे को गाँठ खोलने लगी ।

मछुए ने फिर कहना शुरू किया—'महाराज ! इस तावीज का भी बड़ा विचित्र किस्सा है । एक बार तावीज का धागा टूट गया, कई दिनों तक याद न रहने के कारण यह तावीज इसे न पहिनाई जा सकी । बस महाराज यह तो इतनी ज्यादा धीमार पड़ी कि मरने-जीने की नौबत आ गई । और फिर तावीज पहिनाते ही बिना दवा-दारु के ही चंगी भी हो गई । तब से तावीज आज तक उसके गले में ही पड़ी है ।

राजा साहब को स्मरण हो आया कि पन्द्रह साल पहिले उनकी लड़की भी टेन्ट के अन्दर से बाढ़ में चह गई थी । जिसके गले में उन्होंने भी एक ज्योतिषी के आदेशानुसार तावीज पहिनाई थी । उन्होंने एक बार कृष्णदेव, फिर तिन्नी के मुंह की तरफ देखा । उन्हें उनके मुंह में बहुत

कुछ समानता देख पड़ी । तब तक तिन्नी ने गले से तावीज निकाल कर राजा साहब के सामने कर दिया । राजकुमार का हृदय बड़े वेग से बड़क रहा था । तावीज हाथ में लेते ही राजा साहब ने 'मेरी कान्ती' कहते हुए तिन्नी को छाती से लगा लिया । यह वही तावीज थी जिसे ज्योतिषी के आदेश से राजा साहब ने पुत्री के गले में पहिनेया था ।

पिता-पुत्री और भाई-बहिन का यह अपूर्व सम्मिलन था । सब की आँखों में प्रेम के आँसू उमड़ आए ।

[५]

अब महल के पास ही चौधरी के रहने के लिए पक्का मकान बन गया है । चौधरी अपनी स्त्री समेत वहीं रहते हैं । अब उन्हें नाच नहीं चलानी पड़ती, रियासत की ओर से उनकी जीविका के लिए अच्छी रकम वाँच दी गई है ।

राज-महल में रहती हुई भी कान्ती चौधरी के घर आकर तिन्नी हो जाती है । अब भी वह चौधरी के साथ उनकी थाली में बैठकर चौधराइन के हाथ की मोटी-मोटी रोटियाँ खा जाती है ।

तिन्नी को बहिन के रूप में पाकर कृष्णदेव को कम प्रसन्नता नहीं । वे तिन्नी का साथ चाहते थे—चाहे वह पत्नी के रूप में हो या बहिन के ।

एकादशी

[१]

शहर भर में डाक्टर मिश्रा के मुकाबिले का कोई

डाक्टर न था । उनकी प्रैक्टिस खूब चढ़ी-चढ़ी थी । यशस्वी हाथ के साथ ही साथ वे बड़े विनोद प्रिय, मिलनसार और उदार भी थे । उनकी प्रसन्न मुद्रा और उनकी उत्साहजनक बातें सुर्दों में भी जान डाल देती थीं । रोता हुआ रोगी भी हंसने लगता था । वे रोगी के साथ इतनी घनिष्ठता दिखलाते कि जैसे बहुत निकट सम्बन्धी या मित्र हो । कभी-कभी तो बीमार की उदासी दूर करने के लिए उसके हृदय में विश्वास और आशा का संचार

करने के लिए वे रोगी के पास घंटों बैठ कर न जाने कहाँ कहाँ की बातें किया करते ।

उन्हें बच्चों से भी विशेष प्रेम था । यही कारण था कि वे जिवर से निकल जाते बच्चे उनसे हाथ मिलाने के लिए दौड़ पड़ते । और सबसे अधिक बच्चों को अपने पास खींच लेने का आकर्षण, उनके पास था, उनके जेब की मीठी गोलियाँ, जिन्हें वे केवल बच्चों के ही लिए रखा करते थे । वे होमियोपैथिक चिकित्सक थे । बच्चे उनसे मिलकर बिना दवा खाए मानते ही न थे; इसलिए उन्हें सदा अपने जेब में बिना दवा की गोलियाँ रखनी पड़ती थीं ।

एक दिन इसी प्रकार बच्चों ने उन्हें आ बेरा । आज उनके ताँगे पर कुछ फल और मिठाई थी, जिसे उनके एक मरीज ने उनके बच्चों के लिए रख दिया था । डाक्टर साहब ने आज दवा की मीठी गोलियों के स्थान में मिठाई देना प्रारम्भ किया । उन बच्चों में एक दस वर्ष की बालिका भी थी जिसे डाक्टर साहब ने पहिली ही बार अपने इन छोटे-छोटे मित्रों में देखा था । बालिका की मुखाकृति और विशेष कर आँखों में एक ऐसी भोली और चुमती हुई मोहकता थी कि उसे स्मरण रखने के

विखरे मोती]

लिए उसके मुँह की ओर दूसरी चार देखने की आवश्यकता न थी। दूसरे बच्चों की तरह डाक्टर साहब ने उसे भी मिठाई देने के लिए हाथ बढ़ाया। किन्तु बालिका ने कुछ लज्जा और संकोच के साथ सिमट कर सिर हिलाते हुए मिठाई लेने से इन्कार कर दिया। बालक और मिठाई न ले, यह बात जरा विचित्र सी थी। डाक्टर ने एक की, जगह दो लड्डू देते हुए उससे फिर बड़े प्रेम के साथ लेने के लिए आग्रह किया। बालिका ने फिर सिर हिलाकर अस्वीकृति की सूचना दी। तब डाक्टर साहब ने पूछा—

—“क्यों विटिया ! मिठाई क्यों नहीं लेती ?”

—“आज एकादशी है। आज भी कोई मिठाई खाता है।”

डाक्टर साहब हँस पड़े और बोले—“यह इतने बच्चे खा रहे हैं सो ?”

—“आदमी खा सकते हैं औरतें नहीं खातीं। हमारी दादी कहती हैं कि हमें एकादशी के दिन अन्न नहीं खाना चाहिए।”

—“तो तुम एकादशी करती हो ?”

—“क्यों नहीं ? हमारी दादी कहती हैं कि हमें नेम धरम से रहना चाहिए ।”

डाक्टर साहब ने दिन में बहुत से रोगी देखे, बहुत से बच्चों से प्यार किया और संभवतः दिन भर वह बालिका को भूले भी रहे । किन्तु रात को जब सोने के लिए लैम्प बुझा कर वे खाना पर लेटे तो बालिका को स्मृति उनके सामने आ गई । वह लज्जा और संकोच भरी आँखें, वह भोला किन्तु दृढ़-निश्चयी चेहरा ! वह मिठाई न लेने की अस्वीकृति का चित्र ! उनकी आँखों के सामने खिंच गया ।

[२]

बाद में डाक्टर साहब को मालूम हुआ कि वह एक दूर के मुहल्ले में रहती है । उसका पिता एक गरीब ब्राह्मण है, जो वहीं किसी मन्दिर में पुजारी का काम करता है । अभी दो वर्ष हुए जब बालिका का विवाह हुआ था और विवाह के छै महीने बाद ही वह विधवा भी हो गई । विधवा होते ही पुरानी प्रथा के अनुसार उसके बाल काट दिए गए थे । यही कारण था कि उसका सिर मुंडा हुआ

विखरे मोती]

था। उस परिवार में दो विधवाएँ थीं। एक तो पुजारी की बूढ़ी माँ, दूसरी यह अभागिनी वालिका। एक का जीवन अंधकार पूर्ण भूतकाल था जिसमें कुछ सुख-स्मृतियाँ धुंधली तारिकाओं की तरह चमक रही थीं। दूसरी के जीवन में था अंधकार पूर्ण भविष्य। परन्तु संतोष इतना ही था कि वह वालिका अभी उससे अपरिचित थी। दोनों की दिन-चर्या (साठ और दस वर्ष की अवस्थाओं की दिनचर्या) एक ही संयम पूर्ण और कठोर थी। बेचारी वालिका न जानती थी अभी उसके जीवन में संयम और यौवन के साथ युद्ध छिड़ेगा।

इस घटना को हुए प्रायः दस वर्ष बीत गये। डाक्टर साहब उस शहर को अपनी प्रैक्टिस के लिए अपर्याप्त समझ कर एक दूसरे बड़े शहर में चले गये। यहाँ उनकी डाक्टरी और भी चमकी। वे गरीब-अमीर सभी के लिए सुलभ थे।

बड़ा शहर था। सभा-सोसाइटियों की भी खासी धूम रहती; और हर एक सभा सोसाइटी वाले यह चाहते कि डाक्टर मिश्रा सरीखे प्रभावशाली और मिलनसार व्यक्ति उनकी सभा के सदस्य हो जावें। किन्तु डाक्टर साहब को अपनी प्रैक्टिस से कम फुरसत मिलती थी। वे इन बातों से दूर ही दूर रहा करते थे।

इसी समय शुद्धी और संगठन की चर्चा ने जोर पकड़ा। शताब्दियों से सोए हुए हिन्दुओं ने जाना कि उनकी संख्या दिनोंदिन कम होती जा रही है और विधियों की, विशेषकर मुसलमानों की संख्या के-हिसाब बढ़ रही है। यदि यही क्रम चलता रहा तो, सौ डेढ़ सौ वर्ष बाद हिन्दुस्तान में हिन्दुओं का नाम मात्र भले ही रह जाय, किन्तु हिन्दू तंत्र कहीं दूढ़ने से भी न मिलेंगे। सभी मुसलमान हो जायेंगे। इसलिए धर्म-भ्रष्ट हिन्दू और दूसरे धर्मवालों को फिर से हिन्दू बनाने और हिन्दुओं के संगठन की सबको आवश्यकता नालूम होने लगी। आर्य समाज ने बहुत बड़ा आयोजन करके दस-पाँच शुद्धियाँ भी कर डालीं। हिन्दू समाज में बड़ी हलचल मच गई। बहुत से खुश थे; और बहुत से पुराने खयाल वाले इन बातों को अनर्गल समझते थे।

उधर मुसलमान भी उत्तेजित हो उठे, तंजीन और तव-लीग की स्थापना कर दी गई। किन्तु डाक्टर मिश्रा पर इसका प्रभाव कुछ भी न पड़ता। हिन्दू और मुसलमान दोनों ही समान रूप से उनके पास आते थे, और वे दोनों की चिकित्सा दत्तचित्त होकर करते। दोनों जाति के बच्चों को समान भाव से प्यार करते। उनकी आँखों में हिन्दुओं

विखरे मोती]

का शुद्धी-संगठन और मुसलमानों का तंजीम-तवलीग दोनों व्यर्थ के उत्पात थे ।

[३]

एक दिन डाक्टर साहब अपने दवाखाने में बैठे थे कि एक घवराया हुआ व्यक्ति जो देखने से बहुत साधारण परिस्थिति का मुसलमान मालूम होता था, उन्हें बुलाने आया । डाक्टर साहब के पूछने पर उसने बतलाया कि उसकी स्त्री बहुत बीमार है । लगभग एक साल पहिले उसे बच्चा हुआ था उस समय वह अपने मां-बाप के घर थी । देहात में उचित देख-भाल न हो सकने के कारण वह बहुत बीमार हो गई तब रहमान उसे अपने घर लिया लाया । लेकिन दिनों-दिन तबीयत खराब ही होती जाती है । डाक्टर साहब उसके साथ तांगे पर बैठकर बीमार को देखने के लिए चल दिए । एक तंग गंग्ली के मोड़ पर ताँगा रुक गया । यहीं ज़रा आगे कुलिया से निकल कर रहमान का घर था । मकान कच्चा था; सामने के दरवाजे पर एक टाट का परदा पड़ा था, जो दो-तीन जगह से फटा हुआ था । उस पर किसी ने पान की पीक मार दी थी । जिससे नटियाला सा लाल धब्बा बन गया था । सामने ज़रा सी

छपरी थी और बीच में एक कोठरी। यही कोठरी रहमान के सोने, उठने-बैठने की थी और यही रसोई-घर भी थी। रहमान बीड़ी बनाया करता था। गीले दिनों में यही कोठरी बीड़ी बनाने का कारखाना भी बन जाती थी। क्योंकि छपरी में चौझार के मारे बैठना मुश्किल हो जाया करता था। कोठरी में दूसरी तरफ एक दरवाजा और था जिससे दिख रहा था कि पीछे एक छोटी सी छपरी और है जिसके कोने में टट्टी थी और टट्टी से कुछ-कुछ दुर्गन्धि भी आरही थी। रहमान पहिले भीतर गया, डाक्टर साहब दरवाजे के बाहर ही खड़े रहे। वाद में वे भी रहमान के बुलाने पर अंदर गये। उनके अंदर जाते ही एक मुर्गी जैसे नवागंतुक के भय से कुड़-कुड़ाती हुई, पंख फट-फटाती हुई, डाक्टर साहब के पैरों के पास से बाहर निकल गई। डाक्टर साहब को बैठने के लिए रहमान ने एक स्टूल रख दिया। उसकी स्त्री खाट पर लेटी थी।

वहाँ की गंदगी और कुंड़ हवा देख कर डाक्टर साहब घबरा गये। बीमार की नब्ज देखकर उन्होंने उसके फेफड़ों को देखा, परन्तु सिवा कमजोरी के और कोई बीमारी उन्हें न देख पड़ी।

बिखरे मोती]

वे बोले—इन्हें कोई बीमारी तो नहीं है, यह सिर्फ बहुत ज्यादा कमजोर हैं। आप इन्हें शोरवा देते हैं ?

रहमान—शोरवा यह जब लें तब न ? मैं तो कह-कह के तंग आ गया हूँ। यह कुछ खाती ही नहीं। दूध और साबूदाना खाती हैं, उससे कहीं ताकत आती है ?

‘क्यों’ डाक्टर साहब ने पूछा “क्या इन्हें शोरवे से परहेज है ?

रहमान—परहेज क्या होगा डाक्टरसाहब ? कहती हैं कि हमें हजम ही नहीं होता।

डाक्टर साहब ने हंसकर कहा—वाह, हजम कैसे न होगा, हम तो कहते हैं, सब हजम होगा।

—“डाक्टर साहब इतनी मेहरवानी और कीजिएगा कि शोरवा इन्हें आपही पिला जाइए, क्योंकि मैं जानता हूँ, यह मेरी बात कभी न मानेंगीं।

डाक्टर साहब रहमान की स्त्री की तरफ मुड़कर बोले—कहिये, आप हमारे कहने से तो थोड़ा शोरवा ले सकती हैं न ? हजम कराने का जिम्मा हम लेते हैं।

उसने डाक्टर के आग्रह का कोई उत्तर नहीं दिया; सिर्फ सिर हिलाकर अस्वीकृति की सूचना ही दी। उसके

मुँह पर लज्जा और संकोच के भाव थे ; उसका मुँह दूसरी तरफ था जिससे साफ जाहिर होता था कि वह डाक्टर के सामने अपना मुँह ढाँक लेना चाहती है । डाक्टर साहब ने फिर आग्रह किया—आपको आज मेरे सामने थोड़ा शोरवा लेना ही पड़ेगा; उससे आपको जरूर फायदा होगा ।

इसपर भी उसने अस्वीकृति-सूचक सिर हिला दिया, कुछ बोली नहीं । इतने से ही डाक्टर साहब हताशा न होने वाले थे । उन्होंने रहमान से पूछा कि शोरवा तैयार हो तो थोड़ा लाओ; इन्हें पिलावें ।

रहमान उत्सुकता के साथ कटोरा उठाकर पिछवाड़े साफ करने गया । इसी अवसर पर उसकी स्त्री ने आँख उठाकर अत्यन्त कातर दृष्टि से डाक्टर साहब की ओर देखते हुए कहा “ डाक्टर साहब मुझे साफ करें मैं शोरवा नहीं ले सकती”

स्वर कुछ परिचित सा था और आँखों में एक विशेष चितवन.....जिससे डाक्टर साहब कुछ चकराए । एक धुँवली सी स्मृति उनके आँखों के सामने आ गई; उनके मुँह से अपने आप ही निकल गया “क्यों” ?

छलकती हुई आँखों से स्त्री ने जवाब दिया “आज एकादशी है” ।

बिखरे मोती]

डाक्टर साहब चौक-से उठे । विस्फारित नेत्रों से उसकी ओर देखते रह गये ।

×

×

×

×

उसी दिन से डाक्टर मिश्रा भी शुद्धी और संगठन के पक्षपाती हो गये ।



११

आहुति

[१]

जनाने अस्पताल के पर्दा-वार्ड में दो स्त्रियों को एक ही दिन वच्चे हुए। कमरा नं० ५ में बाबू राधेश्याम जी की स्त्री मनोरमा को दूसरी वार पुत्र हुआ था। उन्हें प्रसूत-ज्वर हो गया था। उनकी अवस्था चिन्ताजनक थी। वे मृत्यु की घड़ियाँ गिन रही थीं। कमरा नं० ६ में कुन्तला की मां के सातवाँ बच्चा, लड़की हुई थी। मां-बेटी दोनों स्वस्थ और प्रसन्न थीं। घर में कोई बड़ा आदमी न होने के कारण मां की देख-भाल कुन्तला ही करती थी। उसके पिता एक दफ्तर में नौकरी करते

खिखरे मोती]

थे। उन्हें पत्नी की देख-भाल करने की कुर्सत ही कहाँ थी ?

पं० राधेश्याम जी एडवोकेट, अपनी मां और कई नौकरों के रहते हुए भी पत्नी को छोड़कर कहीं न जाते थे। दस दिन के बाद कुन्तला की मां पूर्ण स्वस्थ होकर बच्ची समेत अपने घर चली गईं और उसी दिन राधेश्याम जी की स्त्री का देहान्त हो गया। अपने नवजात शिशु को लेकर वे भी घर आए। किन्तु पत्नी-विहीन घर उन्हें जंगल से भी अधिक सूना मालूम हो रहा था।

[२]

पत्नी के देहान्त के बाद राधेश्याम जी ने दृढ़ निश्चय कर लिया था कि वे दूसरा विवाह न करेंगे; मनोरमा पर उनका अत्यन्त अधिक प्रेम था। वह अपना चिन्ह स्वरूप जो एक छोटा सा बच्चा छोड़ गई थी, वही राधेश्याम जी का जीवनाधार था। वे कहते थे कि इसी को देखकर और मनोरमा की मूर्ति की पूजा करते हुए ही अपने जीवन के शेष दिन बिता देंगे। जिस हृदय-मन्दिर में वे एक बार मनोरमा की पवित्र मूर्ति की स्थापना कर चुके थे, वहाँ पर किसी दूसरी प्रतिमा को स्थापित नहीं कर सकते थे। घर से उन्हें विरक्ति-सी हो गई थी। भीतर वे बहुत

कम आते। अधिकतर बाहर बैठक में ही रहा करते। घर में आते ही वहाँ की एक-एक वस्तु उन्हें मनोरमा की स्मृति दिलाती। उनका हृदय विचलित हो जाता। जिस कमरे में मनोरमा रहा करती थी, उसमें सदा ताला पड़ा रहता। उस कमरे में वे उस दिन से कभी न गये थे जिस दिन से मनोरमा वहाँ से निकली थी। जीवन से उन्हें वैराग्य-सा ही गया था। आने-जाने वालों को वे संसार की असारता और शरीर की नश्वरता पर लेकचर दिया करते। कचहरी जाते, वहाँ भी जी न लगता। जिन लोगों से पचास रुपया फीस लेनी होती उनका काम पच्चीस में ही कर देते। गरीबों के मुकदमों में वे बिना फीस के ही खड़े हो जाते। सोचते, रुपये के पीछे हाय-हाय करके करना ही क्या है? किसी तरह जीवन को टुकेल ले जाना है। तात्पर्य यह कि जीवन में उन्हें कोई रुचि ही न रह गई थी।

दूसरे विवाह की बात आते ही, उनकी गंभीर मुद्रा को देखकर किसी को अधिक कहने-सुनने का साहस ही न होता। अतएव सभी यह समझ चुके थे कि राधेश्याम जी अब दूसरा विवाह न करेंगे। उनकी माता ने भी उनसे अनेक बार दूसरे विवाह के लिए कहा; किन्तु वे

बिखरे मोती]

टस से मस न हुए। अन्त में वे अपनी इस इच्छा को साथ ही लिए हुए इस लोक से विदा हो गईं।

इसके कुछ ही दिन बाद, राधेश्याम जी जब एक दिन अपनी बैठक में कुछ मित्रों के साथ बैठे थे, और बाहर उनका लड़का हरिहर नौकर के साथ खेल रहा था, सामने से एक ताँगा निकला। न जाने कैसे ताँगे का एक पहिया निकल गया और ताँगा कुछ दूर तक घिसटता हुआ चला गया। एक सात-आठ साल का बालक ताँगे पर से गिर पड़ा और एक बालिका जो कदाचित् उसकी बड़ी बहिन थी गिरते गिरते बच कर दूसरी तरफ खड़ी हो गई। बालक को अधिक चोट आई थी। बालिका ने, मृगशावक की तरह घबराये हुए अपने दो सुन्दर नेत्र चंचल गति से सहायता के लिए चारों ओर फेरे और फिर अपने भाई को उठाने लगी। राधेश्याम जी ने देखा, और दौड़ पड़े; बालक को उठा कर भाड़ने पोंछने लगे। राधेश्याम के एक मित्र जगमोहन जो राधेश्याम के साथ ही दौड़ कर बाहर आए थे, बालिका को सम्बोधन कर के बोले—

—“कहाँ जा रही थीं कुन्तला ?”

—“मौसी के घर जनेऊ है; वहीं अम्मा के पास जा रही थी”, कुन्तला ने शरमाते हुए कहा ।

कुन्तला को देखते ही राधेश्याम जी की एक सोई हुई स्मृति जाग सी उठी । दूसरा तांगा बुलवा कर कुन्तला को उसमें बैठा कर उसे रवाना करके राधेश्याम जगमोहन के साथ अपनी बैठक में आ गये ।

[३]

एक दिन बात ही बात में राधेश्याम ने जगमोहन से पूछा “भाई ! वह किसकी लड़की थी जो उस दिन तांगे पर से गिर पड़ी थी ?”

जगमोहन ने बतलाया कि—वह पंडित नंदकिशोर तिवारी की कन्या है । पढ़ी-लिखी, गृह-कार्य में कुशल और सुन्दर होने पर भी धनाभाव के कारण वह अभी तक कुमारी है । बेचारे तिवारी जी ५०) माहवार पर एक आफिस में नौकर हैं । बड़ा परिवार है, ५०) में तो खाने-पहिनने को भी मुश्किल में पूरा पड़ता होगा । फिर लड़की के विवाह के लिए दो-तीन हजार रुपये कहाँ से लावें ? कान्यकुब्जों में तो बिना

विखरे मोती]

ठहरौनी के कोई बात ही नहीं करता। कष्ट ही में हैं विचारे। लड़की सयानी है। पढ़ा-लिखा कर किसी मूर्ख के गले भी तो नहीं बांधते वनता।

एक बार तिवारी जी पर उपकार करने की सद्भावना से राधेश्याम जी का हृदय आतुर हो उठा; किन्तु तुरन्त ही मनोरमा की स्मृति ने उन्हें सचेत कर दिया। तिवारी जी पर उपकार करना, मनोरमा को हृदय से भुला देना था। राधेश्याम को जैसे कोई भूली बात याद आ गई हो; वे अपने आप ही सिर हिलाते हुए बोल उठे, “नहीं, यह कभी नहीं हो सकता।” राधेश्याम के हृदय की हलचल को जगमोहन ने ताड़ लिया। वार करने का उन्होंने यही उपयुक्त अवसर समझा; सम्भव है, निशाना ठीक पड़े।

जग०—तुम क्या कहते हो राधेश्याम ? है न लड़की बड़ी सुन्दर ? पर विचारी को कोई योग्य वर ही नहीं मिलता। अगर तुम इससे विवाह कर लो तो कैसा रहे ?

राधेश्याम उदासीनता से बोले—भाई लड़की सुन्दर तो जरूर है; पर मैंने तो विवाह न करने की प्रतिज्ञा कर ली है।

जगमोहन उत्साह भरे शब्दों में बोले—अरे छोड़ो भी !

ऐसी प्रतिज्ञा तो पत्नी के देहान्त के बाद सभी कर लेते हैं। उसके माने यह थोड़े हैं, कि फिर कोई विवाह करता ही नहीं। अरे भाई ! जन्म और मृत्यु तो जीवन में लगा ही रहता है। संसार में जो पैदा हुआ है वह मरेगा, जो मरा है वह फिर आएगा। रंज किसे नहीं होता ? किन्तु उस रंज के पीछे वैरागी थोड़े बन जाना पड़ता है। और फिर अभी तुम्हारी उमर ही क्या है ? यही न; पैंतीस-छत्तीस साल की, वस ? जीवन भर तपस्या करने की बात है। विना स्त्री का घर जंगल से भी बुरा रहता है। ब्रजेश की माँ चार ही छै दिनों के लिए मायके चली जाती है तो घर जैसे काट खाने को दौड़ता है।

राधेश्याम—यह कोई बात नहीं, जगमोहन ! घर से तो मुझे कुछ मतलब ही नहीं है। जिस दिन से मनोरमा का देहान्त हुआ, घर मेरे लिए घर ही नहीं रह गया। बात इतनी है कि बच्चे की देख-भाल करने वाला अब कोई नहीं है। अम्मा थीं, तब तक तो कोई बात ही नहीं थी। पर अब बच्चे की कुछ भी देख-भाल नहीं होती। नौकरों पर बच्चे को छोड़ देना उचित नहीं, और मैं कितनी देख-भाल कर सकता हूँ, तुम्हीं सोचो ? परिणाम यह

विखरे मोती]

हुआ है कि वच्चा दिनोंदिन कमजोर होता जा रहा है।

x x x x

राधेश्याम का विवाह कुन्तला के साथ होगया। उनकी उजड़ी हुई गृहस्थी में फिर से बहार आगई। मनोरमा के बंद कमरे का ताला खोलकर उसके चित्रों पर हल्की रंगीन जाली का परदा डाल दिया गया। उस घर में फिर से नूपुर की मधुर ध्वनि सुनाई पड़ने लगी। चतुर गृहणी का हाथ लगते ही घर फिर स्वर्ग हो गया। कुन्तला की कार्य-कुशलता और बुद्धि की कुशाग्रता पर राधेश्याम मुग्ध थे। कुन्तला के प्रेम के प्रकाश से उनका हृदय आलोकित हो उठा। अब वहाँ पर मनोरमा की धुँधली स्मृति के लिए भी स्थान न था; वे पूर्ण सुखी थे।

[४]

राधेश्याम जी ने दूसरा विवाह किया था; संभवतः हरिहर की देख-भाल के ही लिए। किन्तु इस समय कुन्तला को हरिहर से भी अधिक राधेश्याम की देख-भाल करनी पड़ती थी। उनकी देख-भाल से ही वह इतनी परेशान हो

जाती, इतना थक जाती कि उसें हरिहर की तरफ आँख उठाकर देखने का भी अवसर न मिलता ।

कुन्तला के असाधारण रूप और यौवन ने तथा राधेश्याम जी की ढलती अवस्था ने उन्हें आवश्यकता से अधिक असावधान बना दिया था ।

बुरा भला कैसा भी काम हो, सब की एक सीमा होती है । राधेश्याम के इस अनाचार से कुन्तला को जो मानसिक वेदना होती सो तो थी ही ; किन्तु इसका प्रभाव उसके स्वास्थ्य पर भी पड़े बिना न रहा । कुंदन की तरह उसका चमकता हुआ रंग पीला पड़ गया; आँखें निस्तेज हो गईं । छै महीने की बीमार मालूम होती । वैसे ही वह स्वभाव से सुकुमार थी । अब चलने में उसके पैर कांपते; सदा हाथ-पैर में दर्द बना रहता; जी सदा ही अलसाया रहता; खाट पर लेट जाती तो उठने की हिम्मत ही न पड़ती । कुन्तला की इस अवस्था से राधेश्याम अनभिज्ञ हों, सो बात न थी; उन्हें सब मालूम था । कभी कभी ग्लानि और पश्चात्ताप उन्हें भले ही होता; किन्तु लाचार थे ।

विखरे मोती]

कहते हैं कि ढलती उमर का विवाह और विशेषकर दूसरे विवाह की सुन्दर स्त्री मनुष्य को पागल बना देती है। था भी कुछ ऐसा ही।

कुन्तला अपने जीवन से बेजार-सी हो रही थी।

किन्तु वह राधेश्याम को किस प्रकार रोक सकती थी ? क्योंकि वह उनकी विवाहिता पत्नी ठहरी। सात भांवरे फिर लेने के वाद् राधेश्याम को तो उसके शरीर की पूरी मॉनापोली सी (monopoly) मिल चुकी थी न।

[५]

इधर कुछ दिनों से शहर में एक स्त्री-समाज की स्थापना हुई थी। एक दिन उसकी कार्य-कारिणी की कुछ महिलाएँ आकर कुन्तला को भी निमंत्रण दे गईं। कुन्तला ने सोचा, अच्छा ही है; घंटे-दो-घंटे घर से बाहर रहकर, अपने इस जीवन के अतिरिक्त और भी देखने और सोचने-समझने का अवसर मिलेगा। उसने निमंत्रण स्वीकार कर लिया; और वहाँ गई भी। वहाँ जितनी स्त्रियों ने भाषण पढ़े या दिए, कुन्तला ने सुने; उसने सोचा वह इन सबसे अधिक अच्छा लिख सकती है और बोल सकती है। घर आकर

उसने भी एक लेख लिखा; विषय था “भारत की वर्तमान सामाजिक अवस्था में स्त्रियों का स्थान ।” राधेश्याम जी ने भी लेख देखा । बहुत ही प्रसन्न हुए, लेख लिए हुए वे बाहर गए; बैठक में कई मित्र बैठे थे; उन्हें दिखलाया । सभी ने लेखिका की शैली एवं सामयिक ज्ञान की प्रशंसा की ।

अपने एक साहित्य-सेवी मित्र अखिलेश्वर को लेकर राधेश्याम भीतर आए; कुन्तला को पुकार कर बोले—
 “कुन्तला, तुम्हारा लेख बहुत ही अच्छा है; मुझे नहीं मालूम था कि तुम इतना अच्छा लिख सकती हो, नहीं तो तुमसे सदा लिखते रहने का आग्रह करता । तुम्हारे इस लेख में कहीं भाषा की त्रुटियाँ हैं जरूर, पर ये मेरे मित्र अखिलेश्वर ठीक कर देंगे । अब तुम रोज कुछ लिखा करो; ये ठीक कर दिया करेंगे । मुझे तो भाषा का ज्ञान नहीं; अन्यथा मैं ही देख लिया करता । खैर कोई बात नहीं; यह भी घर ही के-से आदमी हैं । कुन्तला के लेखों के देखने का भार अखिलेश्वर को सौंप कर राधेश्याम को बहुत सन्तोष हुआ ।

कुन्तला को अब एक ऐसा साथी मिला था, जिसकी

बिखरे मोती]

आवश्यकता का अनुभव वह बहुत दिनों से कर रही थी; जो उसे घरेलू जीवन के अतिरिक्त और भी बहुत-सी उपयोगी बातें बता सकता था; जो उसे अच्छे से अच्छे लेखक और कवियों की कृतियों का रसास्वादन करा के साहित्यिक-जगत की सैर करा सकता था। कुन्तला अखिलेश्वर का साथ पाकर बहुत सन्तुष्ट थी। अब उसे अपना जीवन उतना कष्टमय और नीरस न मालूम होता था। कुन्तला और अखिलेश्वर प्रतिदिन एक वार अवश्य मिला करते। कुन्तला की अभिरुचि साहित्य की ओर देखकर, उसकी विलक्षण कुशाग्र बुद्धि एवं लेखन-शैली की असाधारण प्रतिभा पर अखिलेश्वर मुग्ध थे। वे उसे एक सुयोग्य रमणी बनाने में तथा उसकी प्रतिभा को पूर्ण रूप से विकसित करने में सदा प्रयत्नशील रहते थे। लाइब्रेरी में जाते; अच्छी से अच्छी पुस्तकें लाते; और उसे घंटों पढ़कर सुनाया करते। कविवर-शैली, टेनीसन और कीटस् तथा महाकवि शेक्सपीयर इत्यादि की ऊंचे दर्जे की कविताएँ पढ़कर उसे समझाते, उसके सामने व्याख्या तथा आलोचना करते और उससे करवाते। हिन्दी के धुरंधर कवियों की रचनाएँ सुना कर वे कुन्तला की

प्रवृत्ति कविता की ओर फेरना चाहते थे। उनका विश्वास था कि कुन्तला लेखों से कहीं अच्छी कविताएँ लिख सकेगी। किन्तु अब राधेश्याम को कुन्तला के पास अखिलेश्वर का बैठना अखरने लगा था। वे कभी-कभी सोचते, शायद कुन्तला के सुन्दर रूप पर ही रीझ कर अखिलेश्वर उसके साथ इतना समय व्यतीत करते हैं। किन्तु वे प्रकट में कुछ न कह सकते थे; क्योंकि उन्होंने स्वयं ही तो उनका आपस में परिचय कराया था। कुन्तला राधेश्याम के मन की बात कुछ-कुछ समझती थी; इसलिए वह बहुत सतर्क रहती। किन्तु फिर भी यदि कभी भूल से उसके मुँह से अखिलेश्वर का नाम निकल जाता तो राधेश्याम के हृदय में ईर्ष्या की अग्नि भस्मक उठती। अब अखिलेश्वर के लिए राधेश्याम के हृदय में मित्र भाव की अपेक्षा ईर्ष्या का भाव ही अधिक था।

इन्हीं दिनों कुन्तला ने दो चार तुकवन्दियाँ भी कीं। जिनमें कल्पना की बहुत ऊँची उड़ान और भावों का बहुत सुन्दर समावेश था। किन्तु शब्दों का संगठन उतना अच्छा नहीं था। अपने हाथ के लगाए हुए पौवों में फूल आते देख कर जिस प्रकार किसी चतुर माली को प्रसन्नता होती है, उसी प्रकार कुन्तला की कविताएँ देख कर

बिखरे मोती]

अखिलेश्वर खुश हुए; उन्होंने कविताएँ कई वार पढ़ीं और राधेश्याम को भी पढ़कर सुनाई। कुन्तला की बुद्धि की बड़ी प्रशंसा की; किन्तु राधेश्याम खुश न हुए। उन्हें ऐसा मालूम हुआ कि जैसे कुन्तला ने अखिलेश्वर के विरह में ही विकल होकर यह कविताएँ लिखी हैं।

अखिलेश्वर निष्कपट और निःस्वार्थ भाव से ही कुन्तला का शिक्षण कर रहे थे। उन्हें कुन्तला से कोई विशेष प्रयोजन न था। कुन्तला के इस शिक्षण से उन्हें इतना ही आत्म-सन्तोष था कि वे साहित्य की एक सेविका तैयार कर रहे हैं जिसके द्वारा कभी न/ कभी साहित्य की कुछ सेवा अवश्य होगी। राधेश्याम के हृदय में इस प्रकार उनके प्रति ईर्ष्या के भाव प्रज्वलित हो चुके हैं, इसका उन्हें ध्यान भी न था।

[६]

अखिलेश्वर कई दिनों तक लगातार बीमार रहने के कारण घर के बाहर न निकल सके। खाट पर अकेले पड़े-पड़े धनिया गिनते हुए उन्हें अनेक बार कुन्तला की याद आई। कई वार उन्होंने सोचा कि उसे

बुलवा भेजें; फिर भी जाने क्या आगा-पीशा सोच कर वे कुन्तला को न बुला सके। इधर कई दिनों से अखिलेश्वर का कुछ भी समाचार न पाकर कुन्तला भी उनके लिए उत्सुक थी। वह बार-बार सोचती, एकाएक इस प्रकार आना क्यों वन्द कर दिया? क्या बात हो गई? किन्तु वह अखिलेश्वर के विषय में राधेश्याम से कुछ पूछते हुए डरती थी। इसी बीच में एक दिन कुन्तला की मां ने कुन्तला को बुलवा भेजा। राधेश्याम कुन्तला से यह कह कर कि जब तांगा आवे तुम चली जाना, कचहरी चले गए। कुन्तला मां के घर जाकर जब वहाँ से ३ बजे लौट रही थी तो उसे रास्ते में हाथ में दवा की शीशी लिए हुए अखिलेश्वर का नौकर मिला। नौकर से मालूम करके कि अखिलेश्वर बीमार हैं, कई दिनों तक तेज बुखार रहा है, अब भी कई दिनों तक घर से बाहर न निकल सकेंगे, कुन्तला अपने को न रोक सकी। जण भर के लिए अखिलेश्वर से मिलने के लिए उसका हृदय व्याकुल हो उठा। अखिलेश्वर के मकान के सामने पहुँचते ही तांगा रुकवा कर वह अन्दर चली गई। साथ में उसकी छोटी बहन भी थी।

अचानक कुन्तला को अपने कमरे में देखकर अखि-

विखरे मोती]

लेश्वर को विस्मय और आनन्द दोनों ही हुए। अपनी खाट के पास ही कुन्तला के बैठने के लिए कुरसी देकर वे स्वयं उठ कर खाट पर बैठ गये; बोले—“कुन्तला ! तुम कैसे आ गई ? इस बीमारी में तो मैंने तुम्हारी बहुत याद की।”

इसी समय राधेश्याम जी ने कमरे में प्रवेश किया। कुन्तला कुछ भी न बोल पाई। राधेश्याम को देखते ही अखिलेश्वर ने कहा—“आओ भाई, राधेश्याम ! आज कुन्तला आई तो तुम भी आए; नहीं तो आज आठ दिन से बीमार पड़ा हूँ, रोज ही तुम्हारी याद करता था; पर तुम लोग कभी न आए।” फिर घड़ी की आंर देखकर बोले—“आज तीन ही बजे कचहरी से कैसे लौट आए ?”

राधेश्याम ने रुखाई से उत्तर दिया—कोई काम नहीं था; इसलिये चला आया ? फिर पत्नी की ओर मुड़कर बोले—“चलो चलती हो ? मैं तो जाता हूँ।”

अखिलेश्वर ने बहुत रोकना चाहा, पर वे न रुके; चले ही गये। उनके पीछे-पीछे कुन्तला भी चली। जाते-जाते उसने अखिलेश्वर पर एक ऐसी मार्मिक दृष्टि डाली जिसमें न जाने कितनी करुणा, कितनी विवशता, कितनी

कातरता, और कितनी दीनता थी। कुन्तला चली गई; किन्तु उसकी इस करुण-दृष्टि से अखिलेश्वर की आँखें खुल गईं। राधेश्याम के आन्तरिक भावों को वे अब समझ सके।

घर पहुँच कर कुन्तला कुछ न बोली। वह चौके में चली गई। कुछ ही क्षण बाद उसने लौट कर देखा कि उसके लेख, कविताएँ, कापियाँ, पेन्सिलें और अखिलेश्वर द्वारा उपहार में दी हुई फाउन्टेन पेन, सब समेट कर किसी ने आग लगा दी है। उसी अग्नि में अखिलेश्वर का वह प्यारा चित्र जो कुछ ही क्षण पहिले ड्राइंग रूम की शोभा बढ़ा रहा था धू-धू करके जल रहा है। ऊपर उठती हुई लपटें मानों कह रही हैं कि “कुन्तला यह तुम्हारे साहित्यिक-जीवन की चिता है।”



थाती

[१]

क्यों रोती हूँ। इसे नाहक पूँछ कर जले पर नमक न छिड़को ! जरा ठहरो ! जी भर कर रो भी तो लेने दो; न जाने कितने दिनों के बाद आज मुझे खुलकर रोने का अवसर मिला है। मुझे रोने में सुख मिलता है; शान्ति मिलती है। इसीलिए मैं रोती हूँ। रहने दो; इसमें बाधा न डालो; रोने दो।

क्या कहा ? 'किसके लिए रोती हूँ' ? आह !! उसे सुनकर क्या करोगे ? उससे तुम्हें कुछ लाभ न होगा; पूछो ही न तो अच्छा है। मेरी यह पीड़ा ही तो मेरी सम्पत्ति

है, जिसे मैं बड़ी सावधानी से अपने हृदय में छिपाए हूँ। इतने पर भी सुनना ही चाहते हो तो लो कहती हूँ; किन्तु देखो ! जो कहूँ वही सुनना और कुछ न पूछना।

वे एक धनवान माता-पिता के बेटे थे। ईश्वर ने उन्हें अनुपम रूप दिया था। जैसा उनका कलेवर सुन्दर था, उससे कहीं अधिक सुन्दर था उनका हृदय। वे बड़े ही नेक, दयालु और उदार प्रकृति के पुरुष थे। गाँव के बच्चे उन्हें देखते ही खुश हो जाते, बूढ़े आशीर्वाद की वर्षा करते, स्त्रियाँ उन्हें अपना सच्चा भाई और हितू सनकतीं और नवजवान उनके इशारं पर नाचते थे। तात्पर्य यह कि वे सभी के प्यारे थे और सभी पर उनका स्नेह था।

मैं उन्हीं के गाँव की बहू थी। मेरे पति वहीं प्राइमरी पाठशाला में मास्टर थे। घर में बूढ़ी सास थीं, मेरे पति थे और मैं थी। मँहगी का जमाना था; रत्ना में मुश्किल से गुज़र होती थी। घर के प्रायः सभी छोटे-मोटे काम हाथ से ही करने पड़ते थे।

एक दिन की बात है, मैं वैसे ही ब्याह कर आई थी। मैं थी शहर की लड़की; वहाँ तो नलों से काम चलता था; भला कुएं से पानी भरना मैं क्या जानती ? मेरी

बिखरे मोती]

सास मुझे अपने साथ कुएँ पर पानी भरना सिखा रही थीं। अचानक वे न जाने कहाँ से आगए, हँसकर बोले—
“क्या पानी भरने की शिक्षा दे रही हो, माँ जी ? आपने ऐसी अलहड़ लड़की व्याही ही क्यों, जिसे पानी भरना भी नहीं आता।” मैंने घूँघट के भीतर ही जरा सा मुस्करा दिया।

सास ने कहा—बेटा ! इसे कुछ नहीं आता ! बस रोटी भर अच्छा बनाती है, न पीसना जाने न कूटना। गोबर से तो इसे जैसे धिन आती हो, बड़ी मुशकिल से तो कहीं कंडे थापती है, तो उसके बाद दस बार हाथ धोती है। हम तो बेटा ! गरीब आदमी हैं। हमारा घर में तो सभी शुद्ध करना पड़ेगा।

[२]

दूसरे दिन मुझे अकेली ही पानी भरने जाना पड़ा। मैं रस्ती और घड़ा लेकर पानी भरने गई तो ज़रूर, पर दिल धड़क रहा था—कि बनता है या नहीं। न सास साथ थीं, और न कोई कुएँ पर ही था। मैंने घूँघट खोल लिया। और रस्ती को अच्छी तरह से घड़े के मुँह से बाँध कर कुएँ में डाल दिया। ‘डब’ ‘डब’ करके बड़ी देर में कहीं

घड़े में पानी भरा—उमे खींचने लगी । किसी प्रकार खिचता ही न था । ज्यों-त्यों करके आधी रस्सी खींच पाई थी कि वे सामने से आते हुए दिखाई दिए । कुँआ उनके आहाते के ही अन्दर था और वंगले में जाने का रास्ता भी वहीं से था । सामने से वे आते हुए दिखे, लाज के मारे ज्योंही मैंने घूँघट सरकाने के लिए एक हाथ से रस्सी छोड़ी, त्योंही अकेला दूसरा हाथ, पानी से भरे हुए घड़े का वजन न सम्हाल सका । भटके के साथ रस्सी समेत घड़ा कुँए में जा गिरा । मैं भी गिरते-गिरते बची । एक मिनट में वह सब कुल हो गया । वे वंगले से कुँए के पास आ चुके थे । मैं बड़ी बचराई, घूँघट-ऊँघट सरकाना तो भूल गई । मुकक कर कुँए में देखने लगी । मेरे पास तो रस्सी और घड़ा निकालने का कोई साधन ही न था; निरुपाय हो कातर दृष्टि से उनकी ओर देखा । मेरी अवस्था पर शायद उन्हें दया आई । वे पास आकर बोले—“आप बचराइए नहीं, मैं अभी घड़ा निकलवाए देता हूँ,” फिर कुल रुककर मुन्कराते हुए बोले—“किन्तु आपने यह सावित कर दिया कि आप शहर की एक अल्हड़ लड़की हैं।”

मैं चरा हूँसी और अपना घूँघट सरकाने लगी । मुझे

बिखरे मोती]

घूँघट सरकाते देख वे जरा मुस्कराए; मैं भी जरा हँस पड़ी; पर कुछ बोली नहीं। उनके नौकर आए और देखते ही देखते रस्सी समेत घड़ा निकाल लिया गया। मैं बड़ा उठाकर अपने घर की तरफ चली। शब्दों में नहीं; किन्तु कृतज्ञता भरी आँखों से मैंने उनसे कहा—“मैं आपके इस उपकार का बदला इस जीवन में कभी न चुका सकूँगी”। करीब पौन घंटा कुँए पर लग गया। अम्मा जी की घुड़कियों का डर तो लगा ही था। जल्दी जल्दी आई घड़े को धिनौची पर रख, रस्सी को खूँटी पर टाँगने के लिए मैंने ज्योंही हाथ ऊपर उठाया, देखा कि एक हाथ का सोने का कंगन नहीं है। तुम कहोगे कि पानी भरने वालों और सोने का कंगन, यह कैसा मेल! वह भी बताती हूँ—यह कंगन मेरी माँ का था। मरते समय उन्होंने अनुरोध किया था कि वह कंगन व्याह के समय मुझे पैर-पुजाई में दिया जाय। इस प्रकार वह कंगन मुझे मिला था। रस्सी टांग कर मैं फिर कुँए की तरफ भागी, देखा तो वे सामने से आ रहे थे। उन्होंने यह कहकर कि “यह तुम्हारे अल्हड़पन की दूसरी निशानी है” कंगन मेरी तरफ बढ़ा दिया। कंगन लेकर चुपचाप मैंने जेब में रख लिया और जल्दी जल्दी घर आई।

[३]

घर आकर देखा, पतिदेव स्कूल से लौटे थे। अम्मा जी बड़े क्रोध में उनसे कह रही थी—

देखा नई बहू के लच्छन। एक घड़ा पानी भरने गई तो घंटे भर बाद लौटी, और यहाँ पानी रख कर फिर दीवानी की तरह कुँ की तरफ भागी। मैंने तो पहिले ही कहा था कि शहर की लड़की न व्याहो; पर तुम न माने। बेटा ! भला यह हमारे घर निभने के लच्छन हैं ? और सब तो सब, पर जमीदार के लड़के से बात किये बिना इसकी क्या अटकी थी ? यह इधर से भागी जा रही थी वह सामने से आ रहा था। उसने जाने क्या इसे दिया और इसने लेकर जेब में रख लिया। मुझे तो यह बातें नहीं सुहाती ! फिर तुम्हारी बहू है; तुम जानो; विगाड़ो चाहे बनाओ। मेरी तरफ उन्होंने गुस्से से देखकर पूँछा— क्या है तुम्हारी जेब में बतलाओ तो !

मैंने कंगन निकालकर उनके सामने रख दिया। वे फिर हाँट कर बोले—“यह उसके पांस कैसे पहुँचा” ?

मैंने इरते-इरते अपराधिनी की तरह आदि से लेकर

विखरे मोती]

अंत तक कुए पर का सारा किस्सा उन्हें सुना दिया। इस पर अम्मा जी और पतिदेव दोनों ही की भिड़-कियाँ मुझे सहनी पड़ीं। साथ ही ताक़ीद भी कर दी गई कि मैं अब उनसे कभी न बोलूँ। :

x x x x

क्या पूछते हो ? उनका नाम ? रहने दो; मुझसे नाम न पूछो। उनका नाम जवान पर लाने का मुझे अधिकार ही क्या है ? तुम्हें तो मेरी कहानी से मतलब है न ? हाँ, तो मैं क्या कह रही थी ?—मुझसे कहा गया कि मैं उनसे कभी न बोलूँ। यदि यह लोग फिर कभी मुझे उनसे बोलते देख लेंगे तो फिर कुशल नहीं। मैंने दीन भाव से कहा, “मुझसे घर के सब काम करवा लो; परन्तु कल से मैं पानी भरने न जाऊंगी।”

इस पर पतिदेव बिगड़ कर बोले—तुम पानी भरने न जाओगी तो मैं तुम्हें रानी बना कर नहीं रख सकता। यहाँ तो जैसा हम कहेंगे वैसा करना पड़ेगा।

उसके बाद क्या बतलाऊँ कि क्या-क्या हुआ ? ज्यों-ज्यों मुझे उनसे बोलने को रोका गया, त्यों-त्यों एक बार जी भर कर उनसे बात करने के लिए मेरी उत्कंठा प्रबल होती

गई। किन्तु मेरी यह साव, कभी पूरी न हुई। वे जाते-जाते एक-दो बातें बोल दिया करते; जिसके उत्तर मैं मैं-केवल हँस दिया करती थी; लेकिन लोग यह भी न सह सके और तिल का ताड़ बन गया।

अब मुझ पर घर में अनेक प्रकार के अत्याचार होने लगे। हर दो-चार दिन वाद मुझ पर मार भी पड़ती; परन्तु मैं कर ही क्या सकती थी? मैं तो उनसे बोलती भी न थी। और उनका बोलना बन्द करना मेरी शक्ति से परे था। उन्होंने मुझसे कभी भी कोई ऐसी बात नहीं कही जो अनुचित कही जा सके। उन्हें तो शायद विधाता ने ही रोते हुआओं को हँसा देने की कला सिखाई थी। वे ऐसी मीठी चुटकी लेते। कभी कोई हँसी की बात भी कहते तो इतनी सभ्यता से इतनी नपी-तुली कि मैं चाहे जितनी दुखी होऊँ, चाहे जितने रंज में होऊँ पर हँसी आ ही जाती थी।

किन्तु धीरे-धीरे मुझ पर होने वाले अत्याचारों का पता उन्हें लग ही गया। उनके दयालु हृदय को इससे गहरी चोट पहुँची। उस दिन, अन्तिम दिन जब मैं पानी भरने गई; वे कुएँ पर आए और मुझसे बोले, "मैं तुमसे कुछ कहना चाहता हूँ।"

विखरे मोतो]

उनके स्वर में पीड़ा थी, शब्दों में मार्धुर्य, और आँखों में न जाने कितनी करुणा का सागर उमड़ रहा था। मैं आश्चर्य के साथ उनकी ओर देखा; आज पहिली ही बार तो इस प्रकार वे मेरे पास आकर बोले थे; उन्होंने कहा—
“पहिली बात, जो मैं तुमसे कहना चाहता हूँ वह यह कि, मेरे ही कारण तुम पर इतने अत्याचार हो रहे हैं, यदि मुझे इसका पता चल जाता तो वे अत्याचार कब के बन्द हो चुके होते। दूसरी बात जो मैं तुमसे कहने आया हूँ वह यह कि आज से मैं तुम पर होने-वाले अत्याचार की जड़ ही उखाड़ कर फेंके देता हूँ। तुम खुश रहना, मेरी अलहड़ रानी ! (वे मुझे इसी नाम से पुकारा करते थे) यदि मैं तुम्हें भूल सका तो फिर यहाँ लौटकर आऊँगा; नहीं तो आज ही सदा के लिए विदा होता हूँ।”

मुझ पर विजली सी गिरी। मैं कुछ बोल भी न पाई थी कि वे मेरी आँखों से ओझल हो गए। अब मेरी हालत पहिले से ज्यादा खराब थी। मेरा किसी काम में जी न लगता था। कलेजे में सदा एक आग सी सुलगा करती; परन्तु मुझे खुल कर रोने का अधिकार न था। अब तो सभी लोग मुझे पागल कहते हैं। मैं कुछ भी करूँ, करने देते हैं; इसी लिए तो आज खुल कर रो सकती हूँ; और तुम्हें

भी अपनी कहानी सुना सकती हूँ। किन्तु क्या तुम बता सकोगे कि वे कहाँ हैं? मैं एक बार उन्हें और देखना चाहती हूँ। मेरी यह पीड़ा, मेरा यह उन्माद उन्हीं का दिया हुआ तो है। यदि कोई सहृदय उनका पता बता दे तो मैं उनकी थाती उन्हीं को सौंप दूँ।



अमराई

[१]

उस अमराई में सावन के लगते ही भूला पड़ जाता

और विजयादशमी तक पड़ा रहता। शाम-सुबह तो बालक-बालिकाएँ और रात में अधिकतर युवतियाँ उस भूले की शोभा बढ़ातीं। यह उन दिनों की बात है जब सत्याग्रह आन्दोलन अपने पूर्ण विकास पर था। सारे भारतवर्ष में समरान्नि धधक रही थी। दमन का चक्र अपने पूर्ण वेग से चल रहा था। अखबारों में लाठी-चार्ज, गोली-काण्ड, गिरफ्तारी और सजा की धूम के अतिरिक्त और कुछ रहता ही न था। इस गाँव में भी सरकार के दमन का चक्र चल चुका था। कांग्रेस के

१५५

सभापति और मंत्री पकड़ कर जेल में बन्द कर दिए गए थे ।

उस दिन राखी थी । वहिनें अपने भाइयों को सदा इस अमराई में ही राखी बांधा करती थीं । वहाँ सब लोग एकत्रित होकर त्योहार मनाया करते थे । वहिनें भाइयों को पहिले कुछ खिलौतीं, माला पहिनातीं, हाथ में नारियल देतीं और तिलक लगा कर हाथ में राखी बांधते हुए कहतीं, “भाई इस राखी की लाज रखना; लड़ाई के मैदान में कभी पीठ न दिखाना ।”

एक तरफ तो राखी का चित्तकर्षक दृश्य था । दूसरी ओर छोटे-छोटे बच्चे और बच्चियाँ भूले पर भूल रहे थे । उनके मुकुमार हृदयों में भी देश-प्रेम के नन्हें-नन्हें पौधे प्रस्फुटित हो रहे थे । बहादुरी के साथ देश के हित के लिए फ्रांसी पर लटक जाने में वे भी शायद गौरव समझते थे । पहिले तो लड़कियाँ कजली गा रहीं थीं । एकाएक एक छोटा बालक गा उठा—

“भंडा ऊंचा रहे हमारा”

फिर क्या था; सब बच्चे कजली-बजली तो गए भूल, और लगे चिल्लाने

“भंडा ऊंचा रहे हमारा”

इसकी खबर ठाकुर साहब के पास पहुँची। अमराई
 उन्हीं की थी। अभी तीन ही महीने पहिले वे राय साहेब
 हुए थे। आनरेरी मजस्ट्रेट तो थे ही, और थे सरकार
 के बड़े भारी खैरखाह। जब उन्होंने सुना कि अमराई
 तो असहयोगियों का अड्डा बन गई है; प्रायः इस प्रकार
 वहाँ रोज ही होता है तो वे बड़े घबराए, फौरन घोड़ा
 कसवा कर अमराई की ओर चल पड़े; किन्तु उनके
 पहुँचने के पहिले ही वहाँ पुलिस भी पहुँच चुकी थी।
 ठाकुर साहब को देखते ही दरोगा नियामत अली ने बिगड़
 कर कहा—ठाकुर साहब! आप से तो हों ऐसी उम्मीद न
 थी। मालूम होता है कि आप भी उन्हीं में से हैं। यह
 सब आप की ही तद्वियत से हो रहा है। लेकिन इससे
 अमन में खलल पड़ने का खतरा है। आप ५ मिनट के
 अन्दर ही यह सब मजमा यहाँ से हटवा दीजिये; वरना
 हमें मजबूर होकर लाठियाँ चलवानी पड़ेंगी।

ठाकुर साहब ने नम्रता से कहा—दरोगा जी ज़रा सब
 रखिए, मैं अभी यहाँ से सब को हटवाए देता हूँ। आपको
 लाठियाँ चलवाने की नौबत हो क्यों आएगी? नियामत

अली का पारा ११० पर तो था ही, बोले, फिर भी मैं आपको पहिले से आगाह कर देना चाहता हूँ कि ज्यादा से ज्यादा दस मिनट लगें; नहीं तो मुझे मजबूरन लाठियाँ चलवानी ही पड़ेंगी। ठाकुर साहब ने घोड़े से उतर कर अमराई में पैर रखा ही था कि उनका सात साल का नाती विजय हाथ में लकड़ी की तलवार लिए हुए आकर सामने खड़ा हो गया। ठाकुर साहब को सम्बोधन करके बोला—

दादा ! देखो मेरे पास भी तलवार है; मैं भी बहादुर बनूंगा।

इतने ही में उसकी बड़ी बहिन कान्ती, जिसकी उमर करीब नौ साल की थी, धानी रंग की साड़ी पहिने आकर ठाकुर साहब से बोली—दादा ! ये विजय लकड़ी की तलवार लेकर बड़े बहादुर बनने चले हैं। मैं तो दादा ! स्वराज का काम करूँगी और चर्खा चला-चला कर देश को आजाद कर दूँगी; फिर दादा बतलाओ, मैं बहादुर बनूँगी कि ये लकड़ी की तलवार वाले ?”

विजय की तलवार का पहिला वार कान्ती पर ही हुआ; उसने कान्ती की ओर गुस्से से देखते हुए कहा—

बिखरे मोती]

“देख लेना किसी दिन फांसी पर न लटक जाऊं तो कहना । लकड़ी की तलवार है तो क्या हुआ; मारा कि नहीं तुम्हें ?”

बच्चों की इन बातों में ठाकुर साहब क्षण भर के लिए अपने आपको भूल से गए । उधर १० मिनट से ११ होते ही दरोगा नियामत अली ने अपने जवानों को लाठियाँ चलाने का हुक्म दे ही तो दिया । देखते ही देखते अमराई में लाठियाँ बरसने लगी । आज अमराई में ठाकुर साहब के भी घर की स्त्रियाँ और बच्चे थे और गाँव के भी प्रायः सभी घरों की स्त्रियाँ बच्चे और युवक त्यौहार मनाने आए थे । उनकी थालियाँ राखी, नारियल, केशर, रोली, चन्दन और फूल मालाओं से सजी हुई रखी थीं । किन्तु कुछ ही देर बाद वे थालियाँ, जिनमें रोली और चन्दन था, खून से भर गई ।

[३]

जब पुलिस मजमें को तितर-बितर करके चली गई तो देखा गया कि घायलों की संख्या करीब तीस के थी । जिनमें अधिकतर बच्चे, कुछ स्त्रियाँ और सात-आठ युवक

थे। विजय को सबसे ज्यादा चोट आई थी। चोट तो कान्ती को भी थी, किन्तु विजय से कम। ठाकुर साहव का तो परिवार का परिवार ही घायल था। घायलों को उनके घरों में पहुँचाया गया और अमराई में पुलिस का पहरा बैठ गया।

विजय की चोट गहरी थी, दशा विगड़ती जा रही थी। जिस समय वह अपने जीवन की अन्तिम घड़ियाँ गिन रहा था उसी समय कोर्ट से ठाकुर साहव के लिए सम्मन आया। उन्हें कोर्ट में यह पूछने के लिए बुलाया गया था कि उनका आम का बगीचा असहयोगियों का अड्डा कैसे और किसके हुक्म से बनाया गया। ठाकुर साहव भी आनरेरी मजिस्ट्रेटी का इस्तीफा, राय साहिबी का त्याग-पत्र जेब में लिए हुए कोर्ट पहुँचे। उनका बयान इस प्रकार था।

‘मेरा बगीचा असहयोगियों का अड्डा कभी नहीं रहा है। क्योंकि मैं अभी तक सरकार का बड़ा भारी खैर-वाह रहा हूँ। मुझे सरकार की नीति पर विश्वास था; और अपने घर में बैठा हुआ मैं अख्तारी दुनिया को विश्वास कम करता था। मुझे यकीन ही न आता था

बिखरे मोती]

कि न्याय की आड़ में सरकार निरीह बालक, स्त्रियों और पुरुषों पर कैसे लाठियाँ चलवा सकती है ? परन्तु आज तो सारा भेद मेरी आँखों के ही आगे विपैले अक्षरों में लिखा गया है। मेरा तो यह विश्वास हो गया है कि इस शासन-विधान में, जो प्रजा को हितकर नहीं हैं, अवश्य परिवर्तन होना चाहिए। हर एक हिन्दुस्तानी का धर्म है कि वह शासन-सुधार के काम में पूरा-पूरा सहयोग दे। मैं भी अपना धर्म पालन करने के लिए तिवश हूँ और यह मेरी राय साहिबी और आनरेरी मजिस्ट्रेटी का त्याग-पत्र है। ठाकुर साहव तुरंत कोर्ट से बाहर हो गए।

[४]

दूसरे ही दिन से उस अमराई में रोज ही कुछ आदमी राष्ट्रीय गाने गाते हुए गिरफ्तार होते। और साठ साल के बूढ़े ठाकुर साहव को, सरकार के इतने दिन की खैर-रुवाही के पुरस्कार स्वरूप छै महीने की सरत सजा और ५००) का जुर्माना हुआ। जुर्माने में उनकी अमराई नीलाग कर ली गई। जहाँ हर साल बरसात में बच्चे भूला भूलते थे वहीं पर पुलिस के जवानों के रहने के लिए पुलिस-चौकी बनने लगी।

अनुरोध

[१]

“कल रात को मैं जा रहा हूँ।”

“जी नहीं, अभी आप न जा सकेंगे” आग्रह, अनुरोध और आदेश के स्वर में वीणा ने कहा।

निरंजन के ओठों पर हल्की मुस्कुराहट खेल गई। फिर विना कुछ कहे ही उन्होंने अपने जेब से एक पत्र निकाल कर वीणा के सामने फेंक दिया और शान्त स्वर में बोले—

“मुझे तो कोई आपत्ति नहीं; आप इस पत्र को पढ़ लीजिए। इसके बाद भी यदि आपको यही धारणा रही

बिखरे मोती]

कि मैं न जाऊँ तो जब तक आप न कहेंगी मैं न जाऊँगा ”

वीणा ने सर हिलाते हुए कहा—“जी नहीं, रहने दीजिए; मैं कोई पत्र-वत्र न पढ़ूँगी और न आपको जाने ही दूँगी ।”

हल्की मुस्कराहट के साथ निरंजन ने पत्र उठा लिया और बोले—आप न पढ़ना चाहें तो भले ही न पढ़ें; पर...

उनकी बात को काटते हुए वीणा ने कहा—“अच्छा लाइये; ज़रा देखूँ तो सही, किसका पत्र है ? पत्र-लेखक मेरा कोई दुश्मन ही होगा जो इस प्रकार अनायास ही आपको मुझसे दूर खींच ले जाना चाहता है ।”

निरंजन हँस पड़े; और हँसते हँसते बोले—“पत्र पढ़ लेने के बाद पत्र-लेखक को शायद आप अपना दुश्मन न समझ कर पत्र ही समझें ।”

वीणा ने विरक्ति के भाव से कहा “जी नहीं, यह हो ही नहीं सकता; जो आपको मुझसे दूर खींच ले जाना चाहे, वह कोई भी हो, मैं तो उसे अपना दुश्मन ही कहूँगी ।”

निरंजन ने कहा—“सच !! पर आप ऐसा क्यों सोचती हैं ?”

वीणा ने निरंजन की बात नहीं सुनी । वह तो पत्र पढ़ रही थी, जिसमें लिखा था—

मेरे प्राण.....

एक महीना पहिले तुम्हारा पत्र आया था; तुमने लिखा था कि यहाँ का काम एक-दो दिन में निपटा कर रविवार तक घर अवश्य आ जाऊँगा। इसके बाद सोचो तो कितने रविवार निकल गए। रोज़ तुम्हारी रास्ता देखती हूँ। उधर से आने वाली हर एक ट्रेन के समय उत्सुकता से कान दरवाजे पर ही लगे रहते हैं; ऐसा मालूम होता है कि अब तांगा आया! अब दरवाजे पर रुका! और अब तुम मेरे प्राण!! आकर मुझे.....क्या कहें। मैं जानती हूँ कि तुम अपना समय कहीं व्यर्थ ही नष्ट न करते होओगे; किन्तु फिर भी जो नहीं मानता। यदि पंगव होते तो उड़कर तुम्हारे पास पहुँच जाती। तुम कब तक आओगे? जीती हुई भी मरी से गई-बीती हूँ।

जब दो पक्षियों का भी एक साथ देखती हूँ तो हृदय में हक-सी उठती है। क्या यह लिंग्य सक्रोमे कि कब तक मुझे प्रतीक्षा करना पड़ेगी? वैसे तुम्हारी इच्छा जब आना चाहें; पर मेरा तो जी यही कहता है कि पत्र के उत्तर में स्वयं ही चले आओ।

—तुम्हारी

बिखरे मोती]

पत्र पढ़ते-पढ़ते कई वार वीणा के चेहरे पर विपाद की एक झलक आई और चली गई। पढ़ने के पश्चात् पत्र को उसने चुपचाप निरंजन की ओर बढ़ा दिया। निरंजन ने पत्र लेकर जेब में रख लिया। कुछ क्षण तक दोनों चुपचाप बैठे रहे; फिर वही रोज़ का कार्यक्रम, उमर ख़ैयाम की रुवाइयों का अनुवाद आरंभ हो गया। निरंजन शान्त और अविचल थे। किन्तु वीणा स्वस्थ न थी। आज वह रुवाइयों को न तो ठीक तरह से पढ़ ही सकती थी और न उनका अनुवाद ही कर सकती थी। निरंजन से वीणा की मानसिक अवस्था छिपी न रह सकी। उन्होंने कहा—“आज आप अनुवाद का काम रहने ही दें; कल हो जायगा। चलिए; थोड़ी देर ग्रामोफोन सुनें।”

वाजे में चाबी भर दी गई। रेकार्ड चढ़ा दिया गया। इन्दुमाला का गाना था “सजन तुम काहे को नेहा लगाए।” एक: दो: तीन, वीणा ने बार-बार इसी रेकार्ड को वजाया। तब तक वीणा के पति कुंजबिहारी आफ़िस से लौटे; बोले वीणा तुमसे कितनी बार कहा कि इतनी मेहनत मत किया करो; पर तुम नहीं मानतीं। ज़रा अपना चेहरा तो जाकर शीशे में देखो, कैसा हो रहा है।-

वीणा कुछ न बोली। निरंजन ने कहा—“जी हां, यही बात तो मैं भी इन से कह रहा था कि आप इतनी मेहनत न करें। सब होता रहेगा।”

[२]

उस दिन निरंजन के जाने के बाद वीणा ने रात भर जाग कर सारी रुवाइयों का अनुवाद कर डाला। अब केवल एक बार देख लेने ही की आवश्यकता थी। निरंजन की पत्नी का पत्र पढ़ लेने के बाद वीणा अपने आप ही अपनी नज़रों में गिरने लगी। उसे ऐसा मालूम होता था कि निरंजन के प्रति उसका प्रेम स्वार्थ से परिपूर्ण है; क्योंकि उसे उनका साथ अच्छा लगता है और इसीलिए वह उन्हें अपने दुराग्रह से रोके जा रही है। निरंजन को पत्नी की नम्रता एवं उसके शील और विश्वास के सामने वीणा अपनी दृष्टि में स्वयं ही बहुत हीन जँचने लगी।

निरंजन बहुत नम्र प्रकृति के पुरुष थे; और विशेष कर स्त्रियों के साथ वे और भी नम्रता से पेश आते। यही कारण था कि वे वीणा का आग्रह न टाल सके। कई बार जाने का निश्चय करके भी वे न जा सके; किन्तु आज वीणा ने सोचा कि अब मैं उन्हें कदापि न रोक्ूँगी; जाने

विखरे मोती]

ही दूंगी। मैं जानती हूँ कि उनका जाना मुझ बहुत अखरेगा, परन्तु यह कहां का न्याय है कि मैं अपने स्वार्थ के लिए एक पति-पत्नी को अलग-अलग रहने के लिए बाध्य करूँ। न ! अब यह न होगा; जो बीतेगी वह सँहूँगी; पर उन्हें अब न रोकूँगी।

दूसरे दिन समय पर ही निरंजन आए। वीणा उन्हें ड्राइंग रूम में ही मिली। उन्हें देखते ही उठकर हँसती हुई बोली (यद्यपि उसकी वह हँसी आँठों तक ही थी; उसकी अन्तरात्मा रो रही थी, उसे ऐसा जान पड़ता था कि निरंजन के जाते ही उसे उन्माद हो जायगा)—“कहिये निरंजन जी, आपने जाने की तैयारी करली ?”

निरंजन ने नम्रता से कहा—“जी नहीं ! मैं आज कहाँ जा रहा हूँ ? मैं तो जब तक आपकी रुवाईयों का अनुवाद न हो जायगा, तब तक यहीं रहूँगा।”

वीणा बोली—“मेरी तो सब रुवाईयों का अनुवाद हो गया। आप देख लीजिए।”

आश्चर्य से निरंजन ने पूछा—“सच ? मालूम होता है आपने रात को बहुत मेहनत की है।”

वीणा—“हां, मेहनत तो जरूर की है; किन्तु आपको

आज जाना भी तो है। अब आप इन्हें देख लीजिए; दो-तीन घंटे का काम है; वस।”

निरंजन मुस्कराते हुए बोले—“क्यों, आप मुझसे नाराज हो गईं क्या? आप मुझे इतनी जल्दी क्यों भेजना चाहती हैं? मैं आराम के साथ चला जाऊंगा।”

वीणा ने निरंजन पर एक मार्मिक दृष्टि डालते हुए कहा—“निरंजन जी! मैं नाराज होऊँगी आपसे? क्या आपका हृदय इस पर विश्वास कर सकता है? मैं तो जानती हूँ कभी न करेगा; किन्तु जिस प्रकार आप इतने दिनों तक मेरे आग्रह से रुके रहे, उसी प्रकार मेरे अनुरोध से आप आज रात की गाड़ी से चले जाएँ।”

निरंजन ने दृष्टि उठाकर एक वार वीणा की ओर देखा; फिर वह अनुवाद की हुई सुवाइयों को देखने लगे।



ग्रामीणा

[१]

पंडित रामधन तिवारी को परमात्मा ने सब कुछ दिया था; किन्तु सन्तान के बिना उनका घर सूना था। धन-धान्य से भरा-पूरा घर उन्हें जंगल की तरह जान पड़ता। संतान की लालसा से उन्होंने न जाने कितने जप-तप और विधान करवाए; और अन्त में उनकी ढलती उमर में पुत्र तो नहीं, पर एक पुत्री का जन्म हुआ। इस समय तिवारी जी ने खूब खुले हाथों खर्च किया। सारे गाँव को प्रीति-भोज दिया। सहीनों घर में ढोलक ठनकती रही। कन्या ही सही पर

इसके जन्म ने तिवारी जी के निष्पुत्र होने के कलंक को धो दिया था। कन्या का रंग गौरा चिटा, आँखें बड़ी-बड़ी; चौड़ा माथा और सुन्दर सी नासिका थी। उसके बाल घने, काले और असंख्य नन्हे-नन्हे झल्लों की भाँति सिर पर बड़े ही सुहावने लगते थे। उसका नाम रखा गया सोना। सोना का लालन-पालन बड़े लाड़-प्यार से होने लगा।

जब सोना सात साल की हुई तो घर ही में एक मास्टर लगा कर तिवारी जी ने सोना को हिन्दी पढ़वाना प्रारंभ किया; और थोड़े ही समय में सोना ने रामायण, महाभारत इत्यादि धार्मिक पुस्तकें पढ़ना सीख लिया। गाँव के सभी लोगों ने सोना की दुःशाप्र बुद्धि की तारीफ की। इसके आगे, अधिक पढ़ाकर तिवारी जी को कन्या से कुछ नौकरी तो करवाना न थी; इसलिए सोना का पढ़ना बन्द करवा दिया गया।

अब सोना नौ साल की सुकुमार सुन्दर बालिका थी। उसकी सुन्दरता और सुकुमारता को देखकर गाँव वाले कहते—“तिवारी जी ! तुम्हारी लड़की तो देहात के बायक नहीं है। इसका विवाह तो भाई ! कहीं शहर में ही करना। सुनते हैं, शहर में बड़ा आराम रहता है।”

विखरे-मोती]

इधर तिवारी जी की वहिन जानकी, जिसका विवाह हुआ तो गाँव में ही था, किन्तु कुछ दिन से शहर में जाकर रहने लगी थी, जब कभी शहर से चौड़े किनार की सफ़ेद सारी, आधी चाँह का लेस लगा हुआ जाकेट, टिकली की जगह माथे पर लाल ईगुर की विन्दी और पैरों में काले-काले स्लीपर पहिन के आती तो सारे गाँव की स्त्रियाँ उसे देखने के लिए दौड़ आतीं ॥ गाँव के तरुण-जीवन में उसका आदर था और वूढ़ों की आँखों में वह खटकती थी; किन्तु फिर भी वह सब के लिए एक नई चीज़ थी; जानकी के पति नारायण ने भी मिल में नौकरी कर ली थी। उसे २०) माहवार मिलते थे। वह अब देहाती न था; सोलह आने, शहर का बाचू बन गया था। धोती की जगह ढीला पाजामा, कुरते की जगह कमीज़, वास्केट, और कोट पहिनता; पगड़ी की जगह काली टोपी और पैरों में पम्प शू पहिनता था। जब कभी गाँव में जाता कान में इत्र का फाया जरूर रहता; कभी हिना; कभी खुश की मस्त खुशबू से देचारे देहाती हैरान हो जाते। उन्हें अपने जीवन से शहर का जीवन बड़ा ही सुखमय और शान्तिदायक मालूम होता।

[२]

इन सब बातों को देखकर और सोना की सुकुमारता को देखते हुए सोना की मां नन्दो ने निश्चय कर लिया था कि मैं अपनी सोना का विवाह शहर में ही करूंगी। मेरी सोना भी पैरों में पतले-पतले लच्छे और काले-काले स्लीपर पहिनेगी। चौड़े किनार की सफेद सारी और लेस लगा हुआ जाकेट पहिन कर वह कितनी सुन्दर लगेगी, इसकी कल्पना मात्र से ही नन्दो हर्ष से विह्वल हो जाती। किन्तु सोना को कुछ ज्ञान न था; वह तो अपने देहाती जीवन में ही मस्त थी। वह दिन भर मधुवाला की तरह स्वच्छन्द फिरा करती। कभी-कभी वह समय पर खाना खाने आ जाती और कभी-कभी तो खेल में खाना भी भूल जाती। सुन्दर चीजे इकट्ठी करने और उन्हें देखने का उसे व्यसन था। गांव में अपनी जोड़ की कोई लड़की उसे न मिलती; इसलिए किसी लड़की से उसका अधिक मेल-जोल न था। नन्दो को सोना की यह स्वच्छन्द-प्रियता पसन्द न थी। किन्तु वह सोना को दबा भी न सकती थी। वह जब कभी सोना को इसके लिए कुछ कहती तो विवारी जो उसे आड़े हाथों लेते, कहते—“लड़की है, पराए घर तो उसे

विखरे मोती]

जाना ही पड़ेगा; क्यों. उसके पीछे पड़ी रहती हो ? जितने दिन है, खेल-खा लेने दो । कुछ तुम्हारे घर जन्म-भर थोड़े बनी रहेगी ।” लाचार नन्दो चुप हो जाती ।

धीरे-धीरे सोना ने बारह वर्ष पूरे करके तेरहवें में पैर रखा । किन्तु तिवारी जी का इस तरफ ध्यान ही न था । एक दिन नन्दो ने उन्हें छेड़ा—“सोना के विवाह की भी कुछ फिकर है ?”

तिवारी जी चौंक-से उठे, बोले—सोना का विवाह ? अभी वह है कै साल की ?

किन्तु यह कितने दिनों तक चल सकता था । लड़की का विवाह तो करना ही पड़ता । वैसे तो गाँव में ही कई ऐसे लड़के थे जिनसे सोना का विवाह हो सकता था । किन्तु नन्दो और तिवारी जी दोनों ही सोना का विवाह शहर में करना चाहते थे । शहर के जीवन का सुनहला सपना रह-रह के उनकी आंखों में छा जाता था । उन्होंने जानकी और नारायण से शहर में कोई योग्य वर तलाश करने के लिए कहा ।

इधर सोना बारह साल की हो जाने पर भी निरी-वालिका ही थी, अब भी । वही राजा-रानी का खेल खेला

जाता। सुन्दर फूल-पत्तियाँ अब भी इकट्ठी की जातीं और तितलियों के पीछे अब भी उसी प्रकार दौड़ लगती। सोना के अंग-प्रत्यंग में धीरे-धीरे यौवन का प्रवेश प्रारम्भ हो चुका था; किन्तु सोना का इसका ज्ञान न था। उसके स्वभाव में अब भी वही लापरवाही, वही अल्हड़पन और भोलापन था जो आठ साल की बालिका के स्वभाव में मिलेगा।

[३]

सोना का विवाह तै हो गया। वर की आयु २२ या २३ साल की थी। वह सुन्दर, स्वस्थ और चरित्रवान नवयुवक थे। एक प्रेस में नौकरी करते थे; ७५ माहवार तनख्वाह पाते थे। घर में एक बूढ़ी माँ को छोड़कर और कोई न था। विहार के रहने वाले थे। कुछ ही दिनों से यू० पी० में आए थे। परदा के बड़े पक्षपाती और पुरानी रूढ़ियों के कायल थे। नाम था विश्व मोहन। जब तिवारी जी ने विश्व मोहन और उनके घर को देखा तो उनकी सुशी का ठिकाना न रहा। विश्वमोहन, चावू च्या, पूरे साहब देख पड़ते थे। उनके घर में गिरदकी और दरवाजों पर चिकें पड़ी हुई थीं। जमीन पर एक

विखरे मोती]

बड़ी दूरी पड़ी थी जिसके बीच में एक गोल मेज़ थी। मेज़ के आसपास कई कुर्सियां पड़ी थीं। जब विश्व-मोहन ने तिवारी जी से चाय पीने का आग्रह किया और तिवारी जी को उनके आग्रह से चाय पीनी ही पड़ी तो वहाँ का साज-सामान देखकर तिवारी जी चकित हो गये। हर्ष से उनकी आँखें चमक उठीं। सुन्दर-सुन्दर प्यालों में मेज़ पर चाय पीने का तिवारी जी के जीवन में पहिला ही अवसर था। चाय पीने के बाद तिवारी जी ने दो गिन्नी वरीक्षा में देकर शादी पक्की कर ली। रास्ते में नारायण बोला—कहो तिवारी जी, है न लड़का हजारों में एक ? है कोई तुम्हारे गांव में ऐसा ? जब कपड़े पहिन कर हैट लगा कर निकलता है तब कोई नहीं कह सकता कि साहब नहीं हैं। सब लोग झुक के सलाम करते हैं। घर में देखा ? कितना परदा है। सब खिड़की-दरवाज़ों पर चिकें पड़ी हैं। इनकी मां बूढ़ी हो गई हैं। पर क्या मजाल कि कोई परछाईं भी देख ले। दोनों समय चाय पीते हैं; कुर्सियों पर बैठते हैं।

तिवारी जी ने हर्षोन्मत्त होकर कहा—भाई नारायण, हम तुम्हारे इस उपकार के सदा अभारी रहेंगे। हमारे ढूँढ़े तो ऐसा घर-घर कभी न मिलता। हम देहात के

रहने वाले शहर का हाल-चाल क्या जाने ? पर तुमने मेरी सोना को अपनी लड़की सरीखी समझ कर जो उसके लिए इतनी दौड़-धूप की है और ऐसा अच्छा जोड़ मिला दिया है, इस उपकार का फल तुम्हें ईश्वर देगा ।

नारायण—अच्छा तिवारी जी अब जाकर विवाह की तैयारी करो । देखना इन्हें खाने-पीने का कुछ कष्ट न होने पावे । शहर के आदमी हैं; सब तकलीफें सह लेंगे, पर भूख नहीं सह सकेंगे । खाते भी अच्छा हैं; देहात की मिठाई उन्हें अच्छी न लगेगी; कोई शहर का ही हलवाई ले जाकर मिठाई बनवा लेना, समझे ।

तिवारी जी खुशी-खुशी घर लौटे । घर आकर जब उन्होंने नन्दो के सामने वर के रूप और गुण का बखान किया तो नन्दो फूली न समाई । वह जैसा घर-वर सोना के लिए चाहती थी, ईश्वर ने उसकी साध पूरी कर दी । इस कृपा के लिए उसने परमात्मा को शतशः धन्यवाद दिए और नारायण को उसने कोटि-कोटि मन से आशीर्वाद दिया, जिसने इतनी दौड़-धूप करके मन-चाहा घर और वर सोना के लिए खोज दिया था ।

सोना ने जब सुना कि उसका विवाह हो रहा है तब वह दौड़ कर आई; उसने मां से पूछा—

बिखरे मोती]

“मां ! विवाह कैसा होता है और क्यों होता है ?”

मां के सामने यह बड़ा जटिल प्रश्न था; वह समझ ही न सकी कि इसका क्या उत्तर दे; किन्तु चतुर जानकी ने तुरंत बात बना ली; बोली—“सोना ! विवाह हो जाने पर अच्छे-अच्छे गहने-कपड़े मिलते हैं। इसीलिए विवाह होता है।

सोना—बुआ जी फिर क्या होता है ?

जानकी—फिर सास के घर जाना पड़ता है; सो मैं तुम्हें अपने साथ ले चलूँगी।

—“सो तो मैं पहिले ही से जानती थी बुआ जी, कि विवाह करने पर सास के घर जाना पड़ता है। पर मैं न कहीं जाऊँगी; अभी से कहे देती हूँ; विवाह करो चाहे न करो”, कहती हुई सोना खेलने चली गई। नन्दी का मातृप्रेम आँखों में आँसू बन कर उमड़ आया; बोली—“अभी बचपना है; बड़ी होगी तब सब समझेगी।”

जानकी—“फिर तो ससुराल से एक—दो दिन के लिए भी मायके आना कठिन हो जायगा भौजी ! देखो न मैं ही चार-छै दिन के लिए आती हूँ तो रात-दिन वहीं

की फिकर लगी रहती है। जहाँ गृहस्थी का भ्रमट सिर पर पड़ा सब खेलना-कूदना भूल जाता है। जब तक विवाह नहीं होता तभी तक का खेलना-खाना समझो।

नन्दो—“जानकी दीदी ! तुम लोगों की कृपा से मेरी सोना सुखी रहे। जैसे उसका नाम सोना है। उसके जीवन में सोना ही वरसता रहे।

[४]

सोना का विवाह हो गया। रामधन तिवारी की लड़की का विवाह गांव भर में एक नई बात थी। इस विवाह में मंगलामुखी के स्थान पर आगरे से भजन-मंडली आई थी जो उपदेश के अच्छे-अच्छे भजन गा के सुनाया करती थी। गहने-कपड़े सब नए फ़ैशन के थे। लहंगों का स्थान साड़ियों ने ले लिया था। जूते थे, मोज्जे थे, रुमाल थे, पाउडर की डिब्बी, सुगंधित तेल और भी न जाने क्या-क्या था; जिनकी नन्दो और जानकी ने कभी कल्पना तक न की थी। गांव की औरतों को नन्दो बड़ी खुशी-खुशी सब चीजें दिखाया करती। देखने-वाली सोना के सौभाग्य की सराहना करती हुई लौट जाती।

विखरे मोती]

उनकी आंखों में आज-सोना से अधिक सौभाग्यवती कोई न थी। जिस दिन सोना को ससुराल के सब गहने-कपड़े पहिनाकर नन्दो ने पुत्री का सौंदर्य निहारा तो उसका रोम-रोम पुलकित हो उठा। किसी की नज़र न लग जाय, इस डर से उसने छिपाकर वालों के नीचे एक काजल का टीका लगा दिया। जिसने सोना को देखा, वही क्षण भर तक उसे देखता रहा। सोना सचमुच में सोना ही थी।

विदा का समय आया। मां-बेटी खूब रोईं। जब सोना तिवारी जी की कमर से लिपट कर रोने लगी तो तिवारी जी का भी धैर्य जाता रहा; वे भी जोर से रो पड़े। सोना की विदा हो गई। विदा के बाद तिवारी जी को पुत्री के विछोह का दुःख भी था; साथ ही साथ आत्मसंतोष भी कि पुत्री अच्छे घर व्याही गई है; सुख में रहेगी।

सोना ससुराल पहुँची; रास्ते भर तो जैसे-तैसे; किन्तु घर पहुँचने पर जब वह एक कोठरी में बंद कर दी गई, और बाहर की साफ हवा उसे दुर्लभ हो गई। तो उसे ससुराल का जीवन बड़ा ही कष्टमय मालूम हुआ। अब उसे गहने-कपड़े न सुहाते थे। रह-रह कर कोठरी से बाहर

निकलकर साफ हवा में आने के लिए उसका जी तड़पने लगा। स्वच्छन्द हवा में विचरने वाली बुलबुल को जो दशा पिंजरे में बंद होने के बाद होती है, वही दशा सोना की थी। चार ही छै दिन में उसके गुलाबी गाल पीले पड़ गये; आंखें भारी रहने लगीं। एक दिन विश्वमोहन आफिस चले गये थे; सास सो रही थीं; सोना आंगन के बाहर के दरवाजे के पास चली आई। चिक को ज़रा हटा कर बाहर देखा। यहां देहात की सुन्दरता तो न थी; फिर भी साफ हवा अवश्य थी। इतने दिनों के बाद क्षण भर के ही लिए क्यों न हो बाहर की हवा लगते ही सोना का चित्त प्रफुल्लित हो गया। किन्तु उसी समय एक बुढ़िया दर से निकली। सोना को उसने चिक के पास देख लिया। आकर विश्वमोहन की मां से उसने कहा—“वहू को ज़रा सम्हाल के रखा करो। न साल, न छै महीने अभी से खड़ी हो के बाहर भांक्ती है। यह लच्छन कुलीन घर को वहू बेटियों को शोभा नहीं देते। विस्सू की अम्मा ! तुम्हारी इतनी उमर हो गई, आज तक किसी ने परछाई तक न देखी और तुम्हारी ही वहू के ये लच्छन ! कलजुग इसी को कहते हैं।” बुढ़िया तो उपदेश देकर चली गई, पर सोना को उस दिन बड़ी डांट पड़ी।

बिखरे मोती]

उसकी समझ में ही न आता था कि चिक के पास जाकर उसने कौन-सा अपराध कर डाला । फिर भी बेचारी ने नतमस्तक सभी झिड़कियाँ सहलीं । और दूसरा चारा ही क्या था ? इसी बीच जेब तिवारी जी सोना को लेने आए तो उसे ऐसा जान पड़ा जैसे किसी ने झूठे से उबार लिया हो । पिता को देखकर वह बड़ी खुश हुई । उसने मन ही मन प्रतिज्ञा की कि अब के जाऊँगी तो फिर यहाँ कभी न आऊँगी ।

[५]

लेकिन शहरवाले बहू को मायके में ज्यादा रहने ही कब देते हैं ? सोना को मायके आए अभी १५ दिन भी न हुए थे कि विश्वमोहन सोना को लेने के लिए आ गए । वे जब आ रहे थे, सोना उन्हें रास्ते में ही बिही के पेड़ पर चढ़ी हुई मिली । उसके साथ और भी बहुत से लड़के-लड़किया थीं । सोना का सर खुला था और वह बिही तोड़-तोड़ कर खा रही थी, और अपनी जूठी बिही खींच-खींच कर मारती भी जा रही थी और ऊपर बैठी-बैठी हंस रही थी । सोना को विश्वमोहन ने देखा; किन्तु सोना उन्हें न देख सकी । पत्नी की चाल-

ढाल विश्वमोहन को न सुहाई, उनकी आंखों में खून उतर आया; पर वे चुपचाप अपने क्रोध को पी गए। किन्तु उसी समय उन्होंने मन ही मन प्रतिज्ञा की कि अब वे सोना को मायके कभी न भेजेंगे। वे जाकर चांपाल में मोढ़े पर बैठे ही थे कि अपने बालसखा और सहेलियों के साथ सोना भी पहुँचा। विश्वमोहन को देखते ही उसने हाथ की विही फेंक दी और सिर ठंकर अन्दर भाग गई। फिर समुराल जाना पड़ेगा, इस भावना मात्र से ही उसका हृदय व्याकुल हो उठा।

सोना फिर समुराल आई। अबकी बार आने के साथ ही घर का सारा भार सोना को सौंप कर सोना की सास ने घर-गृहस्थी से छुट्टी ले ली। कभी घर का काम करने का अभ्यास न होने के कारण सोना को घर के काम करने में बड़ी दिक्कत होती, इसके लिए उसे रोज सास की निडरियां सहनी पड़तीं। सोना ने तो खेजना, खाना, और तितली की तरह उड़ना ही सीखा था। गृहस्थी की गाड़ी में उसे भी कभी जुतना पड़ेगा यह तो उसने कभी सोचा ही न था। किन्तु यह कठिनता महीने पन्द्रह दिन की ही थी। अभ्यास हो जाने पर फिर सोना को काम करने में कुछ कठिनाई न पड़ती।

खिलरे मोती]

घर में रात दिन बंद रहने की उसकी आदत न थी। बाहर जाने के लिए उसका जी सदा व्याकुल रहता। यदि कभी खिलौने वालों की आवाज़ सुनती या "चनाजोर गरम" की आवाज़ उसके कान में पड़ती तब वह तड़प-सी जाती। अपना यह कैदखाने का जीवन उसे बड़ा ही कष्टकर मालूम पड़ता। किन्तु सोना बहुत दिनों तक अपने को न रोक सकी। वह सास और पति की आंख बचा कर गृह-कार्य के पश्चात् कभी खिड़की, कभी दरवाजे के पास, जब जैसा मौका मिलता जाकर खड़ी हो जाती; बाहर का दृश्य, हरे-हरे पेड़ और पत्तियां देखकर उसे कुछ शान्ति मिलती। बाहर ठंडी हवा को स्पर्श करके उसमें जैसे कुछ जीवन आ जाता। वह जानती थी कि खिड़की, या दरवाजे के पास वह कभी किसी बुरे उद्देश्य से नहीं जाती, फिर भी पति नाराज़ होंगे, सास झिड़कियां लगावेंगी; इसलिए वह सदा उनकी नज़र बचा कर ही यह काम करती। मुहल्ले वालों को यह बात सहन न हुई। कल की आई हुई वह, बड़े घर की वह, सदा खिड़की-दरवाजों से लगी रहे। अवश्य ही यह आचरण-भ्रष्ट है। धीरे-धीरे आस-पास के लोगों में सोना के आचरण की चर्चा होने लगी। पुराने विचार वाले,

पर्दा के पक्षिपातियों को सोना की हरएक हरकत में बुराई छोड़ भलाई नज़र ही न आती थी। मुहल्ले के विगड़े दिल शोहदे, सोना के दरवाज़े पर से दिन में कई बार चक्कर लगाते और आवाज़ें कसते।

किन्तु न तो सोना का इस तरफ ध्यान होता और न उसे इसकी कुछ परवाह थी। वह तो प्रकृति की पुजारिन थी। खड़की-दरवाज़ों के पास वह प्रकृति की शोभा देखती थी; लोगों की बातों की ओर तो उसका ध्यान भी न जाता था।

इसी बीच में, किसी काम से सोना की सास को कुछ दिन के लिए गाँव पर जाना पड़ा। अब पति के आफिस जाने के बाद से उसे पूरी स्वतंत्रता थी। उनके आफिस जाने के बाद वह स्वच्छन्द हिरनी की तरह फिरा करती थी। कोई रोक-टोक करने वाला तो था ही नहीं; अब कभी-कभी वह चिक के बाहर भी चली जाया करती। आस-पास को कई औरतों से जान-पहिचान भी हो गई। वे लोग सोना के घर आते-जाने लगीं। सोना भी कभी-कभी लुक-छिप के दोपहर के सत्राटे में उनके घर हो आती। सोना के बारे में, उसके आचरण के विषय में

विखरे मोती]

लोग क्या बकते हैं, सोना न जानती थी। वह तो उन्हें अपना हितैषी और मित्र समझती थी। वही लोग, जो सोना से घुल-मिलकर घंटों बातचीत किया करते, बाहर जाकर न जाने क्या-क्या बकते। धीरे-धीरे इसकी चर्चा विश्वमोहन के भी कानों तक पहुँची। इन सब बातों को रोकने के लिए उन्होंने अपनी माँ को उपस्थिति आवश्यक समझी। इसलिए माँ को बुलवा भेजा। साथ ही सोना को भी समझा दिया कि वह बहुत सम्हल कर रहा करे। सासके आने पर सोना के ऊपर फिर से पहरा बैठ गया; किन्तु वह तो गाँव की लड़की थी; साफ हवा में विचर चुकी थी। उसके लिए सख्त परदे में, बिलकुल बन्द होकर रहना बड़ा कठिन था। इसलिए उसका जीवन बड़ा दुखी था। उससे घर के भीतर बैठना ही न जाता था। ज़रा भौका पाते ही बाहर साफ हवा में जाने के लिए उसका जी मचल उठता; और वह अपने आप को रोक न सकती। विश्वमोहन ने एकान्त में उसे कई बार समझाया कि सोना के इस आचरण से उनकी बहुत बदनामी हो रही है; इसलिए वह खिड़की-दरवाजों के पास न जाया करे; बाहर न निकला करे। एक दो दिन तक तो सोना को उनकी बातें याद रहतीं; किन्तु वह फिर भूल

जाती और वही हाल फिर हो जाता । फिर खिड़की-दरवाजों के पास जाती; फिर बाहर की साफ हवा में जाने के लिए, प्रकृति के सुन्दर दृश्यों को देखने के लिए उसकी आँखें मचल उठतीं ।

एक दिन विश्वमोहन को किसी काम से शहर के बाहर जाना था । सोना ने पति का सामान ठीक कर उन्हें स्टेशन खाना किया । सास खाना खा चुकने के बाद लेट गई । सोना ने अपनी गृहस्थी के काम-धंधे समाप्त करके, कंधी चोटी की; कपड़े बदले; पान बना के खाया; फिर एक पुस्तक लेकर पढ़ने के लिए खाट पर लेट गई । पुस्तक कई वार की पढ़ी हुई थी; दो चार पेज उलट-पलट कर देखे; जी ने लगा । उसी समय ठेले वाले ने आवाज दी “दो पैसे वाला”, “दो पैसे वाला”, सब चीजें दो-दो पैसे में लो ।” किताने फेंक कर सोना दरवाजे की तरफ दौड़ी; ठेले वाला दूर निकल गया था; दूर तक नजर दौड़ाई; कहीं भी न देख पड़ा; निरास होकर लौटने ही वाली थी कि पड़ोस ही में रहने वाला बनिए का लड़का फ्रैजू दौड़ा हुआ आया बोला—भौजी ! सुई-तागा ही तो जरा मेरे बुर्ते में दटन टाँक दो; मैं कुश्ती देखने जाता हूँ ।

सोना ने पूछा—कुश्ती देखने जाते हो कि लड़ने ?

विखरे मोती]

फैजू ने मुस्करा कर कहा—दोनों काम करने भौजी !
पर पहिले बटन तो टाँक दो; नहीं तो देरी हो जायगी ।

सोना सुई-तागा लाकर बटन टाँकने लगी । फैजू वहीं
फर्श पर सोना से ज़रा दूर हटकर बैठ गया ।

[६]

गाड़ी तीन घंटे लेट थी । विश्वमोहन ने सोचा यहाँ
वैठे-वैठे क्या करेंगे ? चले जव तक घर में ही बैठकर आराम
करेंगे । सामान स्टेशन पर ही छोड़कर, स्टेशन मास्टर
की साइकिल लेकर विश्वमोहन घर पहुँचे । बैठक में
फैजू को सोना के पास बैठा देखकर उनके बदन में आग-
सी लग गई । वे क्षण भर वहीं खड़े रहे । परन्तु इस
दृश्य को वे गवारा न कर सके । अपने गुस्से को चुपचाप
पीकर अन्दर आए; माता के पास बैठ गए । सोना
से पति की नाराज़ी छिपी न रही । ज्यों-त्यों किसी
प्रकार बटन टाँक कर कुरता फैजू को देकर वह अन्दर
आई । सोना ने स्वप्न में भी न सोचा था कि यह ज़रा-
सी बात यहाँ तक बढ़ जायगी । पति का चेहरा देख कर
वह सहम-सी गई । उनकी त्योरियाँ चढ़ी हुई, चेहरा
स्याह, और आँखें कुछ गीली थीं । सोना अन्दर आई ।

विश्व मोहन ने उसकी तरफ आँख उठाकर भी न देखा ।
उसने डरते-डरते पति से पूछा—कैसे लौट आए ?

विश्वमोहन ने रुखाई से दो शब्दों में उत्तर दिया—
गाड़ी लेट है ।

सोना ने फिर छेड़ा—अब कब जाओगे ।

विश्वमोहन के एक तीव्र दृष्टि पत्नी पर डाली और
कठोर स्वर में बोले—गाड़ी तीन घंटे बाद जायगी; तब
चला जाऊँगा ।

सोना फिर नम्रता से बोली—तो इस प्रकार बैठे
कब तक रहोगे ? मैं खाट विछाए देती हूँ; आराम से
लेट जाओ ।

“तुम्हें कष्ट करने की आवश्यकता नहीं; मैं बहुत अच्छी
तरह हूँ” विश्वमोहन ने कड़े स्वर में रुखाई से कहा । सोना
के बहुत आग्रह करने पर विश्वमोहन ने कमरे में पैर रखा;
न वे कुछ बोले और न खाट पर ही लेटे; कुर्सी पर बैठ
गए । एक पुस्तक उठाकर उसके पन्ने उलटने लगे । पढ़ने
के नाम से कदाचित् एक अक्षर भी न पढ़ सके हों; किन्तु
इस प्रकार वे अपनी अन्तर वेदना को चुपचाप लहू की
घूँट की तरह पी रहे थे । सोना का आचरण उन्हें हजार-

बिखरे मोती]

हजार विच्छुओं के दंशन की तरह पीड़ा पहुँचा रहा था। पति की आंतरिक वेदना सोना से छिपी नहीं थी। वह ज़रा खिसक कर उनके पास बैठ गई। धीरे से उसने अपना सिर विश्वमोहन के पैरों पर धर दिया, बोली—

“इस बार मुझे माफ़ करो; अब तुम जो कुछ कहोगे मैं वही करूँगी; मुझ से नाराज़ न होओ।”

विश्वमोहन के पैरों पर जैसे किसी ने जलती हुई आग धर दी हो; जल्दी से उन्होंने अपने पैर समेट लिए और तिरस्कार के स्वर से बोले—यह बात आज क्या तुम पहिली ही बार कह रही हो? यह मौखिक प्रतिज्ञा है हार्दिक नहीं। मैं सब जानता हूँ। तुम्हारे कारण तो मैं शहर में सिर उठाने लायक नहीं रहा। जिधर जाओ। उधर ही लोग तुम्हारी चर्चा करते हुए देख पड़ते हैं। मेरे तुम्हारे मुँह पर कोई कुछ नहीं कहता तो क्या हुआ? बाद में तो कानाफूसी करते हैं। तुम्हारे ऊपर तो जैसे इसका कुछ असर ही नहीं पड़ता। जो जी में आता है, करती हो। भला, वह शोहदा तुम्हारे पास बटन टँकवाने क्यों आया? क्या तुम इन्कार न कर सकती थीं? तुम यदि शह न दो तो कैसे कोई तुम्हारे पास आवे।”

सोना ने भय-कातर दृष्टि से पति की ओर देखते हुए कहा—जरा सा तो काम था। पड़ोसी-धर्म के नाते, मैंने सोचा कि कर ही देना चाहिये। नहीं तो इन्कार क्यों नहीं कर सकती थी ?

“इसी प्रकार जरा-जरा सी बातों से बड़ी-बड़ी बातें भी हो जाया करती हैं। निभाया करो पड़ोसी-धर्म; मेरी इज्जत का ख्याल मत करना,” कहते हुए विश्वमोहन बाहर चले गए। साइकिल उठाई और स्टेशन चल दिए।

आहत-अपमान से सोना तड़प उठी। वह कटे हुए घृज की भाँति खाट पर गिर पड़ी और गूँव रोई। रो लेने के बाद उसका जी कुछ हल्का हुआ। उसे अपने गाँव का स्वच्छन्द जीवन याद आने लगा। देहाती जीवन की मुखद स्मृतियाँ एक-एक करके सुकवि की सुन्दर कल्पना की भाँति उसके दिमाग में आने लगीं। उसे याद आया किस्से प्रकार जाड़े के दिनों में अलाव के पास न जाने कितनी रात तक, बूढ़े, जवान, युवतियाँ और बच्चे सब एक साथ बैठकर आग तापते हुए पढ़लियाँ बुझाते और किन्ने कहा-नियाँ कहा करने थे। किसी के साथ किसी प्रकार का बन्धन न था। नदी पर गाँव भर की बहू-बेटियाँ कैसे स्नान करने की जाती थीं; और फिर सब एक साथ गातीं

। मतिराम, विशुद्धीमय जीवन था वह । चने के जीवन का प्रथम चने की भाजी तोड़ कर सब एक साथ ही सार प्रकार खाया करते थे; और कभी-कभी छीना-भूपटी भी हो जाया करती थी । हँसी-मजाक भी खूब होता था; किन्तु वहाँ किसी को कुछ शिकायत न थी । अपने पड़ोसी कुंदन के लिए वह माँ से लड़-भिड़ कर भी मिठाई ले जाया करती थी । नदी पर नहाने के बाद कभी-कभी कुंदन उसकी धोती भी तो धो दिया करता था; किन्तु वहाँ तो इसकी कभी चर्चा भी नहीं हुई । कोशिये से एक सुन्दर सा पीत का बटुआ बना कर सबके सामने ही तो उसने कुंदन को दिया था । जो अब तक उसके पास रखा होगा; पर वहाँ तो इस पर किसी को भी बुरा न लगा था । वहाँ सभ्य लोगों को सब से बोलने, बात करने की स्वतंत्रता थी । कुंदन की भाभी नई-ही-नई तो विवाह के आई थी, पर हम लीगों के साथ ही रोज नदी नहाने जाया करती थी; और साथ बैठकर भूजा भी भूला करती थी; अलाव के पास भी बैठा करती थी । फिर मैंने कौन सा ऐसा पाप कर डाला, जिसके कारण इन्हें शहर में सर उठाने की जगह नहीं रही । यदि किसी का कुछ काम कर देना, बोलना, या बातचीत करना ही पाप है, तो कदाचित्त यह

पाप जाने अनजाने मुझकी ओर देखते हुए कारण उन्हें पद-पद पर लाञ्छित होना पड़े, मैंने जीवन का मूल्य ही क्या है ? ऐसे जीवन से तो मैं अच्छा है । मैं घर के अन्दर परदे में नहीं बैठ सकती, यहाँ तो मेरा अपराध है न ? इसी के कारण तो लोग मेरे आचरण तक में धब्बे लगाते हैं ? मैं लोगों से अच्छी तरह बोलती हूँ, प्रेम का व्यवहार रखती हूँ; यही तो मुझमें बुराई है न ? आज उन्हें मुझ पर क्रोध आया; उन्होंने तिरस्कार के साथ मुझे झिड़क दिया । इसमें उनका कोई कसूर नहीं है । पत्थर के पाट पर भी रस्ती के रोज़-रोज़ के घिसने से निशान पड़ ही जाते हैं; फिर वे तो देव तुल्य पुरुष हैं । उनका हृदय तो कोमल है, इन अपवादों का असर कैसे न पड़ता ? रामचन्द्र जी सरीखे महापुरुष ने भी तो ज़रा सी ही बात पर गर्भवती सीता को वनवास दे दिया था; फिर ये तो साधारण मनुष्य ही हैं । इन्होंने तो जो कुछ कहा, ठीक ही कहा । पर इसमें मेरा भी कौन सा दोष है ? किन्तु जब उन्हीं के हृदय में सन्देह ने घर कर लिया तो मैं तो जीती हुई भी मरी से गई बीती हूँ । इसी प्रकार अनेक तरह के संकल्प-विकल्प सोना के मस्तिष्क में आए और चले गए ।

रसमग्न होकर देखते थे, उसी चाव से वे लोग इस काल की शृङ्गारिक
 । रस विभोर होकर सुनते थे । यद्यपि समस्त काव्य की प्रसार भूमि
 इस काल में नारी के साढ़े तीन हाथ के शरीर में ही समाहित हो गई
 । काल के कवियों ने नारी सौन्दर्य एवं उसकी आकर्षक भाव-भंगिमाओं
 अन्त अभिव्यक्ति प्रस्तुत की उसमें ऐसा शाश्वत आकर्षण था कि सहृदय
 उसकी उपेक्षा न कर सके । मतिराम, विहारी देव, घनानन्द तथा पद्माकर
 रचनाओं में जीवन का यही शाश्वत सत्य मुखरित हुआ था जिसके कारण
 गाएँ उसी चाव से पढ़ी अथवा सुनी जाती थीं, जिस चाव से लोग ताजमहल
 ही कला-सृष्टि को देखते थे । उस काल की कलात्मक इमारतों के प्रति लोगों
 जैसे आज भी बना हुआ है, उसी प्रकार उस काल में रचे गए सरस एवं
 की लोकप्रियता भी अक्षुण्ण है । इन रचनाओं का प्रमुख आकर्षण केन्द्र
 सरस एवं सुकुमार शृङ्गारिक भावनाएँ हैं न कि अलंकार एवं छन्दगत
 । सम्पूर्ण काव्य की आत्मा कृष्णमय है, भूषण जैसे एकाध कवि भले ही
 रतियों को चुनौती देते हुए खड़े दिखलाई पड़ जायें । वीरकाल के प्रयोता
 र्णने को शृङ्गारिक भावनाओं से मुक्त नहीं रख सके हैं । अलंकार वर्णन,
 ग भेद का चित्रण यद्यपि प्रभूत मात्रा में इस काल में मिलता है, पर
 सुसम्बन्ध व्यवस्थित रूप नहीं बन पाया । आचार्य कवि केशव की प्रेरणा
 यों को इस काल के कवियों ने आधार अवश्य बनाया पर किसी एक
 पाटी का अनुसरण इन लोगों ने नहीं किया । किसी कवि ने केवल लक्षण
 ही ने केवल उदाहरण प्रस्तुत किए । अधिकांश कवि ऐसे हैं जिन्होंने न
 और न तो उदाहरण ही प्रस्तुत किए । विहारी जैसे एकाध कवि ऐसे भी
 जिनकी रचनाओं को लक्षण लिखकर उदाहरण के रूप में प्रस्तुत किया
 । इससे स्पष्ट है कि किसी एक शास्त्रीय व्यवस्था का निर्वाह इस काल
 में नहीं हुआ है, पर शृङ्गार भावना नामक एक ऐसा तत्व है जो सभी
 उनकी कविताओं में समान रूप से पाया जाता है । ऐसी स्थिति में यदि
 र्ण के इस उत्तर मध्यकाल को किसी नाम से सम्बोधित किया जा सकता
 शृङ्गार काल' ही हो सकता है । इस नाम से इस काल की समस्त रचनाओं
 ता है और इसके अन्तर्गत यदि हम चाहें तो सुविधा के लिए इस काल
 'रीतिसिद्ध' रीतिसिद्ध और 'रीतिसुक्त' नामक उपशीर्षकों में विभक्त